

বাজেট অধিবেশন

কাৰ্যবিৱৰণী

(অসংশোধিত/প্ৰকাশৰ বাবে নহয়)

তাৰিখ : ০৬/০২/২০১৯ বুধবাৰ

আজি ইংৰাজী ০৬-০২-২০১৯ তাৰিখে ৰাতিপুৱা ৯.৩০ বজাত অসম বিধান সভাৰ মাননীয় অধ্যক্ষৰ অধ্যক্ষতাত অসম বিধান সভাৰ ২০১৯ চনৰ বাজেট অধিবেশন পূৰ্ণ নিৰ্ধাৰিত সময়সূচী মতে পুণৰ অনুষ্ঠিত হয়।

মাননীয় অধ্যক্ষ : প্ৰশ্ন নং ৭৪। শ্ৰী আব্দুল খালেক।

শ্ৰী সিদ্ধাৰ্থ ভট্টাচাৰ্য্য, মাননীয় শিক্ষা মন্ত্ৰী : মাননীয় অধ্যক্ষ মহোদয়, উত্তৰ সদনৰ মজিয়াত ৰখা হৈছে।

শ্ৰী আব্দুল খালেক, জনীয়া : মাননীয় অধ্যক্ষ মহোদয়, মাননীয় মন্ত্ৰী মহোদয়ে মোৰ প্ৰশ্নৰ উত্তৰত জনালে যে ৰাজ্যৰ ৪১৩২ মাধ্যমিক বিদ্যালয়, ১২ লাখ ২৬ হাজাৰ ৮ শ ৫৬ জন ছাত্ৰ-ছাত্ৰী আৰু ৫৫ হাজাৰ ৭ শ ৭৬ জন শিক্ষক শিক্ষয়িত্ৰী আছে। মন্ত্ৰী মহোদয়ে আৰু মোক জনাইছে যে, নৱম, দশম শ্ৰেণীত শিক্ষক আৰু ছাত্ৰৰ অনুপাত 1:30 হোৱা উচিত, আৰু যিহেতু মাধ্যমিক বিদ্যালয়সমূহত কিছু প্ৰাথমিক শ্ৰেণীও আছে, কৰবাত কৰবাত আজিকালি একত্ৰীকৰণ হোৱাৰ পিছত প্ৰথম শ্ৰেণীও আছে বা ষষ্ঠ, সপ্তম, অষ্টম শ্ৰেণীও আছে। মন্ত্ৰী মহোদয়ে যিটো পৰিসংখ্যা দিছে, সেইটো হিচাপ কৰিলে দেখা যায় যে, শিক্ষক ছাত্ৰৰ অনুপাত প্ৰায় ঠিকে আছে। কিন্তু মাননীয় অধ্যক্ষ মহোদয়, যেতিয়া মই মোৰ নিজৰ জিলাখনলৈ আহো বা মোৰ সমষ্টিলৈ আহো, মোৰ সমষ্টিৰ বালিকুৰি উচ্চতৰ মাধ্যমিক বিদ্যালয়ত ১১ শ ৮০ জন ছাত্ৰ-ছাত্ৰী, শিক্ষক আছে মাত্ৰ ১৬ জন আৰু ১৬ টা শিক্ষকৰ পদ খালি হৈ আছে। লাংলা উচ্চতৰ মাধ্যমিক বিদ্যালয়ত মন্ত্ৰী মহোদয়ে এটা পৰিসংখ্যা দিছে, আৰু মই ৰাতিপুৱা এটা পৰিসংখ্যা যুগোতাইছিলো, সেইটো মিলা নাই, সেইটো বাৰু পিছত মিলাই ল'ব। লাংলা উচ্চতৰ মাধ্যমিক বিদ্যালয়ত ১ হাজাৰ ৩ মোৰ পৰিসংখ্যা মতে। মন্ত্ৰী মহোদয়ৰ পৰিসংখ্যা মতে ৮ শ ৯৯। তাত মাত্ৰ ৯ জন শিক্ষক আছে। ৫ জন বিষয় শিক্ষকৰ পদ খালি হৈ আছে, ৭ জন সহকাৰী শিক্ষকৰ পদ খালি হৈ আছে। কিন্তু একে সময়ত আকৌ যদি মই বৰপেটা জিলাৰে শিক্ষক ছাত্ৰৰ অনুপাত, মন্ত্ৰী মহোদয়ে যিটো পৰিসংখ্যা দিছে, সেই অনুপাত মই তেখেতক দোষাৰোপ কৰিব নোৱাৰো। কাৰণ ৮৯ হাজাৰ ২ শ ১৪ গৰাকী শিক্ষক ছাত্ৰ-ছাত্ৰীৰ বিপৰীতে ৩ হাজাৰ ২ শ ২ জন শিক্ষক-শিক্ষয়িত্ৰী আছে। যিটো হিচাপ কৰিলে অনুপাতটো মিলে। কিন্তু এই স্কুলসমূহত, অকল এই স্কুলয়েই নহয়, জনীয়া হাইস্কুলত এনেকুৱা এটা সমস্যা হৈছে, মোৰ প্ৰশ্নটোত উল্লেখ আছে যে, তাত, যিসময়ত মাতৃভাষা মাধ্যমৰ বিদ্যালয় সমূহলৈ প্ৰায় বাতৰি কাকতত কোৱা হয় যে, বন্ধ হোৱাৰ উপক্ৰম। তাত মোৰ সমষ্টিত জনীয়া হাইস্কুল আৰু জনপ্ৰিয় উচ্চতৰ মাধ্যমিক বিদ্যালয় এই দুইখন বিদ্যালয়ত নাম ভৰ্তিৰ পৰীক্ষা পাতিব লগা হৈছে, ল'ৰা-ছোৱালীক চিট দিব পৰা নাই। তাতো শিক্ষকৰ অভাৱ। জনপ্ৰিয় উচ্চতৰ মাধ্যমিক বিদ্যালয়ত মাত্ৰ ৮ জন শিক্ষক আছে, ১ হাজাৰ ৮৬ ছাত্ৰ-ছাত্ৰীৰ বিপৰীতে। একেদৰে বৰপেটা সদৰ সমষ্টিত ধানবান্ধাত একই সমস্যা আছে, কাটাঝাৰত একেই সমস্যা আছে, বাঘবৰ সমষ্টিৰ সত্ৰকণৰা, চাচৰা এই বিদ্যালয়সমূহত যথেষ্ট সংখ্যক Enrolement ৰ বিপৰীতে যথেষ্টসংখ্যক শিক্ষকৰ পদ খালি হৈ আছে। কিন্তু মাননীয় অধ্যক্ষ মহোদয়, মই স্কুলবিলাকৰ নাম উল্লেখ কৰিব খোজা নাই।

বৰপেটা জিলাতে এনেকুৱা কিছু স্কুল আছে মাননীয় মন্ত্রী মহোদয়ে ক্ৰমিক নং ক'লে মই কৈ দিব পাৰিম। এখন স্কুলত ১ শ ৭৭ জন ছাত্ৰ-ছাত্ৰী, শিক্ষক আছে কুৰিজন, আন এখন স্কুলত ১ শ ৮ জন ছাত্ৰ-ছাত্ৰী, শিক্ষক আছে ১৯ জন আৰু এখন নগৰৰ স্কুলত আছে ছাত্ৰ-ছাত্ৰী ৫ শ ৪৮ জন, শিক্ষক আছে ৩০ জন, কাৰণ সেইখন নগৰৰ স্কুল আৰু এখন স্কুলত ১ শ ৫৪ জন ছাত্ৰ-ছাত্ৰী, শিক্ষক আছে ১৯ জন। আগৰ পূৰ্বৰ মন্ত্রী মহোদয়ক বিষয়তো অৱগত কৰিছিলো এই সদনতে, তেখেতে এটা আশ্বাস দিছিল যে, Rationalisation কৰিব জিলাৰ ভিতৰত। সেই Rationalisation টো নহ'ল। Inspector of Schools বেদি Rationalisation কৰে, ইয়াৰ পৰা কৰে, যিবোৰ বিদ্যালয় যথেষ্ট Enrolement আছে, কিন্তু শিক্ষক-শিক্ষয়িত্ৰী নাই। চৰকাৰে নতুন শিক্ষক শিক্ষয়িত্ৰী দিব পাৰিলে আমি ভাল পাম। যেতিয়ালৈকে নোৱাৰে অন্তত Rationalise কৰি, বহু Enrolement আছে, সেইবোৰ যদি দিব পাৰে, মই ইয়াৰ আগৰ অধিৱেশনত কেবিনেট মন্ত্রী মহোদয় নাছিল, ৰাজ্যিক মন্ত্রী মহোদয়ে উত্তৰ দিছিল, মই তেখেতকো কৈছিলো, তেখেতে বাকু সদ উত্তৰ নিদিলে। আজি যিহেতু কেবিনেট মন্ত্রী নিজে আছে, মই Rationalisation বিষয়টো উত্থাপন কৰিছো আৰু এই খালি পদবিলাক, বিষয় শিক্ষকৰ পদসমূহ। এখন বিদ্যালয়ত যদি ৫ টা পদ খালী থাকে, একাদশ, দ্বাদশ শ্ৰেণী চলোৱাটো টান হৈ পৰে। এইখিনি মই মন্ত্রী মহোদয়ক দৃষ্টি আকৰ্ষণ কৰিব বিচাৰিছো।

শ্ৰী সিদ্ধাৰ্থ ভট্টাচাৰ্য্য, মাননীয় শিক্ষা মন্ত্রী : মাননীয় অধ্যক্ষ মহোদয়, মাননীয় সদস্য শ্ৰী আব্দুল খালেক ডাঙৰীয়াই যিখিনি কথা উত্থাপন কৰিছে, সেই কথাখিনিৰ কিছু সত্যতা আছে। কিছু ক্ষেত্ৰত আমি যিটো Rationalisation ৰ কথা কৈছিলো, এই কথাটো আমি সেইবাবেই কৈছিলো আমি কিছুমান জিলাৰ ক্ষেত্ৰত বিশেষ কিছুমান সন্মুখীন হৈছে। এইটো হয়তো হাইস্কুলৰ ক্ষেত্ৰত সিমান হোৱা নাই। যিমান আমি এল পি বা আপাৰ প্ৰাইমাৰীৰ ক্ষেত্ৰত হৈছে। সেইটো হৈছে, যে যেতিয়া আমাৰ বহুত চাকৰিবোৰ ওলাইছে, ধৰি লোৱা যাওঁক মই গোৱালপাৰা বুলিয়ে কৈছো বা বৰপেটাৰ বুলিয়ে কৈছো তাত যদি পদ বেছি আছে, কোনোবা দুৰ্গম ঠাইৰো কোনোবা প্ৰাৰ্থীয়ে তাত আবেদন কৰিছে, চাকৰি লৈছে আৰু চাকৰি লৈ আহি পাছদিনাখনৰ পৰাই দুৰ্গম ঠাই, নিৰাপত্তা নাই, এনেকুৱা বিভিন্ন প্ৰসংগ তুলি ট্ৰেঞ্চফাৰ লয়। জনপ্ৰতিনিধিসকলৰো উপায় নাই। মোৰ সমষ্টিৰ যদি কোনোবাই আহি মোক কয়, মোৰ অমুক অমুকত আছে, এইটো মই বাৰম্বাৰ কম, কিয়নো এই এটা অসুবিধা হৈছে, ফলত এখেতে কোৱা কথাটো হয়। চহৰ অঞ্চলত, এখেতে কৈছে, কথাটো মই মানি লৈছো। এতিয়া মই যদি কালি সেই ২০ গৰাকীৰ পৰা ১০ গৰাকীক, অন্য এখন বিদ্যালয়লৈ transfer দিওঁ, কালিলৈকে দেখিম, বহুতো মানুহ আহি দিব তেওঁক কৰিব নালাগে, এওঁক কৰিলে মোৰ অসুবিধা হ'ব, এওঁৰ শাছৰেকৰ কেঞ্চাৰ হৈছে। মই কিমান ধৰণৰ অজুহাত শুনো, তাৰ মাজতে যিটো চৰকাৰৰ নীতি, সেই নীতিটো মই কৈছোয়েই যে আমি এটা Rationalisation কৰাৰ ব্যৱস্থা কৰিবলৈ বিচাৰিছো আৰু মই মাননীয় বিধায়ক ডাঙৰীয়াক ধন্যবাদ জনাইছো যে, তেখেতে ই প্ৰসংগতো আজি সদনৰ মজিয়াত উত্থাপন কৰিলে, কিয়নো তেতিয়া মইও, মোৰ যিখিনি কথা কোৱাৰ সুযোগ পালো। নহ'লে সদায় মই জনতা ভৱনত ৰাতিপুৱাৰ পৰা সন্ধিয়ালৈকে transfer posting ৰ recommendation লিখোতে সময় যায়। গতিকে এইটো এটা বিষয়, যিটো বিষয় লৈ মই সকলোৰে অলপ সহায়-সহযোগিতা বিচাৰিম। কিয়নো এজন মননীয় সদস্যই যদি মোলৈ এখন recommendation পঠিয়াই দিয়ে, মই যদি সেই recommendation consider নকৰো, তেতিয়াহ'লে হয়তো তেখেতে মনত দুখ পাব বা ভাবিব যে, সতীৰ্থ হৈয়ো তেখেতে মোক সহায়

নকৰিলে। স্বাভাৱিকতে মই বুজি পাওঁ যে, এজন জনপ্ৰতিনিধিৰ ওচৰতো সমষ্টিৰ বিভিন্ন বাসিন্দা সকলৰ এটা আবদাৰ থাকেই, সেইটো আমাৰো থাকে, সকলোৰে থাকে, কিন্তু তাৰ মাজে মধ্যমেও মাননীয় অধ্যক্ষ মহোদয়, তেখেতেক মই আশ্বস্ত কৰিব বিচাৰিছো যে, এই ক্ষেত্ৰত কিছু কঠোৰ হ'লেও Rationalisation প্ৰক্ৰিয়াটো সম্পূৰ্ণ কৰিবৰ কাৰণে মই প্ৰচেষ্টা হাতত লৈছো এতিয়া তেখেতে কৈছে যে, Inspector of Schools ৰ level তে কৰিব পাৰি, হয় জিলাৰ ভিতৰত আমি Inspector of Schools ৰ ভিত্তিতে কৰিব পাৰো আৰু খুব কম সময়ত তেখেতেও যদি মোক অলপ সহায় কৰে, তেতিয়াহ'লে আমি প্ৰক্ৰিয়াটো সম্পূৰ্ণ কৰিম।

শ্ৰী আব্দুল খালেক, জনীয়া : মাননীয় অধ্যক্ষ মহোদয়, মাননীয় মন্ত্ৰী মহোদয়ে Rationalisation ৰ আশ্বাস দিছে, মই এইটো সোনকালে ব্যৱস্থা লবলৈ আশা কৰিছো। মাননীয় মন্ত্ৰী মহোদয়ে আৰু এটা বিষয় উত্থাপন কৰিছে, যদিও এইটো মাধ্যমিক বিদ্যালয়ৰ, এই যে দূৰ-দূৰণিৰ পৰা শিক্ষক-শিক্ষয়ত্ৰী অহা বিশেষকৈ টেটৰ যিটো পৰীক্ষা হয়, মন্ত্ৰী মহোদয়, মই এটা আপোনাৰ জৰিয়তে পৰামৰ্শ দিব খোজো, এই সমস্যাটো overcome কৰাৰ কাৰণে যদি টেট পৰীক্ষাটো জিলা ভিত্তিক পাতে, মই ভাৱো যে, এতিয়াৰ যিটো সমস্যা যে ধেমাজীৰ ল'ৰা-ছোৱালী বৰপেটাত আছে, বৰপেটাত ল'ৰা-ছোৱালী গৈ ধুবুৰীৰ আছে, transfer আবেদন কৰাটো হয়, সেই কাৰণে জিলাভিত্তিক পাতে। অন্তত সেই জিলাতেই যেতিয়া ধেমাজীৰ ল'ৰা-ছোৱালী যদিও আহে বৰপেটাত transfer কৰি হায়ৰাণ কৰিব নোৱাৰিব মন্ত্ৰী মহোদয়। মাননীয় অধ্যক্ষ মহোদয়, মই দ্বিতীয়তো 'চ', 'ছ', আৰু 'জ' এই প্ৰশ্ন কেইটাৰ সম্পৰ্কত মাননীয় মন্ত্ৰী মহোদয়ৰ দৃষ্টি আকৰ্ষণ কৰিব খুজিছো যে, দুখন হাইস্কুলৰ কথা মই উল্লেখ কৰিছো, তাত নাম ভৰ্তি কৰিব লগা হয়। চৰকাৰে এতিয়া নতুন ভেঞ্চাৰ শিক্ষানুষ্ঠান আৰু ল'ব খোজা নাই, আমাৰ আপত্তি নাই আৰু পুৰণাখিনিয়েই লওঁক। কিন্তু মাননীয় অধ্যক্ষ মহোদয়, আমাৰ যিটো শিক্ষাৰ অধিকাৰ, শিক্ষাৰ অধিকাৰৰ ভিতৰত আমাৰ যিসকল দুখীয়া ল'ৰা-ছোৱালী, তেওঁলোকক আমি শিক্ষাৰ সুবিধা দিব লাগিব। যদি চৰকাৰে নতুন স্কুল স্থাপন নকৰে এই অভাৱ পূৰণ নহ'ব। এই কাৰণে এই যে য'ত নাম ভৰ্তি কৰিব লগা হৈছে, ল'ৰা-ছোৱালীবিলাক বঞ্চিত হৈছে, তেওঁলোকৰ কাৰণে নতুন হাইস্কুলৰ ব্যৱস্থা কৰিব লাগে আৰু মই specific কৈছো মাননীয় মন্ত্ৰী মহোদয়ক, মোৰ লাচাংগা গাওঁ পঞ্চায়ত তত এখনো হাইস্কুল নাই। তেখেতে যাতে প্ৰয়োজনীয় বিধি ব্যৱস্থা সোনকালে লয় আৰু আগন্তুক বছৰটোৰ ভিতৰতে এখন লাচাংগাত হাইস্কুল স্থাপন কৰে আৰু তেখেতে আশ্বাস দিলে, আমি ভেঞ্চাৰ কৰিব পাৰো, কিন্তু ভেঞ্চাৰ কৰি কেঞ্চাৰ হ'ব। গতিকে আমি সেই কাৰণে কৰিব খোজা নাই। চৰকাৰে এখন নতুন হাইস্কুল কৰিলে ভাল পাম।

শ্ৰী সিদ্ধাৰ্থ ভট্টাচাৰ্য্য, মাননীয় শিক্ষা মন্ত্ৰী : মাননীয় অধ্যক্ষ মহোদয়, এইক্ষেত্ৰত মই পদক্ষেপ লম। তেখেতক আশ্বাস দিছো।

মাননীয় অধ্যক্ষ : ... ডাঃ নোমল মোমিন...

ডাঃ নোমল মোমিন, বিধায়ক : অধ্যক্ষ মহোদয়, আপোনাৰ জৰিয়তে মই মন্ত্ৰী মহোদয়ক অৱগত কৰিব বিচাৰিছো যে কাৰ্কিৰা আংলঙ জিলাত বহুকেইখন স্কুলত শিক্ষকৰ পদ খালি হৈ আছে। Higher Secondary School ৰো ২৭ টাতকৈ অধিক পদ খালি হৈ আছে। আগন্তুক চেপ্টেম্বৰ আৰম্ভ হোৱাৰ আগত যদি পোষ্টবিলাক ফিল আপ নকৰে তেতিয়া হ'লে ষ্টুডেন্ট এডমিছ্যন কৰিব নোৱাৰিব। কিয়নো এটা হায়াৰ চেকেণ্ডাৰী স্কুলত এজন মাত্ৰ শিক্ষক আছে। তেনে অৱস্থাত চলি আছে গতিকে গুৰুত্বসহকাৰে বস্তুটো লৈ যাতে এপইন্টমেন্ট দি শৈক্ষিক পৰিবেশ ঘূৰাই আনিব

পাৰে তাৰ ব্যৱস্থা ল'ব লাগে।

শ্ৰীসিদ্ধাৰ্থ ভট্টাচাৰ্য, মন্ত্ৰী : অধ্যক্ষ মহোদয়, মাধ্যমিক পৰ্যায়ত তাতে হায়াৰ চেকেণ্ডৰীও আছে। আমাৰ কিছুক্ষেত্ৰত অসুবিধা আছে, সেই অসুবিধাটো মই খালেক ডাঙৰীয়াৰ প্ৰশ্নৰ উত্তৰত উল্লেখ কৰিছোঁয়ে। তথাপিও মই পঢ়ি দিছোঁ- মাধ্যমিক পৰ্যায়ত শিক্ষক নিয়োগ ব্যৱস্থাটো শিক্ষানুষ্ঠানকেন্দ্ৰীক দেখা যায় যে খালি হোৱা পদসমূহৰ অৰিজিনেল চেংশ্যন আৰু ৰিটেনশ্যন কপি নোহোৱাকৈ পদপূৰণৰ বাবে বিদ্যালয়সমূহে বিভাগীয় অনুমোদনৰ বাবে জিলা কৰ্তৃপক্ষ আৰু সঞ্চালকৰ জৰিয়তে প্ৰেৰণ কৰে। এতিয়া তেখেতসকলে যদি এই দুখন নিদিয়ে সেই পদৰ বিপৰীতে আমি নতুনকৈ চেংশ্যন দিয়াটো অসুবিধা হয়। বহুতো ক্ষেত্ৰত তেওলোকৰ হাতত অৰিজিনেল ডকুমেণ্ট নাথাকে। তাৰ বাবে আমি নতুন পদ্ধতি এটা লৈছোঁ। সেইটো হৈছে ট্ৰেজাৰী অথনটিকেশ্যন কপি। আগৰ শিক্ষক জনে ট্ৰেজাৰীৰ মাধ্যমেৰে দৰমহা লৈছিলে তেতিয়াহ'লে আমি যদি সেই কপিটো পাও তেতিয়াহ'লে সেই পদটোত আকৌ পুনৰবাৰ চেংশ্যন দিবলৈ সুবিধা হয়। ইয়াৰ ওপৰি আজিকালি যিটো নতুনকৈ ব্যৱস্থা কৰা হৈছে যে persons with disability- disability Act ৰ আণ্ডাৰত তাৰ বাবে আমাৰ এটা Roster কৰাৰ প্ৰয়োজন হৈছে। এই Roster খিনি আমাৰ সম্পূৰ্ণ হৈছে- এইখিনি হোৱাৰ পিছত দিয়া হ'ব। আমাৰ কিছু পলম হোৱাটো হয়। এইটো যাতে অধিক পলম নহয় তাৰ বাবে আমি পদক্ষেপ ল'ম।

মাননীয় অধ্যক্ষ : গুণীন্দ্ৰ নাথ দাস

শ্ৰীগুণীন্দ্ৰ নাথ দাস, বিধায়ক : মাননীয় অধ্যক্ষ মহোদয়, মই আপোনাৰ জৰিয়তে মন্ত্ৰী মহোদয়ক এটা কথা দৃষ্টিগোচৰ কৰিব খোজোঁ যে, আমাৰ (ক)ত যিটো তালিকা দিয়া হৈছে, ইয়াত দেখা যায় যে আমাৰ বৰপেটা সমষ্টিত আমাৰ হেলনা হায়াৰ চেকেণ্ডৰী স্কুলত ১৩৫২ জন ষ্টুডেন্ট আছে শিক্ষক- ৮ জন আছে। গোটেই অসমতে এনেধৰনৰ সমস্যা আছে।

মাননীয় অধ্যক্ষ : স্কুলখনৰ চিৰিয়েল নম্বৰটো মন্ত্ৰী ডাঙৰীয়াক দিব, তেখেতৰ সুবিধা হ'ব। কনটিনিউ কৰক।

শ্ৰীগুণীন্দ্ৰ নাথ দাস, বিধায়ক : নম্বৰটো হ'ল - ১৪ অধ্যক্ষ মহোদয়। মই আপোনাৰ জৰিয়তে মন্ত্ৰী মহোদয়ক অনুৰোধ কৰোঁ যে কিছু এনেকুৱা স্কুল আছে য'ত ছাত্ৰ কম আছে - শিক্ষক বেছি আছে। মই ইতিমধ্যে আমাৰ আই এছ ডাঙৰীয়াক অনুৰোধ কৰি এখন স্কুলত দুগৰাকী শিক্ষক দিছোঁ। এতিয়া উপায়ুক্ত আৰু আই এচক লৈ এখন কমিটি গঠন কৰি এনেধৰনৰ সমস্যাখিনি যদি আমি সমষ্টিভিত্তিক সমাধান কৰিব পাৰোঁ তাৰ কাৰণে আপোনাৰ জৰিয়তে মই মন্ত্ৰী মহোদয়ক অনুৰোধ জনাইছোঁ।

মাননীয় অধ্যক্ষ : লগতে এটা কাৰফিউ এটা দিব লাগিব যাতে কোনেও দুই মাহলৈ কোনো Transferৰ বাবে নাহে।

শ্ৰীসিদ্ধাৰ্থ ভট্টাচাৰ্য, মন্ত্ৰী : অধ্যক্ষ মহোদয়- তাৎক্ষণিকভাবে এই ব্যৱস্থাটো কৰিম।

মাননীয় অধ্যক্ষ : শুকুৰ আলি ডাঙৰীয়া

শ্ৰীশুকুৰ আলি, বিধায়ক : অধ্যক্ষ মহোদয়, কথাখিনি আলোচনা হৈছে। বৰপেটা জিলাৰ কথাই মই ক'ম। বৰপেটাত এনেকুৱা কিছু বিদ্যালয় আছে- শিক্ষক আছে ছাত্ৰ নাই বিশেষকৈ প্ৰাথমিক পৰ্যায়ত। চৰ অঞ্চলত বিশেষকৈ ছাত্ৰ অনুপাত যাতে শিক্ষক বিতৰণ কৰিব পৰা যায়। আমাৰ বৰপেটা জিলাত যাতে ছাত্ৰ আৰু শিক্ষকৰ অনুপাতটো মিলি যায়। মন্ত্ৰী মহোদয়ে আজি আমাক আশ্বাস দিছে কৰিব বুলি, ইয়াৰ আগতে ব্যৱস্থা লৈছিল কিন্তু সফল হোৱা নাই। সুব্যৱস্থা ল'বলৈ

আপোনাৰ জৰিয়তে অনুৰোধ জনাইছো।

শ্ৰীসিদ্ধাৰ্থ ভট্টাচাৰ্য্য, মন্ত্ৰী : অধ্যক্ষ মহোদয়, মাননীয় সদস্য গৰাকীয়ে যিটো কৈছে ৰেশ্যনেলাইজেশ্যনৰ কথাটো উত্থাপিত হৈছে। তেখেতে কোৱা চৰ অঞ্চলৰ সমস্যাটো আমি সকলোৱে অনুভৱ কৰি আছে। দুৰ্গম ঠাইত শিক্ষক-শিক্ষয়ত্ৰী নিযুক্তি দিলেও তেখেতসকলে যাবলৈ নিবিচাৰে বা গ'লেও পৰৱৰ্তী সময়ত transfer posting ৰ বাবে লাগি থাকে। এইটো সমস্যাৰ এটা কথা আমি চিন্তা কৰিছো যে, দুৰ্গম ঠাইত যদি তেখেতসকলৰ থকা ব্যৱস্থাটো কৰি দিব পাৰো। কাৰণ মই প্ৰায়ে শুনো ৩ খন নৈ নাওঁৰে পাৰ হ'ব লাগে। বহু কি. মি খোজ কাঢ়ি স্কুলত যাব লাগে। ইত্যাদি ইত্যাদি। কথাটো বহু পৰিমাণে সঁচাও হয়। গতিকে আমি যদি স্কুলৰ লগতে থকাৰ ঠাই ব্যৱস্থা কৰিব পাৰো, মই ভাবো তেতিয়া এই সমস্যা বহুখিনি লাঘৱ হ'ব। আমিও বিচাৰো শিক্ষকখিনিয়ে অসুবিধা নোপোৱাকৈ কৰ্তব্য পালন কৰক। তাৰ স্থানীয় নাগৰিকখিনিও নিশ্চয় তেওলোকৰ লৰা ছোৱালীখিনিয়ে শিক্ষা পোৱাটো বিচাৰে। এই সম্পৰ্কে মাননীয় বিধায়কসকলৰ লগতো মই সোনকালে কথা পাতিম। তেখেতসকলৰ সহযোগিতা লাগিব, সেই অঞ্চলৰ নাগৰিকসকলৰ সহযোগিতা লাগিব সকলোৱে লগত বহি আলোচনা কৰি সোনকালে আমি এটা সিদ্ধান্ত ল'ম।

মাননীয় অধ্যক্ষ : গুড চাজেশ্যন। ইতিমধ্যে এটাত ২০ মিনিট গ'ল কিবা যদি থাকে মন্ত্ৰী ডাঙৰীয়াক ৰাইটিঙ দিব। এতিয়া লাষ্ট চাপ্লিমেন্টৰী- মামুন ইমদাদুল হক চৌধুৰী।

শ্ৰীমামুন ইমদাদুল হক চৌধুৰী , বিধায়ক : মাননীয় অধ্যক্ষ - টিছাৰ- ষ্টুডেন্ট ৰেচিও ওপৰত যোৱা বছৰ যেতিয়া এডুকশ্যনৰ ওপৰত আপুনি এটা বিশেষ দিন ধাৰ্য্য কৰিছিল। তেতিয়া আপুনি আমাৰ লক্ষিমপুৰ জিলাখনত- বিশেষকৈ নাওবৈচা, বিহপুৰীয়া আৰু লক্ষিমপুৰ এই তিনিটা সমষ্টিত Teacher - Student ratio ৰ গোটেই লিষ্টখন আমি সদনত দিছিলো। তেতিয়াৰ মাননীয় শিক্ষা মন্ত্ৰী মহোদয়ে কৈছিলে আমি এইটো চাম কিন্তু এইটো এতিয়ালৈকে কোনো ঠাইতে Ratio maintained হোৱা নাই। দ্বিতীয়তে মহোদয়, আমাৰ লক্ষিমপুৰ স্কুলত ৮ খন হায়াৰ চেকেণ্ডেৰী স্কুলত ফুল ফ্লেজেড প্ৰিঞ্চিপাল নাই। এচিটেন্ট টিছাৰ এজন দি ইনচাৰ্জ প্ৰিঞ্চিপাল হিচাপে চলাই থকা হৈছে। বিহপুৰীয়া সমষ্টিত -৬ খন নাওবৈচাত-১ খন আৰু লক্ষিমপুৰত-১খন। মোৰ নাওবৈছাৰ স্কুলখন আছিল হাইস্কুল হাই মাদ্ৰাছা স্কুল ,প্ৰভিন্সিয়েলাইজদ তাৰ পিছত তাত চাইন্স খোলা হ'ল সেইটো provincialised। কিন্তু এতিয়ালৈকে তাত Parmanent Principal নিযুক্ত নহ'ল। তাৰ ফলত কিছু অসুবিধা হৈ আছে। এই কথাটো গুৰুত্বসহকাৰে ল'ব বাবে আপোনাৰ জৰিয়তে মন্ত্ৰী মহোদয়ক অনুৰোধ জনালো।

শ্ৰীসিদ্ধাৰ্থ ভট্টাচাৰ্য্য, মন্ত্ৰী : অধ্যক্ষ মহোদয় স্থায়ী Principal নিযুক্তি দিয়াৰ বাবে বিভাগীয়ভাবে ব্যৱস্থা কৰা হৈছে। ইতিমধ্যে কিছু দিয়াও হৈছে। প্ৰক্ৰিয়াটো চলি আছে। প্ৰক্ৰিয়াটো সোনকালে শেষ কৰিব পাৰিম বুলি মই আশা কৰিছো। নাওবৈচা সমষ্টিৰ সোনাপুৰ মাদ্ৰাছা উচ্চতৰ মাধ্যমিক বিদ্যালয়ৰ কথা যিটো সমস্যাৰ কথা উল্লেখ কৰিছে আমি ব্যৱস্থা ল'ম। মোক আপুনি লিখিতৰূপত দিলে মোৰ সুবিধা হ'ব।

শ্ৰীকমলাক্ষ দে পুৰকায়স্থ, বিধায়ক : অধ্যক্ষ মহোদয়, আপুনি মোক দায়িত্ব দিছিলে সেই কাৰণে মই ক'ব লাগিব। গোপাল দাস - হেণ্ডিকেপ লৰাটো , Speakers discussion ত আনিছিলো ছাৰ। আজিলৈ অৰ্ডাৰটো হোৱা নাই ছাৰ।

মাননীয় অধ্যক্ষ : আপুনি বহক। এতিয়া ৰাজদ্বীপ গোৱালা।

বাদ -বিবাদ - কাৰো কথা শুনা নাযায়

কৰিছে, আলোচনা কৰি যেতিয়া তাত Rate fixed কৰিছিল, Adultৰ কাৰণে ৯৫.০০ টকা ২০১৫ চনৰ জানুৱাৰীৰ পৰা, ২০১৬ চনৰ জানুৱাৰীৰ পৰা ১০৫.০০ টকা আৰু তেওঁলোকে ২০১৭ চনৰ ৫ জানুৱাৰীলৈ ১১৫.০০ টকা। সেই সময়তে ব্ৰহ্মপুত্ৰভেলিত যদি আপুনি চাই ব্ৰহ্মপুত্ৰভেলি Rate আছিল ১১৫.০০ টকাৰ পৰা আৰম্ভ হৈছিল আৰু তাত ১৩৭.০০ টকালৈ পোৱা হৈছিল। দুটা Union আছিল, দুয়োটা Unionনে বেলেগ বেলেগকৈ Agreement কৰিছিল, same CCPAৰ লগত Agreement কৰিছিল, minimum Wages হয় চাৰ, minimum Wages টো দুয়োটা ধৰণে Agreement কৰা হৈছিল। এটা কৰা হৈছিল ১৩৭.০০ টকা আৰু এটা কৰা হৈছিল ১১৫.০০ টকা। সেই ১১৫.০০ টকা আৰু ১৩৭.০০ টকাৰ minimum Wages টোকে লৈ আমি ৩০.০০ টকা বঢ়ালো। প্ৰথম বাৰৰ বাবে আমি কলো all over Assam ত minimum Wages একে হ'ব লাগে, বেলেগ হ'ব নালাগে। ইয়াত চাৰ, Agreement ৰ dicussion কি আছিল? Agreement ৰ dicussion আপুনি যদি চাই এই dicussion ত দেখা পাব তাত সদস্য ৰাজদীপ গোৱালা ডাঙৰীয়া নিজেও Signatory আছিল। Signatory থাকোতে তাত Agreement ত কি সিদ্ধান্ত লোৱা হৈছিল মই আপোনাক জনাইছো যে ইয়াত লিখিছে চাৰ, The settlement shall into force w.e.f. 01-01-2015 and shall remain in force upto 31-12-2017. The Union discussed the issue of difference in wages for tea plantation in Barak Valley as against Brahmaputra Valley and stated that the large gap existing should be reduced. It was stated by CCPA that the difference was attributed to historical differences between the two regions due to price যিটো minimum Wages টো Production আৰু Price লগত dicussion কৰা গ'ল। dicussion কৰি তেওঁলোকে Agree কৰিলে আৰু ইয়াতে Agreement ত কি ক'লে চাৰ, তাত Agreement ত লিখিলে যে The Union agrees that no industry-wise demand or dispute will be raised during pendency of this Agreement in respect of remuneration payable to the daily-rated work employed in the tea estates of Cachar, Karimganj and Haikandi districts of Assam. ইয়াত লিখিলে, তাতে তেওঁলোকে ক'লে যে এই যিটো Arrear, এই Arrear টো কেতিয়া দিয়া যাব? তাতে Agreement ত Arrear ৰ ইয়াত কোৱা হৈছে As a gesture of goodwill, management shall disburse Rs.500/- out of total arrears before Durga Puja. If the total arrears of any worker is less than Rs. 500/- then the total arrears for that workers shall be disbursed in this instance. The balance arrears shall be distributed in four equal installments in December,2015, April, 2016, June, 2016 and December, 2016. The union requested that the second installment should be paid by Faku 2016. এইটো চাৰ, যিটো Historical background আছে ইয়াত এইটো systemয়ে আছিল যে বৰাকভেলিয়ে কয় যে আমি ব্ৰহ্মপুত্ৰভেলি লগত আমাৰ একো নহয় আমাৰ ৫০ শতাংশ হে Wages increment কৰিম। যেতিয়া আমি ব্ৰহ্মপুত্ৰভেলিত ৩০.০০ টকা কৰিছো তেওঁলোকে তাত ১৫.০০ টকা কৰিছে। তেওঁলোকৰ লগত

আমাৰ আলোচনা হৈছে, তেওঁলোকে কৈছে যে Arrear Wages যিটো তেওঁলোকৰ দিব লগীয়া আছে সেই Arrear Wages টো তেওঁলোকে Union ৰ লগত কথা পাতি দিব। কিন্তু আমি ইতিমধ্যে তেওঁলোকক Arrear Wages দিবৰ কাৰণে already order কৰিছো আৰু 56 Garden, 56 Garden আমি বৰাকভেলিত তেওঁলোকৰ against ত Sir, CJM court ত case file কৰিছো। যে তেওঁলোকে কিয় minimum Wages দিয়া নাই আৰু এতিয়া ব্ৰহ্মপুত্ৰভেলিত আপুনি যদি চাই আমি কোৰ্টত গৈছো, এতিয়া কেছটো কোৰ্টত pending আছে, ইয়াত কোৰ্টৰ ব্যৱস্থা আছে। সেইটো চাগে ৰাজদীপ গোৱালা ডাঙৰীয়াও জানে। কিন্তু ইয়াৰ গোটেই background টো হৈছে যে ইমান দিনৰ পৰা বৰাকভেলি কৈ থকা গ'ল যিটো অনুভৱ, Reason টো বেলেগ, Production কম। সেই কাৰণে Production level ত Wages টোৰ Agreement কৰা গ'ল। আজি যুগ যুগ ধৰি এইটো কৰাৰ কাৰণে এতিয়াও Garden Management য়ে এইটো বুজিব পৰা নাই। সেই কাৰণে তেওঁলোকৰ বিৰুদ্ধে আমি Strict action লৈছো, ব্যৱস্থা লৈছো আৰু আমাৰ চৰকাৰৰ ফালৰ পৰা যি কৰিব লগীয়া থাকিব আমি সেই ব্যৱস্থা গ্ৰহণ কৰিম আৰু ইতিমধ্যে যিখিনি দিয়া নাই তেওঁলোকৰ বিৰুদ্ধে আমি action ৰ ব্যৱস্থা লৈছো।

Shri Rajdeep Goala : Sir, Sir.

মাননীয় অধ্যক্ষ : Thank you, Goala.

Shri Rajdeep Goala : Sir, মাননীয় মন্ত্ৰীজিনে যৌ বোলা কি এ পেহলিবাৰ minimum Wages গঠন হ'ব হৈছে, ইয়ে গলত হৈছে। কিউকি Minimum Wages যৌ পেহলিবাৰ গঠন হ'ব হৈছে ২০১৫মে। লেकिन উচকে recommendation লাগু নহি হ'ব, কিউকি কোৰ্টমে কেছ হো গয়া থা হাইকোৰ্ট মে। It was done during the last Government only that was the first time. It was done উচকে সাথ সাথ মেৰা যৌ specific question হৈ কি যব bailee Agreement ইয়ে পেহলে চলতা থা, Union or Garden Management সে, ইয়ে চবকো পতা হৈ। লেकिन উচমে Specific question bilateral agreement union or management কিয়া যাতা থা কি Arrear dues আপকো ইতনে installment মে দুৰ্গাপূজাকে পেহলে, ইচ মেহনেকি পেহলে, হলি কৌ পেহলে আপকৌ মিলেগা। লেकिन চৰকাৰনে যৌ interim যৌ increment কিয়া হৈ ইয়ে ইচকা যৌ Arrear dues কৰ মিলেগা ইচকা কয় সময় সীমা নহি হৈ। প্রশ্ন এহি হৈ অৰ ইয়ে amount আজকা দিনমে মুঝে exactly নহি পতা লেकिन অনুমান লগয়া জাতা হৈ কি হাজাৰ কোৰৰ সে জেয়দা Arrear dues জমা হ'ব হৈ Tea Garden labourer কা। ইয়ে হাজাৰ কোৰৰ কো ওপৰ কা amount জম গয়া হৈ liability যৌ চাহ শ্ৰমিকো কা মিলনেৱালা পেইচা। উনহোনে যৌ কাম কিয়া উচ savingsমে মিলনেৱালা পেইচা, ইয়ে কব মিলেগা অৰ অগৰ ইয়ে সময়মে নহি মিলতা হৈ তো ইচকে ওপৰ ইনকো interest দেনে কে লিয়ে মে মন্ত্ৰী মহোদয়কো বোলনা চাহতা হ।

শ্ৰী পল্লৱলোচন দাস, মন্ত্ৰী : মাননীয় অধ্যক্ষ মহোদয়, বিষয়টো এনেকুৱা যে interim Wages ৰ যিটো concept, এইটোৰ যিটো ব্যৱস্থা আমি কৰিছো, আমি যিদিনাৰ তাৰিখ দিছো আমি তাত লিখিছো যে Arrear টো সেইদিনা খনৰ পৰা effect হ'ব লাগে, তেতিয়াৰ পৰা দিব লাগে। যেনেকৈ চাহ মজদুৰ সংঘ আৰু বৰাক চাহ শ্ৰমিক সংগঠনে যেনেকৈ Garden management ক সময় দিয়ে যে ইমান সময়ৰ ভিতৰত আপোনালোকে দিয়ক, instalment 4 টাৰ ভিতৰত

দিয়ক। আমি চৰকাৰে এইটো কৰা নাই। আমি কৰিছো যোনদিনাখন আপোনালোকে দিব লাগে আপোনালোকে দিয়ক। কিন্তু চাৰ, পৰম্পৰা যে installment দিয়া, পৰম্পৰা, Arrear বখা এই পৰম্পৰাৰ কাৰণে আজিও Garden management য়ে বুজি উঠা নাই যে তেওঁলোকে ভাৰিছে আগৰ চৰকাৰ সমূহে যেনেকৈ চলাই আছিল আমি তেনেকৈ চলি থাকিম। আগৰ ইউনিয়ন বিলাকে যেনেকৈ চলাই আছিল তেনেকৈ চলি থাকিম। তেওঁলোকৰ এইটো Tendency আছে ছাৰ, তেওঁলোকৰ কথা বিলাক সেই লাইনত অহা নাই। তেওঁলোকক আমি কৈছো যে যিদিনাখন আমি আপোনালোকক interim দিছো সেই দিনাখনৰ পৰা আপোনালোকে Arrear wage দিব লাগিব। যদি Arrear wage নিদিয়া আপোনালোকৰ বিৰুদ্ধে আমি ব্যৱস্থা লম। Age a Goverment আমি কি কৰিব পাৰো, আমি তেওঁলোকৰ বিৰুদ্ধে Case লব পাৰো, ব্যৱস্থা লব পাৰো। আমি ইতিমধ্যে Case লৈছো, যি সকলে দিয়া নাই তেওঁলোকে আমাক চিঠি দিছে। ২০১৯ ৰ ২১ জানুৱাৰীত তিনিচুকীয়া ALC ত চিঠি দিছে, আমি ইউনিয়নৰ লগত Arrear ৰ সম্পৰ্কে কথা পাতি আছো। চাহ মজদুৰ সংঘৰ লগত ইউনিয়নৰ লগত কথা পাতি আমি Settlement কৰিছো। আপোনালোকে কেনেকৈ Settlement কৰে, This is up to you কিন্তু আপোনালোকে Minimum wage ও দিব লাগিব আৰু Arrear টো আপোনালোকে দিব লাগিব। As per system আমি কৰিছো। কিন্তু এই যে তেওঁলোকৰ দুটা ধৰণত ভাগ কৰা Instalment ৰ ব্যৱস্থা কৰা তেওঁলোকক Arrear ৰ দিবৰ কাৰণে chance দিয়া। এই বিলাক কোনো শিকালে চাৰ, ইয়াৰ ইতিহাসটো কোনো বনালে আজি তেখেতে কৈছে যে ২০১৫ ত বনাইছিল, সেই সময়ত কোনো তেওঁলোকে Draft Notification হ'ল Court ত Case গ'ল একে ইউনিয়ন আছিল চৰকাৰ একে আছিল, কিন্তু তেওঁলোকে সেইটো দিব নোৱাৰিলে তাত সেই ব্যৱস্থাটো নহ'ল আমি অন্তটো Interim wage দিছো চৰকাৰে আগতে কেতিয়াও Interim wage দিব পৰা নাছিল। Bilateral Agreement হয় Labour Deptt. ক কাগজ দিয়ে Labour Deptt য়ে ইমানো verify কৰি নাচায়। Minimum wage implement হৈছে নে নাই, তেওঁলোকে যিটো Agreement হয়, সেইটো Notify কৰি দিয়ে চাৰ। এই কাৰণে প্ৰথম বাৰৰ কাৰণে এইটো ব্যৱস্থা হৈছে আৰু আমি Assure কৰিছো। Minimum wage নিদিয়ালৈকে আমি তাৰ ব্যৱস্থা কৰিম। Arrear যিখিনি হৈছে, সেইখিনি Arrear ৰ হৈছে কিন্তু সেই Arrear টো আমাৰ কাৰণে হোৱা নাই, সেই Arrear তেওঁলোকে নিদিয়াৰ কাৰণে আপোনালোকে শিকাই দিয়া ব্যৱস্থাৰ কাৰণে এই Arrear ৰ হৈছে। বেলেগ কোনো কাৰণ নাই।

শ্ৰী ৰাজদীপ গোৱালা (মাননীয় বিধায়ক) : মাননীয় অৰ্ধক্ষ মহাদয়, ইউনিয়ন য'ৰ এগ্ৰিমেন্ট কাৰতা থা তাৰ 3 চাল কা Interim Agreement থা কিন্তু Minimum Wage Advisory Board বনায় গয়া থা চৰকাৰ দ্বাৰা। ইয় ধি ইন্টৰিম থা ইয়'কেয়ি Full fledged wage Agreement নহি থা। The Proposal for the incensement of Rupees 30 , how much years it will take to come in to force ? As the minimum wage till is not implemented. So, when it will get by our labour? This is the main point, as the Government has notified to increase the wage up to Rupees 145 which is going to cross one year but till now it is not come in to force. So, how we can accept the

arrear dues which is not cleared also.

শ্ৰী পল্লৱ লোচন দাস (মাননীয় মন্ত্ৰী) : মাননীয় অধ্যক্ষ মহোদয়, যেতিয়া ইউনিয়নৰ লগত আৰু Garden Management ৰ লগত dicussion চৰকাৰৰ লগত কৰা হ'ল আমি Accurate formula দি কলো যে Rupees ৩৫১ আপোনালোকে তেওঁলোকক দিব লাগে। যেতিয়া আমি Garden Management ত ৩৫১ কৰিবৰ কাৰণে আমি দিলো তেওঁলোকে কিছুমানে ক'লে যে ৩৫১ কিয় কৰিব নোৱাৰে। তেওঁলোকৰ কিছুমান Formula ৰ ওপৰত dicussion হ'ল। যেতিয়া dicussion হ'ল তাৰ পিছত সেইটো যেতিয়া সমাধান তাত নহল কাৰণ Already তেওঁলোকৰ কৰ্মচাৰীয়ে পাবলগীয়া পইচা আছিলে সেই কাৰণে আমি সিদ্ধান্ত ল'লো যে Interim wage ৰ আমি ব্যৱস্থা কৰো আৰু আমি One man Committee এখন বনালো যিজন আমাৰ Additional Chief Secretary Kumar Sanjay Krishna ৰ নেতৃত্বত One man Committee এখন বনালো, এই Committee খনে সকলো ইউনিয়ন আৰু Garden Management ৰ পৰা তথ্যখিনি লৈছে, One man Committee খনে যেতিয়া আমাক Report দাখিল কৰিব যে নূন্যতম হাজিৰা কিমান হব লাগে তেতিয়া আমি Minimum Wage Board ৰ মিটিং ত আমি সেইখিনি দাখিল কৰিম। আৰু তাত যদি সেই বিষয়টো সকলোৰে Consensus হয়, তেতিয়া হলে আমি সেই নূন্যতম হাজিৰাৰ ব্যৱস্থাটো কৰিম।

মাননীয় অধ্যক্ষ : এতিয়া মাননীয় সদস্য শ্ৰী অশোক সিংঘাল।

শ্ৰী অশোক সিংঘাল (মাননীয় সদস্য) : Hon'ble Speaker Sir, through you I want a clarification from the Hon'ble Minister that the agreement between the Labour Union and the Management is purely a commercial agreement? How come Government becomes party to that or Government becomes approver to that agreement or verifier or certifier to that agreement, inspite of knowing the fact? The agreement which has been arrived between the Labour Union and the Management violates the minimum Wage Act, as notified by the Central Government and the State Government time to time. নম্বৰ ২ এই গোটেই ব্যৱস্থাটো চলি আছে, তাত মালিক পক্ষ আৰু মজদুৰ ইউনিয়নৰ মাজত এটা ভিতৰব্ৰাকৈ বুজা পৰা থাকে। মজদুৰ ইউনিয়নে যিটো Labour wage propose কৰে, এইটো সদায় Minimum wage ত কৈ সদায় কম propose কৰে আৰু মালিক পক্ষই হাত চাপৰি দি এই wage টো মানি লয় আৰু Labour Deptt. Govt. of Assam য়ে এই দুয়ো পক্ষই শ্ৰমিকক অন্যায়ে কৰা এটা ব্যৱস্থাত Approve কৰি দিয়ে। মই জানিব বিচাৰিছো মন্ত্ৰী মহোদয়ৰ পৰা যে এইবাৰো শ্ৰমিক ইউনিয়নৰ Minimum wage যিটো propose কৰিব কমকৈ propose কৰিব মালিক পক্ষৰ লগত মিলি এইটো Approve হব দুয়ো পক্ষৰ লগত আৰু চৰকাৰে এইটো Minimum Wage টো Approve কৰি দিব নেকি? মোৰ তৃতীয় কথাটো হ'ল অধ্যক্ষ মহোদয় আপোনাৰ জৰিয়তে মই জানিব বিচাৰিছো যে চাহ উদ্যোগে সদায় কৈ থাকে যে আমাৰ Survival ৰ কথা আছে। চাহ মজদুৰক যদি Survive নকৰে তেতিয়া হলে চাহ বাগিচা বা চাহ উদ্যোগ সমূহকো Survive কৰিব নোৱাৰিব, তাৰ ওপৰত মন্ত্ৰী মহোদয়ে কি কয়।

শ্ৰী পল্লৱ লোচন দাস (মাননীয় মন্ত্ৰী) : মাননীয় অধ্যক্ষ মহোদয়, মাননীয় সদস্য শ্ৰী অশোক

সিংঘাল ডাঙৰীয়াই যি বিষয় উত্থাপন কৰিছে, সেইটো হ'ল যে আগৰ ব্যৱস্থাটো আছিল যে চাহ-বাগিচাৰ কৰ্মৰত শ্ৰমিক সকলৰ বাবে যিখিনি সা-সুবিধা, তেওঁলোকৰ নূন্যতম মজুৰি এই গোটেইখিনি যি শ্ৰমিক সংগঠন আৰু Garden Management তেওঁলোকৰ লগত বহি Bilateral Agreement কৰাৰ এটা পৰম্পৰা আগৰে পৰা আছে। আৰু সেই পৰম্পৰা থকাৰ কাৰণে সকলোৰে নূন্যতম মজুৰি ক্ষেত্ৰত আমাৰ যে কিবা আলোচনা কৰাৰ প্ৰয়োজন আছে, সেইটো কোনো দিনে বিষয় নহ'ল। শ্ৰম বিভাগৰ মই দায়িত্ব পোৱাৰ পিছত দেখা পালো যে নূন্যতম মজুৰিৰ ক্ষেত্ৰত যিটো চুক্তি হ'ল আজি বৰাক চাহ-শ্ৰমিক ইউনিয়নৰ লগত বা অসম চাহ মজুৰুৰ সংঘৰ লগত সেই ক্ষেত্ৰত চৰকাৰে চাব লাগিছিল যে নূন্যতম মজুৰি আইন মতে হৈছে নে নাই, নীতিগত ভাবে হৈছে নে নাই সেই বস্তুটো বিতং কৈ আলোচনা আগতে কেতিয়াও হোৱা নাছিল। তেওঁলোকে এটা নূন্যতম সীমা বান্ধি দিয়ে যে ইয়াত ইমান টকা সেই বিষয়টো কৈ দিয়ে। সেই কাৰণে প্ৰথম বাৰ আমাৰ চৰকাৰ অহাৰ পিছত আমি প্ৰথমবাৰ নূন্যতম মজুৰি দ্বিপাক্ষিক চুক্তি মৰ্মে হবলৈ দিয়া নাই। আমি কৈছো যে নূন্যতম মজুৰি চৰকাৰৰ ঘৰত বহি আলোচনা কৰি নূন্যতম মজুৰি আইন মতে আৰু Accurate formula মতে যিমান কেলৰি মানুহক খুৱাব লাগে, যিমান সুবিধা দিব লাগে সেই মতে হব নেকি? আৰু সেইটোৰ formula কৰিব যাওঁতে তাত কোনো মীমাংসা হোৱা নাই। যাৰ বাবে আমি Interim ৰ ব্যৱস্থা কৰিছো, এজনীয়া মানুহৰ সমিতি বনাইছো আৰু এই সমিতিয়ে, Accurate formula মতে চাই যিটো নূন্যতম হাজিৰা Recommend কৰিব সেই Recommendation ৰ ওপৰত আমি নূন্যতম হাজিৰাটো Notify কৰিম। তাৰ কাৰণে প্ৰয়োজন হলে Garden Management ক সেই অধি সূচনাখন পোৱাৰ আমি ব্যৱস্থা কৰিম। ২নম্বৰ কথাটো হ'ল যে ইয়াত যিটো Survival ৰ কথা কোৱা হৈছে চাহ উদ্যোগ বিলাকৰ ক্ষেত্ৰত আৰু এই চাহ উদ্যোগ বিলাক পুনৰ্জীৱিত কৰাৰ বাবে কৰ্মচাৰী বিলাক পুনৰ্জীৱিত হব। আজি Garden Management বিলাকৰ আটাইতকৈ ডাঙৰ সমস্যা হৈছে যে মানুহে কাম কৰিবলৈ নাযায় কাৰণ তাত Cash wage বহুত কম থকাৰ কাৰণে আৰু মানুহ বিলাকৰ সুবিধা বোৰ নোহোৱাৰ বাবে বাহিৰত কাম কৰিবলৈ যায়। তাত কাম কৰিবলৈ মানুহ বিলাকৰ ইচ্ছা নাথাকে। সেয়েহে Cash wage টো বঢ়াবৰ কাৰণে আমাৰ যিটো নূন্যতম মজুৰিৰ নিয়ম আছিল, Cash and Kind আৰু এই Cash and Kind টো আমি স্পষ্টভাৱে দুটা ভাগত ভাগ কৰিব বিচাৰিছো। Cash কিমান হব আৰু kind কিমান হব তাৰ লগতে Kind ত কি কি বস্তু সোমাব আৰু কি কি বস্তু নোসোমাব, সেইবোৰো আমি আলোচনাত আনিছো, যাতে আমি Cash wage টো বঢ়াই দিব পাৰো। যাতে কৰ্মচাৰী বিলাকৰ নূন্যতম মজুৰিটো বঢ়াই দিব পাৰো আৰু এই বাৰৰ পৰা যিমান দ্বিপাক্ষিক চুক্তি ইউনিয়নে কৰিছে, আৰু যিমান দ্বিপাক্ষিক চুক্তি কৰিব, বেছি পাত চিঙাৰ বাবে যি চুক্তি কৰিব আৰু তেওঁলোকে Incentive কাৰণে যি চুক্তি কৰিব সেই সকলো বিলাক চুক্তি আমি verify কৰিম, যিটো বস্তু আগতে কেতিয়াও Verify কৰা হোৱা নাছিল। এইখিনি চাইহে আমি ব্যৱস্থা লম।

শ্ৰী অশোক সিংঘাল (মাননীয় সদস্য) : মহাশয়, আপোনাৰ মাধ্যমেৰে মই এটা কথা কওঁ যে মন্ত্ৰী ডাঙৰীয়াক মই যিটো প্ৰশ্ন কৰিলো তাৰ উত্তৰটো মই নাপালো। ঘটনাটো হ'ল অসম চৰকাৰে Skilled, Un-skilled & Semi-skilled Labour ৰ নূন্যতম মজুৰি ধাৰ্য কৰি ৰাখিছে, তাৰ পিছতো যেতিয়া চাহ-শ্ৰমিকৰ নূন্যতম মজুৰিৰ কথা আহে তেতিয়া সদায় এখন কমিটি বনাই দিয়া হয় যে নূন্যতম মজুৰি আকৌ ধাৰ্য কৰিব লাগে কিন্তু মহাশয়, ইতিমধ্যে এই বস্তুটো ধাৰ্য কৰা আছে। কিন্তু এই ক্ষেত্ৰত মন্ত্ৰী মহোদয়ে কথাটো স্পষ্ট ভাৱে নহয়।

মাননীয় অধ্যক্ষ : ঠিক আছে আপুনি কথাটো মন্ত্ৰীৰ দৃষ্টি গোচৰ কৰিলে হব, এতিয়া মাননীয় সদস্য শ্ৰী কমলাক্ষ্য দে পুৰ্কায়াস্থ।

Shri Kamalakhys Dey Purkayastha, MLA :- Hon'ble Speaker Sir, as you are allowing our Hon'ble Member Shri Rajdeep Gowala to speak in Hindi, therefore, I also wanted to deliver my speech in Hindi. Can you allow me?

Hon'ble Speaker, ALA :- No problem, of course you can, but you have to put specific question to the Minister concerned.

Shri Kamalakhys Dey Purkayastha, MLA :- Hon'ble Speaker Sir, the reply furnished by the Minister concerned is not up to the point. Actually it is a matter concerning to the wages of Labourer and due to non-payment of wages one of the Tea Garden (Awalabari) situated in my Constituency is about to closed-down since last 16th January, 2019. I have also talked with the Minister in this regard but he has not assured for the minimum relief. The Labourer are starving for their basic needs. Subsequently, Minister has opined for the minimum wages. In Barak Vally the wages to the Labourer has been enhances up to Rs. 30/-. So my direct question to the Minister is that when will the starving Labourer will able to get their minimum wages. - - - - - I am not interested to listen the past history Mr. Singhal Ji - - - - -

(Pendemanium situation inside the House)

Hon'ble Speaker, ALA:- Please calm down and nobody will interfare and pass comment to each other. Please do not disturb anybody. I will observe this matter. - - - - - (Pendemanium situation inside the House) - - - - - Please let me speak over this matter. Please sit down Mr. Singhal. Mr. Kurmi he (Singhal) is obeying my order. - - - - - **(Pendemanium situation inside the House)** / - - - - -

মই আপোনালোক সকলো মাননীয় সদস্যকে কবলৈ বিচাৰিছো যে এই “Question Hour” টো বৰ মূল্যবান সময়, এই সময়খিনিত বহুতো Question আছে, গতিকে এইখিনি সময়ত টিপ্পনিটো মাৰি সময় অপব্যয় কৰাতকৈ বেলেগ সময়ত মাৰিলে ভাল হয়। মই সকলো দলৰ সদস্যকে কৈছো, মই কঠোৰ সিদ্ধান্ত লৈ দুটাতকৈ বেছি পৰিপূৰক প্ৰশ্ন সোধাৰ ব্যৱস্থাটো নোহোৱা কৰিব পাৰো, তেতিয়াওটো আপোনালোকে মোক বেয়া পাৰ। সেইকাৰণে মই বহুত সিথিল মনোভাৱেৰে আপোনালোকক প্ৰশ্ন বিলাক সুধিবলৈ সুবিধা কৰি দিও আৰু মই বিচাৰো যে এদিনত যেন ৬/৭ টা মান প্ৰশ্ন সদনত উত্থাপন কৰিব পাৰো। যোৱা কালি যদিও বহুতো ছলস্থূল হৈছিল, তথাপিহে আমি প্ৰায় ৮/৯ টা মান প্ৰশ্নৰ উত্তৰ লাভ কৰিব সক্ষম

হলো। সেয়েহে আপোনালোকে টিপ্পনিটো মাৰি “Question Hour” টোৰ মূল্যবান সময় অপব্যয় নকৰিব। Let us discuss the matter in between the Minister and Member. মন্ত্ৰীয়ে এতিয়া একেবাৰে চমু কৰি প্ৰশ্নটোৰ উত্তৰটো দিয়ক।

শ্ৰী পল্লৱলোচন দাস, মন্ত্ৰী, চাহ জনজাতি উন্নয়ন :- মাননীয় অধ্যক্ষ মহোদয়, Minimum Wage টো দিব কোনে ! Garden Management এহে দিব। চৰকাৰেটো নিদিয়, -----

শ্ৰী আব্দুল খালেক, বিধায়ক :- It is also a duty of a Government to ensure the minimum wage.

----- (সদনত হুলস্থূলৰ সৃষ্টি হয়) -----

মাননীয় অধ্যক্ষ :- খালেক ডাঙৰীয়া, অলপ সময়টো আপুনি অপেক্ষা কৰিব পাৰে। এই মই কলোহে আপুনি লগে লগে উঠি দিলে। মন্ত্ৰী আপুনিও সোনকালে চমুৱাই উত্তৰটো দিব লাগে।

শ্ৰী পল্লৱলোচন দাস, মন্ত্ৰী, চাহ জনজাতি উন্নয়ন :- অধ্যক্ষ মহোদয়, উত্তৰটো সম্পূৰ্ণ কৰিবলৈ মোকো সময় দিব লাগে। চাৰ, Garden Management এ পইছা খিনি দিব। আমি Garden Management ৰ লগত আলোচনা কৰি Interim minimum wage যিটো সেইটো তেওঁলোকৰ পৰা লৈছো। এতিয়া Garden Management এ যদি পইছাটো নিদিয়, তাৰ ওপৰত কি ব্যৱস্থা আছে চাৰ। তেতিয়াহে চৰকাৰে ব্যৱস্থা লব। যদি Interim নিদিয় তেতিয়া হলে আমি ব্যৱস্থা গ্ৰহণ কৰিম। চাৰ এটা কথা মাত্ৰ কব লাগিব, আমি যিটো Interim তেওঁলোকক দিবলৈ দিছো, ইতিহাসত কেতিয়াও ৩০ টকা wages দিয়াৰ নজিৰ নাই।

----- (সদনত হুলস্থূলৰ সৃষ্টি হয়) -----

মাননীয় অধ্যক্ষ :- আপুনি বেলেগলৈ নাযাব, আগতে এইবিলাক কথা কোৱা হৈছে।

শ্ৰী পল্লৱলোচন দাস, মন্ত্ৰী, চাহ জনজাতি উন্নয়ন :- আমি ৩০টকা wages বঢ়াইছো চাৰ। ৩০টকা Brahmaputra Vally য়ে wages দিছে, কিন্তু Barak Vally ৰ ৩৩ খন বাগানে ১৫ টকাকৈ wages দিছে আৰু ২২ খন বাগানে এতিয়াও wages দিবলৈ বাকী আছে। আমি CCPA লৈ চিঠি লিখি Arrear Payment কৰাৰ কাৰণে নিৰ্দেশ দিয়াৰ পাচতো এতিয়া ৫৬ খন বাগানৰ যি কেইখনে minimum wage টোও দিয়া নাই আৰু Interim Arrear টোও দিয়া নাই, সেই সম্পৰ্কে জানিব বিচৰাত তেওঁলোকে Reply ত জনাইছে যে তেখেত সকলে Workers Union ৰ কথা পাতি Payment টো দিম বুলি জনাইছে।

শ্ৰী আব্দুল খালেক, বিধায়ক :- There is no question of Union, Govt. should ensure the payment of wages.

----- (সদনত হুলস্থূলৰ সৃষ্টি হয়) -----

শ্ৰী পল্লৱলোচন দাস, মন্ত্ৰী, চাহ জনজাতি উন্নয়ন :- অধ্যক্ষ মহোদয়, আমি তেওঁলোকক পইছাটো দিবৰ কাৰণে যি ব্যৱস্থা কৰিব লাগে সেইটো আমি কৰিম। কিন্তু আজি চাহ শ্ৰমিকৰ যি দুৰবস্থাৰ সৃষ্টি হৈছে তাৰ দায়িত্ব আপোনালোকে লব লাগিব।

----- (সদনত হুলস্থূলৰ সৃষ্টি হয়) -----

Hon’ble Speaker, ALA :- Minister, Please sit down . Why do you shouting like this? Now Question No. 76 raised by Shri Rupjyoti Kurmi.

L.P. School and M.E. School Court Case Restoration Result Sep-

tember

Hon'ble Speaker, ALA :- Minister Please.

শ্রী সিদ্ধার্থ ভট্টাচার্য, মন্ত্রী, শিক্ষা বিভাগ :- উত্তৰ সদনৰ মজিয়াত বখা হৈছে।

শ্রী ৰূপজ্যোতি কুৰ্মী, বিধায়ক :- মই মাননীয় মন্ত্রী মহোদয়ৰ পৰা যি উত্তৰ পাইছো, তাত মই কম বেছি পৰিমাণে সন্তুষ্ট হৈছো, কিন্তু যোৱা September মাহৰ সদনতো মই L.P. School and M.E. School ৰ শিক্ষকৰ নাটনিৰ কথা কৈছিলো আৰু তেতিয়া মন্ত্রী মহোদয়ৰ লগত মোৰ তৰ্ক বিতৰ্ক হৈছিল, তেতিয়া তেওঁ মোক Court Case টোৰ সম্পৰ্কত বুজাই দিছিল। তেখেতে আজি কেইদিন মানৰ আগতে Court Case সম্পৰ্কে Cut Motion টো উত্তৰ দিছে। এতিয়া কথাটো হল, আমি চাম, কৰিম, কৰ্টকেচ এইবিলাকতে ৰৈ থাকিম নে কি? শাসক আৰু বিৰোধীৰ কেইবাজনো বিধায়কে কৈছে যে Restoration কৰি হলেও শিক্ষক নাটনিৰ ব্যৱস্থাটো লব লাগে, আমাৰ চৰকাৰী আৰু বেচৰকাৰী বিদ্যালয়ৰ ফলাফলক লৈও প্ৰতিযোগীতা চলি আছে আৰু চৰকাৰী বিদ্যালয়ৰ শিক্ষকৰ নাটনিটো এটা ডাঙৰ হেঙাৰ ৰূপে দেখা দিছে। আমাৰ ওচৰত বহুতো তথ্য আছে, ছাত্ৰ-ছাত্ৰীৰ অনুপাতে শিক্ষকৰ সংখ্যা বেছি। এই ক্ষেত্ৰত আমাৰ লগত আলোচনা কৰিলেও আমি কিছু পৰামৰ্শ দিব পাৰিম। মাননীয় মন্ত্রী মহোদয় বছৰেকীয়া পৰীক্ষা আহি আছে আৰু মোৰ মৰিয়নি সমষ্টিৰ কলিয়াপানী চাহ বাগিচাত ২২০ জন ছাত্ৰ-ছাত্ৰীৰ মাজত কেৱল এজন শিক্ষকে পাঠ দান কৰি আছে, গতিকে তেওঁ ছাত্ৰ-ছাত্ৰী সকলক কি জ্ঞান দিব! মাননীয় অধ্যক্ষ মহোদয়, মই আপোনাৰ জড়িয়তে মাননীয় মন্ত্রী মহোদয়ক অনুৰোধ জানিব বিচাৰিছো যে নতুন শিক্ষাবৰ্ষ আৰম্ভ হোৱাৰ লগে লগে এই ক্ষেত্ৰত বিহীত ব্যৱস্থা লব নেকি ?

শ্রীসিদ্ধার্থ ভট্টাচার্য, শিক্ষামন্ত্রী : মাননীয় অধ্যক্ষ মহোদয়, মই তথ্যলৈ নাযাওঁ কাৰণ যোৱাবাৰ তথ্য লৈ যথেষ্ট ছলছুল হৈছিল। মই তেখেতক জনাব বিচাৰিছো যে মৰিয়নী বিধান সভা সমষ্টিৰ যিখিনি তথ্য আছে সেইখিনি তথ্য মোৰ হাততো আছে। তেখেতেও সেইখিনি কথা জানে। তেখেতে এটা ভাল কথা কৈছে যে rationalization ৰ মাধ্যমেৰে। মই তেখেতৰ সহযোগিতা বিচাৰো যে মৰিয়নী সমষ্টিৰ সম্পৰ্কে তেখেতে যদি কোন খনৰ পৰা কেনেকৈ rationalization কৰিব পাৰি এই সম্পৰ্কে মোক অলপ পৰামৰ্শ দিয়ে তেতিয়াহ'লে এইটো আমি কাৰ্য্যকৰী কৰিব পাৰিম। এইটো আমি Inspector of school ৰ লেভেলতে কৰিব পাৰো আৰু নতুন শিক্ষকৰ কাৰণে আমি অনলাইন এপলিকেশ্যন বিচাৰিছো আৰু আহিছেও। গোটেই এপলিকেশ্যন বিলাক এতিয়া ভেৰিফাই হৈ আছে আৰু ভেৰিফিকেশ্যন প্ৰক্ৰিয়া সম্পূৰ্ণ হোৱাৰ লগে লগে আমি প্ৰায় ৯ হাজাৰৰ ওচৰা ওচৰি শিক্ষক নিযুক্তি দিব পাৰিম। কোনখন বিদ্যালয়ত বেছি শিক্ষক আছে এই বিষয়ে যদি আপুনি আমাক জনায় তেনেহ'লে আপুনি, মই, জিলাৰ উপায়ুক্ত আৰু Inspector of school আমি চাৰিওজনে বহি একো অসুবিধা নোহোৱাকৈ এইটো কৰি ল'ব পাৰো।

শ্রী ৰূপজ্যোতি কুৰ্মী : মাননীয় অধ্যক্ষ মহোদয়, দুৰ্ভাগ্যজনক ভাৱে জিলা পৰ্য্যায়ত তেনেকুৱা সভা এখনেই হয় DISA । তাৰ বাহিৰে আৰু সভা নহয়। ব্লক লেভেলত ভিজিলেঞ্চ আৰু মনিটৰিং কমিটিৰ সভা হয়। মই নিজেই তাৰ সভাপতি হয়। কিন্তু জিলা পৰ্য্যায়ত নহয়। সেইকাৰণে quarterly বা half yearly এনেকুৱা ধৰণৰ কথাবিলাক আলোচনা কৰিবৰ কাৰণে সভা পতাৰ ব্যৱস্থা কৰিব লাগে। দ্বিতীয়তে, শিক্ষা বিভাগৰ পৰা এটা অৰ্ডাৰ আছে। যেতিয়া আমি জিলা উপায়ুক্তক সোধো, ডি ও বা Inspector of school ৰ কাৰোবাক সোধো যে অমুক ঠাইত ছাত্ৰ-ছাত্ৰী অনুপাতে শিক্ষক বেছি এনেকুৱা ধৰণৰ কথাবিলাক যেতিয়া আমি সোধো তেতিয়া কয় যে Strict

অৰ্দ্ধাৰ আছে এইবোৰ কথা নক'ব নহ'লে আমি জেললৈ যাব লাগিব। এইবোৰ কথা মন্ত্ৰীয়েহে জানে। গতিকে এনে ধৰণৰ কথাবিলাকৰ এটা মুকলি উত্তৰ আমি জানিব বিচাৰিছো।

শ্ৰীসিদ্ধাৰ্থ ভট্টাচাৰ্য্য, শিক্ষামন্ত্ৰী : মাননীয় অধ্যক্ষ মহোদয়, যদি আমাৰ প্ৰচেষ্টাৰ ভিতৰত হয় তেনেহ'লে এনেকুৱা ধৰণৰ এটা ব্যৱস্থা কৰিব পৰা যায়। এখন জিলাৰ ভিতৰতে শিক্ষক এখন স্কুলৰ পৰা আন এখন স্কুললৈকে আমি নিজৰ ক্ষেত্ৰতেই দিব পাৰো। জিলাৰ যিগৰাকী উপায়ুক্ত থাকে, যিসকল নিৰ্বাচিত প্ৰতিনিধি, প্ৰয়োজন হ'লে শিক্ষামন্ত্ৰীৰ লগত যদি আপোনালোকে বিচাৰে co-ordination কমিটি এখন গঠন কৰিব পাৰে। তেতিয়াহ'লে জিলাখনৰ ভিতৰত য'ত অতিৰিক্ত শিক্ষক আছে তেওঁলোকক কোন ঠাইত দিলে ভাল হ'ব এইটো যদি হয় মইও ভাল পাম। এখন প্ৰাথমিক বিদ্যালয়ৰ শিক্ষক যদি আন এখনত দিয়া হয় লগে লগে ছলস্কুল হয় আৰু নানা ধৰণৰ অজুহাত দেখুৱায়। গতিকে আপুনি যিহেতু জনপ্ৰতিনিধি, আপুনি যদি নিজে কমিটিত থাকি দিয়ে তেতিয়াহ'লে তেখেত আপোনাৰ ওচৰলৈ আহিব নোৱাৰিব। গতিকে মই ভাৱো এইক্ষেত্ৰত কমিটি এখন গঠন কৰাতো ভাল হ'ব আৰু আপোনালোকৰ পৰা মই সহায় সহযোগিতা বিচাৰিছো।

মাননীয় অধ্যক্ষ : এতিয়া শ্ৰী ভবেন্দ্ৰ নাথ ভড়ালী।

শ্ৰী ভবেন্দ্ৰ নাথ ভড়ালী : মাননীয় অধ্যক্ষ মহোদয়, যোৰহাট জিলাৰ মৰিয়ণী সমষ্টিৰ বহুকেইখন স্কুলত শিক্ষক নাই। আপুনি মই একেলগে পঢ়া যোৰহাট চৰকাৰী হাইস্কুলত ২১ জন শিক্ষক নাই, প্ৰিন্সিপাল, ভাইচ প্ৰিন্সিপাল নাই। এজন চিনিয়ৰ শিক্ষকক প্ৰিন্সিপাল কৰি স্কুল চলাই আছে। এতিয়া প্ৰশ্নটো হ'ল যোৰহাট জিলাত যিমানখিনি শিক্ষকৰ পদ খালী হৈ আছে সোনকালে দিয়াৰ ব্যৱস্থা কৰিব নেকি? দ্বিতীয়তে, যিবিলাক purely Govt. school, Govt. Girls Highschool এহ স্কুল বিলাকত শিক্ষক নিযুক্তিৰ ক্ষেত্ৰত কিবা বেলেগ নিয়ম আছে নেকি? কাৰণ তাত SM DC য়ে নকৰে। গতিকে হৈ ক্ষেত্ৰত কি ব্যৱস্থা আছে অকনমান জনালে ভাল হ'ব।

শ্ৰীসিদ্ধাৰ্থ ভট্টাচাৰ্য্য, শিক্ষামন্ত্ৰী : মাননীয় অধ্যক্ষ মহোদয়, যিবোৰ সম্পূৰ্ণ চৰকাৰী বিদ্যালয় সেইবোৰ Inspector of school য়ে চোৱা চিতা কৰে আৰু যিবিলাক provincialized school, য'ত SM DC আছে তাত বিদ্যালয় ভিত্তিত শিক্ষক নিযুক্তি দিয়া হয়। অলপ আগতে মই আব্দুল খালেক ডাঙৰীয়াৰ উত্তৰত কৈছো যে আমি এটা পদ্ধতিগত অসুবিধা পাইছো যে তেখেতসকলে যিখিনি তথ্য দিব লাগে সেই তথ্যখিনি কিছুমানৰ ক্ষেত্ৰত যেনে - বানপানীৰ ক্ষেত্ৰত গোটেই পুৰণি তথ্যপাতি নষ্ট হৈ গৈছে। আপুনি যোৰহাট জিলাৰ যি দুখন বিদ্যালয়ৰ কথা ক'লে এই দুখনৰ ক্ষেত্ৰত মই Inspector of school ৰ পৰা তাৎক্ষণিক ভাৱে ৰিপোর্ট বিচাৰিম কি কাৰণে তাত নিযুক্তি দিয়া হোৱা নাই। মই আগৰ উত্তৰত কৈছোৱেই যে permanent principal appointment ৰ কাৰণে আমি পদক্ষেপ হাতত লৈছো আৰু যিবোৰ বিষয় শিক্ষক হয় এই বিষয় শিক্ষক সকলৰ নিযুক্তি এ পি এচ চি ৰ মাধ্যমেৰে হয়। Govt. Secondary School সহকাৰী বা অন্যান্য শিক্ষক সকলৰ নিযুক্তি ডাইৰেক্টৰৰ দ্বাৰা হয়। বিষয়া সকলে জনাইছে আপুনি কোৱা চৰকাৰী স্কুল দুখনৰ বিষয়ে প্ৰপোজেলটো মই এসপ্তাহ আগতে পাইছো আৰু বিধান সভা অধিবেশনৰ ভিতৰতে আমি নিযুক্তি প্ৰক্ৰিয়াটো সম্পূৰ্ণ কৰিম।

মাননীয় অধ্যক্ষ : এতিয়া শ্ৰী শ্বেৰমান আলী আহমেদ।

শ্ৰী শ্বেৰমান আলী আহমেদ : মাননীয় অধ্যক্ষ মহোদয়, মোৰ বাঘবৰ সমষ্টিৰ চকলা জিলা পৰিষদৰ ৫ টা পঞ্চায়তৰ প্ৰায় ১ লাখ জনসংখ্যাৰ বাবে কোনো কলেজ নাই, উচ্চ শিক্ষাৰ কাৰণে একমাত্ৰ শিক্ষানুস্থান মইনবড়ী হায়াৰ চেকেণ্ডাৰী স্কুল। তাত ১৪ জন শিক্ষকৰ পদ আজি ৩ বছৰে খালী হৈ

আছে। বামুননংৰা হায়াৰ চেকেণ্ডাৰী স্কুল প্ৰায় ১২০০ ছাত্ৰ, তাত আজি ১২ জন শিক্ষক যোৱা তিনিবছৰৰ পৰা খালী হৈ আছে। মন্দিয়া হায়াৰ চেকেণ্ডাৰী স্কুল অংক আৰু ফিজিক্সৰ শিক্ষক নাই। চাপৰিপাথাৰত ৫০০ পৰিয়াল তাত এখনো এল পি স্কুল নাই। ফুলৰা অঞ্চলত ৭ খন এল পি স্কুল আছে মাত্ৰ এখন এম ই স্কুল কোনো হাইস্কুল নাই। মই মাননীয় মন্ত্ৰী মহোদয়ক অনুৰোধ কৰিব বিচাৰিছো এই যে rationalization এই কথাটোৰ বহু দিনৰ পৰা শুনি আহিছো। এখন স্কুলত ১০-১২ জন শিক্ষক যদি নাথাকে কেনেকৈ স্কুল চলিব। গতিকে তাৎক্ষনিক ভাৱে যাতে শিক্ষক খিনি নিয়োগ কৰা হয়। দ্বিতীয়তে, যিটো এই টেট শিক্ষক বোৰৰ অসুবিধাৰ কথা কৈছে, হয় যাৰ কাৰণে মই চিগনেছাৰৰ ১০ কোটি টকাই স্কুলৰ কাৰণে দিছো। কিন্তু কিমানজন থাকিব। যোৱা ৭ বছৰে মই বিধান সভাত এটা দাবী কৰি আহিছো যে সমষ্টি ভিত্তিক জিলাৰ ভিতৰত যাতে মেধাৱী ল'ৰাবোৰক টেট শিক্ষক হিচাবে নিয়োগ কৰা হয়। এই কথাটো বিবেচনা কৰিব পৰা যাব নেকি ?

শ্ৰীসিদ্ধাৰ্থ ভট্টাচাৰ্য্য, শিক্ষামন্ত্ৰী : আপুনি আপোনাৰ জিলাৰ বা সমষ্টিৰ যিখিনি স্কুলৰ কথা উল্লেখ কৰিলে এইখিনি যদি দিয়ে মই আপোনাৰ লগত বহি তাৎক্ষনিক ভাৱে সমস্যাটো সমাধানৰ বাবে চেষ্টা কৰিম। আপুনি লিখিত ভাৱে তালিকাখন দিব। দ্বিতীয় কথাটো যিটো কৈছে সেইটো হৈছে এটা পলিচী মেটাৰ। আশীৰ শেষৰ দশকত এনেকুৱাকৈ চাব-ডিভিজন লেভেলত আমি নিযুক্তি প্ৰক্ৰিয়াটো লৈ গৈছিলো আৰু সেই ফলাফলৰ প্ৰভাৱটো আজিও আমি দেখি আছে। গতিকে এইক্ষেত্ৰত একেবাৰে micro management কৰিবলৈ গ'লেও কিন্তু কিছু ক্ষেত্ৰত অসুবিধা হয়। এইটো এটা পলিচী মেটাৰ গতিকে আমি এখন consultive committee গঠন কৰিম বা যদি আছে তেখেত সকলৰ লগত কথা পাতি এই সম্পৰ্কে এটা সিদ্ধান্ত ল'ম। এবাৰ অসমৰ শিক্ষা জগতৰ ইতিহাসত এই ব্যৱস্থাটো কৰি কুফল বুলি কোৱাটো উচিত নহ'ব, বহুতে জাঙুৰ খাই উঠিব। কিন্তু কি ফলাফল হৈছিলে সেইটো আজিও আমি অনুভৱ কৰি আছে। বহু সময়ত যোগ্য প্ৰাৰ্থীয়ে নাপায় আৰু বহু সময়ত বেলেগ কিছুমান প্ৰাৰ্থীক চাকৰি দিয়া হৈছিল আৰু সেই শিক্ষক সকলে শিক্ষা ব্যৱস্থাত আজি কি ফলাফল সেইটো আমি আপোনালোকক দেখুৱাম।

মাননীয় অধ্যক্ষ : প্ৰশ্ন নং ৭৭। শ্ৰী ৰবিৰাম নাৰ্জাৰী। মন্ত্ৰী ডাঙৰীয়া।

শ্ৰীসিদ্ধাৰ্থ ভট্টাচাৰ্য্য, শিক্ষামন্ত্ৰী : মাননীয় অধ্যক্ষ মহোদয়, উত্তৰ সদনৰ মজিয়াত দিয়া আছে।

শ্ৰী ৰবিৰাম নাৰ্জাৰী : মাননীয় অধ্যক্ষ মহোদয়, আমাৰ মন্ত্ৰী মহোদয়ে গোটেই অসমত ৫০ খন কলেজত বিজ্ঞান শাখা ইন্ট্ৰডাকশ্যনৰ কাৰণে চৰকাৰৰ বিবেচনা কৰাৰ তথ্যটো দাঙি ধৰিছে। ইয়াৰে ভিতৰত কোকৰাঝাৰত এখনো কলেজ লোৱা হোৱা নাই। মই সেইটো প্ৰশ্নকে পোনপটীয়াভাৱে কৰিব বিচাৰিছো যে কোকৰাঝাৰত জনতা কলেজ বুলি এখন চিনিয়ৰ কলেজ, সেই কলেজ খনৰ কাৰণে বিজ্ঞান শাখা ইন্ট্ৰডাকশ্যনৰ কাৰণে চৰকাৰৰ বিবেচনা কৰিব নেকি ?

শ্ৰীসিদ্ধাৰ্থ ভট্টাচাৰ্য্য, শিক্ষামন্ত্ৰী : বিবেচনা কৰিম.....।

মাননীয় অধ্যক্ষ : এতিয়া পইণ্ট অফ অৰ্ডাৰ। মহিলা সদস্যসকলে প্ৰথমে কওঁক। প্ৰথমতে ৰ'জলীনা তিকী ডাঙৰীয়ানীয়ে কওঁক।

শ্ৰীমতী ৰ'জলীনা তিকী, বিধায়িকা (সৰুপথাৰ) : মাননীয় অধ্যক্ষ, তৰা চিহ্নিত প্ৰশ্ন নং ৯০ ত গৰাখহনীয়া ৰোধ কৰা সম্পৰ্কত মোৰ প্ৰশ্ন আছিল। য'ত মই সৰুপথাৰ বিধান সভা সমষ্টি বুলি উল্লেখ কৰিছিলো। কিন্তু ইয়াৰ উত্তৰত যিবোৰ তথ্য দিয়া হৈছে, তাৰ ওপৰত মই জানিব বিচাৰিছো যে কি Responsibility দি এই তথ্য বা উত্তৰসমূহ দিয়া হয়। ইয়াত কেৱল মৰঙি মৌজাৰ কথা উল্লেখ কৰিছে। কিন্তু মই প্ৰশ্ন কৰিব বিচাৰিছো মৰঙি মৌজাটোৱে কেৱল সৰুপথাৰ সমষ্টিৰ নেকি ?

আমাৰ ধনশিৰি Sub-Division টো ইয়াৰ অন্তৰ্ভুক্ত নহয় নেকি ? প্ৰত্যেক বছৰে গৰাখহনীয়াৰ ফলত বহু পকী ৰাস্তা বৈ গৈছে, মানুহ থাকিবৰ বাবে ঠাই নোহোৱা হৈছে। কোৱা হৈছিল যে প্ৰত্যেকটো বিত্তীয় বৰ্ষতে নতুনকৈ ধৰিব। কিন্তু ইয়াত এটা গুৰুত্ব নিদিয়াকৈ প্ৰশ্নৰ উত্তৰ দিয়া হৈছে। সেয়েহে এই প্ৰশ্নৰ উত্তৰটো মোক Details ত লাগিব আৰু এই বিষয়ে ব্যৱস্থা গ্ৰহণ কৰিব লাগে। কেৱল এইবাৰে নহয় প্ৰত্যেকটো বিধান সভাৰ অধিবেশনতে মই এই প্ৰশ্নটো কৰো আৰু একে উত্তৰেই পাই আছো। কিন্তু এইবাৰ একেবাৰে 'জিৰো' উত্তৰ পাইছো।

মাননীয় অধ্যক্ষ : মই এই বিষয়ে চাম আৰু আপোনাক জনাম। এতিয়া নন্দিতা দাস ডাঙৰীয়াণীয়ে কওঁক।

শ্ৰী নন্দিতা দাস, বিধায়িকা (বকো) : মাননীয় অধ্যক্ষ মহোদয়, বিভাগীয় যিবিলাক তথ্য দিয়া যায়, বিভিন্ন সময়ত আমি সেইবোৰত বিসংগতি আৰু আধৰুৱা দেখা যায়। যোৱা কেইদিনমান আগতে এটা পইণ্ট অফ অৰ্ডাৰত মই সুধিছিলো যে কামৰূপ জিলাত গৰাখহনীয়াত ক্ষতিগ্ৰস্ত লেণ্ড এৰিয়া কিমান? এটা প্ৰশ্নৰ উত্তৰত মই এই তথ্যটো বিচাৰিছিলো, কামৰূপ জিলাৰ তথ্যটো আমি নাপালো। মাননীয় মন্ত্ৰী মহোদয়ে কৈছিল যে এইটো আমাৰ ভুল হৈছে আৰু এই বিষয়ে চাব।

শ্ৰী সিদ্ধাৰ্থ ভট্টাচাৰ্য্য, মন্ত্ৰী, শিক্ষা ইত্যাদি : মাননীয় অধ্যক্ষ মহোদয়, মই এনেধৰণৰ কোনো বক্তব্য দিয়া নাছিলো।

মাননীয় অধ্যক্ষ : আপোনাৰ আজিৰ প্ৰশ্নটো কি আছিল, সেই বিষয়ে কওঁক।

শ্ৰী নন্দিতা দাস, বিধায়িকা (বকো) : মাননীয় অধ্যক্ষ মহোদয়, মোৰ তৰা চিহ্নিত প্ৰশ্ন নং ৭৮ আছিল। এই ক্ষেত্ৰতো মই তথ্যসমূহ সম্পূৰ্ণকৈ পোৱা নাই। ইয়াত গৰাখহনীয়া কোনখন নদীয়ে কৰিছে আৰু কি কি অঞ্চলত কৰিছে, সেই বিষয়ে এখন তালিকা দিছিল। তাত কামৰূপ জিলাৰ ব্ৰহ্মপুত্ৰ, শিৱৰা আৰু জলজলী নদীয়ে কেইবাটাও অঞ্চল আছে। কিন্তু তালিকাত এইবোৰ অঞ্চলৰ নাম উল্লেখ কৰা নাই। বিশেষভাৱে মই পানীখাইতি Down Stream বুলি এটা অঞ্চলৰ কথা বাৰে বাৰে সদনত কৈ আহিছো। আজি ৬-৭মাহ ধৰি Affected হৈ আছে আৰু বৰ্তমানো হৈ আছে। উপায়ন্তৰ হৈ এতিয়া মই বিধায়ক পূজিৰ পৰা কিবা এটা কৰিবলৈ বাধ্য হৈছো। গতিকে মন্ত্ৰী মহোদয়ক অনুৰোধ কৰিছো যে পানীখাইতি Down Stream ৰ গৰাখহনীয়া হৈ আছে। ইয়াৰ তাৎক্ষণিকভাৱে যদি ব্যৱস্থা গ্ৰহণ নকৰে তেতিয়াহ'লে পৰিস্থিতি অধিক বেয়া হ'ব।

মাননীয় অধ্যক্ষ : আপোনাৰ গোটেই কথাখিনি পইণ্ট অফ অৰ্ডাৰত নাহে। আপুনি কৈছে যে ইয়াৰ তথ্যখিনি অহা নাই। মই এইখিনি কথা গ্ৰহণ কৰিছো।

শ্ৰী সিদ্ধাৰ্থ ভট্টাচাৰ্য্য, মন্ত্ৰী, শিক্ষা ইত্যাদি : মাননীয় অধ্যক্ষ মহোদয়, মাননীয়া বিধায়িকা নন্দিতা দাস ডাঙৰীয়াণীয়ে কোৱা কথাখিনি মই কোৱা নাই। দৰকাৰ হ'লে আপুনি Proceeding Record চাব পাৰে। এইটো এটা ভুল কথা।

মাননীয় অধ্যক্ষ : মাননীয় মন্ত্ৰী ডাঙৰীয়াই এই কথাটো নাই কোৱা বুলি কৈছে। নন্দিতা দাস ডাঙৰীয়াণী আপুনি এই বিষয়ে কি ক'ব বিচাৰিছে।

শ্ৰী নন্দিতা দাস, বিধায়িকা (বকো) : মাননীয় অধ্যক্ষ মহোদয়, মই ক'ব বিচাৰিছো যে যোৱাবাৰ কামৰূপৰ তথ্যসমূহ অহা নাছিল। তথ্যসমূহ দিয়া হ'ব বুলি কোৱা হৈছিল। কিন্তু এতিয়ালৈ আমি পোৱা নাই।

মাননীয় অধ্যক্ষ : আপোনাৰ পইণ্টটো আমি লৈছো। মই দেখিছো যে মাননীয় মন্ত্ৰী ডাঙৰীয়াই ভুল কথা কোৱা নাই। আপুনি কৈছিল যে মন্ত্ৰী ডাঙৰীয়াই দিম বুলিও দিয়া নাই। কিন্তু মন্ত্ৰী ডাঙৰীয়াই

এনেধৰণৰ কোনো আশ্বাস দিয়া নাই বুলি কৈছিল। এতিয়া গোটেই কথাখিনি স্পষ্ট হ'ল। এতিয়া এই গোটেই কথাখিনি উঠাই ল'ব লাগে। এতিয়া শ্ৰী গণেশ কুমাৰ লিষু ডাঙৰীয়াই কওঁক।

শ্ৰী গণেশ কুমাৰ লিষু, বিধায়ক (বৰছলা) : মাননীয় অধ্যক্ষ মহোদয়, মই তৰা চিহ্নিত প্ৰশ্ন ৮৯ নম্বৰত এটা প্ৰশ্ন কৰিছিলো। মোৰ বৰছলা সমষ্টিৰ অন্তৰ্গত বাৰণি আৰু বিহুগুৰি এই সমগ্ৰ অঞ্চলৰ গৰাখহনীয়াৰ বিষয়ে প্ৰশ্ন কৰিছিলো। ইয়াৰ প্ৰশ্নৰ উত্তৰটো মই পাইছিলো যে ইয়াত কাম কৰি থকা হৈছে ২০১৪-১৫ চনত আৰু আঁচনিখনৰ নাম হৈছে, "Protection of Biswanath and Panpur including areas of upstream Silamari and far downstream Bhumuaguri to Borgaon against erosion of the river Brahmaputra". ইয়াত কোৱা হৈছে যে বৰ্তমান আঁচনিখনৰ মুঠ ৭২ শতাংশ সম্পূৰ্ণ হৈছে। কিন্তু মোৰ প্ৰশ্নটো হ'ল যে যি অঞ্চলৰ মই নাম উল্লেখ কৰিছো সেই অঞ্চলৰ ক'তো কাম হোৱা নাই। সেইকাৰণে মই এই প্ৰশ্নটো উত্থাপন কৰিছিলো। ইয়াত যিটো কোৱা হৈছে Bhumuaguri to Borgaon এই অঞ্চলত কোনো কাম হোৱা নাই।

মাননীয় অধ্যক্ষ : এতিয়া কথাটো হৈছে যে বিভাগ সমূহক যেতিয়া প্ৰশ্ন কৰে মাননীয় সদস্য সকলে তাৰ Specific উত্তৰটো বিচাৰে। কিন্তু সেইটো হোৱা নাই, মই এই বিষয়ে চাম। এতিয়া সুমন হৰিপ্ৰিয়া ডাঙৰীয়াই কওঁক।

শ্ৰীমতী সুমন হৰিপ্ৰিয়া, বিধায়িকা,(হাজো) : মাননীয় অধ্যক্ষ মহোদয়, তৰা চিহ্নিত ৭৮ ত অসমৰ কি কি সময়ত কোন কোন নদীত গৰাখহনীয়া হৈছে, সেই বিষয়ে যিখন তালিকা Submit কৰা হৈছে, তাত বহু অঞ্চল বাদ পৰি গৈছে। ইয়াত কেৱল ভেলখৰ পুঠিমাৰী নদী বুলি কৈছে। কিন্তু পুঠিমাৰী নদীয়ে বৰসৈ, লাওঁতলি, সাতডলা, কৈয়াজনী হাদালা আদি অঞ্চলতো বহুত ক্ষতি কৰিছে। তাদুপৰিও এখন নদীৰ কথা উল্লেখ কৰা নাই। সেইখন হৈছে-কৰাজন নদী। সেইখন নদীয়ে কুলহাটীৰ এখন ডাঙৰ গাওঁ তথা খেতিহাদীয়া আৰু বৰহাদীয়াতো খহনীয়াৰ সৃষ্টি কৰিছে। গতিকে এইখিনি কথা তথ্যত সন্নিবিষ্ট কৰিব লাগে।

মাননীয় অধ্যক্ষ : এতিয়া কমলাক্ষ্য দে পুৰকায়স্থ ডাঙৰীয়াই কওঁক।

শ্ৰী কমলাক্ষ্য দে পুৰকায়স্থ, বিধায়ক (উত্তৰ কৰিমগঞ্জ) : মাননীয় অধ্যক্ষ মহোদয়, মোৰ মৌখিক প্ৰশ্ন ১৫০ আছিল। মোৰ তাৰ লগত সংযোগী এটা কথা আছিল যে আমাৰ যিসকল টেটৰ শিক্ষক নিযুক্তি দিয়া হৈছে, তাত বিশেষকৈ ছোৱালীবিলাকক বহুত ভিতৰত নিযুক্তি দিয়া হৈছে। মই ক'ব বিচাৰিছো যে তাৰ সলনি যাতে পুৰুষসকলক ভিতৰুৱা অঞ্চলত দিয়া হয়। লগতে ২০১৭ চনৰ মে' মাহত Proceeding ৰ এখন কিতাপ দিছিল। কিন্তু যোৱাবাৰ মই পোৱা নাই। এইবাৰ পাম নেকি ?

মাননীয় অধ্যক্ষ : শিক্ষকৰ সম্পৰ্কে আগতেও বহুতে কৈছে। এই কথাটো ইয়াত নাহে আৰু Proceeding ৰ কপিটো এইবাৰ আপুনি পাব। এতিয়া মাননীয় সদস্য জাকিৰ হুছেইন সিকদাৰ ডাঙৰীয়াই কওঁক।

শ্ৰী জাকিৰ হুছেইন সিকদাৰ, বিধায়ক (সৰুক্ষেত্ৰী) : মাননীয় অধ্যক্ষ মহোদয়, তৰাচিহ্নিত প্ৰশ্ন নং-৭৮ ত ইয়াৰ আগতেও আমাৰ দুজন মাননীয় সদস্যই উল্লেখ কৰি গৈছে, ইয়াৰ যিটো উত্তৰ দিছে গৰাখহনীয়া ক'ত ক'ত হৈছে, সেই ক্ষেত্ৰত বৰপেটা জিলাৰ যিটো তথ্য দিছে, বহুত নদীৰ নাম উল্লেখ কৰা নাই। মোৰ সমষ্টিতো এনেকুৱা কিছুমান নদীৰ নাম আছে যাৰ নাম উল্লেখ কৰা নাই আৰু যিবোৰ নদীৰ নাম উল্লেখ কৰিছে তাৰ স্থানবোৰ উল্লেখ কৰা নাই। গতিকে এই তথ্যসমূহ শুদ্ধ নহয়।

গতিকে আপোনাৰ জৰিয়তে মই মন্ত্ৰী মহোদয়ক শুদ্ধ তথ্য দিবৰ বাবে অনুৰোধ জনালো।

মাননীয় অধ্যক্ষ : I want to draw the attention of Hon'ble Minister, regarding their grievances. Please try to do some justice. এতিয়া ৰমেন্দ্ৰ নাৰায়ণ কলিতা ডাঙৰীয়াই কওঁক।

শ্ৰী ৰমেন্দ্ৰ নাৰায়ণ কলিতা, বিধায়ক (পশ্চিম গুৱাহাটী) : মাননীয় অধ্যক্ষ মহোদয়, ইয়াত মোৰ এজনীয়া শিক্ষকৰ কিমানখন বিদ্যালয় আছে বুলি প্ৰশ্ন কৰোতে ১০খন স্কুলৰ নাম দিছে। কিন্তু পাহাৰ অঞ্চলৰ যিকেইখন স্কুল আছে, গৰভাগা, জালুক পাহাৰ, ডুমুপাহাৰ এইবিলাকতো এজন শিক্ষকে কাম কৰি আছে। কিন্তু সেই স্কুলসমূহৰ নাম অন্তৰ্ভুক্ত কৰা হোৱা নাই। গতিকে তালিকাখন অসম্পূৰ্ণ হৈ আছে।

মাননীয় অধ্যক্ষ : আপুনি প্ৰশ্নৰ নম্বৰটো মোক দিব। মই এই বিষয়ে চাম। এতিয়া মই আমাৰ ২ নং শিতানলৈ আহো। বাজেটৰ কপি সকলোকে বিতৰণ কৰিবলৈ অনুৰোধ কৰিছো।

মাননীয় অধ্যক্ষ :- এতিয়া মই মাননীয় বিত্ত মন্ত্ৰী ডাঙৰীয়াক “২০১৯-২০২০ বৰ্ষৰ অসম চৰকাৰৰ বাৰ্ষিক বিত্তীয় প্ৰ-বিৱৰণ (প্ৰাক্কলিত বাজেট)” সদনত উপস্থাপন কৰিবলৈ অনুৰোধ কৰিলো।

ড° হিমন্ত বিশ্ব শৰ্মা, মাননীয় মন্ত্ৰী, বিত্ত ইত্যাদিঃ অধ্যক্ষ মহোদয়, বাজেটখন যদিও দেখাত ডাঙৰ হৈছে, ই ইমান ডাঙৰ নহয়, Annexure সমূহৰ বাবেহে ডাঙৰ দেখা হৈছে। গতিকে মই Annexure সমূহ নপঢ়ো।

“ইটো বিতোপন, ধৰ্ম সনাতন।

আকেসে কীৰ্তন কৰে সাধুজন।।

(গুণমালা ৪৭ নং পদ)

মাননীয় অধ্যক্ষ মহোদয়, অসমীয়া সমাজ আৰু আধ্যাত্মিক জীৱনৰ অক্ষয় বন্তি স্বৰূপ পৱিত্ৰ গুণমালাত মহাপুৰুষ শ্ৰীমন্ত শংকৰদেৱে সনাতনী সভ্যতা-সংস্কৃতিৰ বিষয়ে আগবঢ়াই থৈ যোৱা এই অমৃতময় বাণী উপস্থাপনেৰে মই আজি এই পৱিত্ৰ সদনত থিয় হৈছো আৰু মহাপুৰুষ শ্ৰীমন্ত শংকৰদেৱৰ প্ৰতি মোৰ ভক্তি ভৰা প্ৰণিপাত জনাইছো। ব্যক্তি হিচাপে শ্ৰীমন্ত শংকৰদেৱ হৈছে এনে গৰাকী মহাত্মা যি অসমীয়া জাতিৰ প্ৰাণ প্ৰতিস্থাপক আৰু অসমীয়া সমাজখনক একতাৰ ডোলেৰে বন্ধা এগৰাকী প্ৰাতঃস্মৰণীয় মহাপুৰুষ। তেৰাৰ প্ৰতি মূৰ দোৱাই এই পৱিত্ৰ সদনত থিয় হৈ আজি মই ২০১৯-২০ বৰ্ষৰ বাৰ্ষিক আয় আৰু ব্যয়ৰ প্ৰস্তাৱেৰে মোৰ চতুৰ্থখন বাজেট উপস্থাপন কৰিবলৈ আগবাঢ়িছো।

এই সদনৰ মজিয়াত, মাননীয় সদস্যবৃন্দ আৰু মোৰ ৰাজ্যৰ জনসাধাৰণৰ সন্মুখত থিয় হৈ মই সৰ্ব শক্তিমান ঈশ্বৰৰ বন্দনা কৰি আশীৰ্বাদ বিচাৰিছো, যি ঈশ্বৰ হৈছে বিশ্ব-ব্ৰহ্মাণ্ডৰ চিৰন্তন সত্য আৰু প্ৰাচীন কালৰে পৰা আমাৰ ভাৰতীয় পৰম্পৰাৰ কেন্দ্ৰীয় বিষয়। মই ধৰ্মৰ সেই দাৰ্শনিক তত্ত্বৰ প্ৰতি মোৰ আনুগত্য পোষণ কৰিছো যি দৰ্শনে মানৱতাৰ জয়গান গাইছে আৰু মানৱতাক পাৰ্থিৱ আৰু আধ্যাত্মিক জগতৰ সুউচ্চ স্তৰলৈ উত্তৰণ কৰাৰ হকে পথৰ নিৰ্দেশনা দিছে। সেই ভাৰতীয় দৰ্শনৰ সমস্ত নিৰ্যাস সংৰক্ষিত কৰি ৰখা উপনিষদতো লিপিবদ্ধ হৈছে আন এক আমোঘ মন্ত্ৰ-

ওম, সৰ্ৱে ভৱন্ত সুখীনঃ।

সৰ্ৱে সন্ত নিৰাময়াঃ।

সৰ্ৱে ভদ্ৰাণি পশ্যন্তু।।

মা কশ্চিত দুখ ভাগভৱেত।।

ওম শান্তি শান্তি শান্তি ।।

(সকলো কুশলে থাকক আৰু সুখী হওঁক, সকলো অসুস্থতাৰ পৰা মুক্ত হওঁক, আধ্যাত্মিক চেতনাৰে সকলো উজ্জীৱিত হওঁক, কোনেও দুৰ্ভোগ নোভোগক ।)

মই উপস্থাপন কৰা এই বাজেটখনৰ দফাই দফাই এই সু-প্ৰাচীন ভাৰতীয় সভ্যতাৰ উপৰিউক্ত নীতিসমূহৰ প্ৰতিফলন যাতে দেখিবলৈ পোৱা যায় তাৰ বাবে মই প্ৰয়াস কৰিছো আৰু এই বাজেট খন অসমৰ ৩ কোটি ৩০ লক্ষ লোকৰ সুখ-শান্তি, সুস্থতা, মংগলয়ময়তা আৰু কল্যাণৰ বাবে উৎসৰ্গা কৰিছো। সৰ্ব্বৈ ভৱন্ত সুখীনঃ- এই মন্ত্ৰৰ অনুৰণন শুনা গৈছে বাজেটখনৰ প্ৰতিটো দফা আৰু প্ৰতিটো প্ৰস্তাৱতেই আৰু ইয়াৰ প্ৰতিটো শব্দ উৎসৰ্গিত হৈছে আমাৰ মহান প্ৰদেশখনৰ প্ৰতিজন লোকৰ মংগলৰ বাবে।

১৯৪৮ চনৰ ১১ মাৰ্চ তাৰিখে শ্ৰী বিষ্ণুৰাম মেধিয়ে এই সদনৰ মজিয়াত স্বৰাজ্যোত্তৰ অসমৰ প্ৰথমখন বাজেট দাখিল কৰিবলৈ থিয় হৈছিল আৰু এখন স্পন্দনশীল ৰাজ্যৰ ভৱিষ্য দৰ্শনৰ ৰূপৰেখা দাঙি ধৰিছিল। অত্যন্ত বিনয়েৰে এই মহান নেতা গৰাকীৰ পদচিহ্ন অনুকৰণ কৰিবলৈ লৈ আজি মই অত্যন্ত গৌৰৱান্বিত। আমাৰ চৰকাৰৰ এজন প্ৰতিনিধি হিচাপে চৰকাৰৰ হৈ মই এই ঘোষণা কৰিব খোজো যে আমাৰ পূৰ্বপুৰুষ সকলে আমাৰ ৰাজ্যখনক লৈ ৰচনা কৰা স্বপ্নৰ আধাৰত অসম নিৰ্মাণ কৰাৰ বাবে আমি দৃঢ় সংকল্প গ্ৰহণ কৰিছো।

২০১৬ চনৰ মে' মাহত যেতিয়া কৰ্মদক্ষ মুখ্যমন্ত্ৰী শ্ৰী সৰ্বানন্দ সোণোৱাল দেৱৰ নেতৃত্বত আমি চৰকাৰ গঠন কৰিছিলো, আমাৰ দৃষ্টি আছিল স্পষ্ট- আমি এখন নতুন অসম গঢ়িব বিচাৰিছিলো, যিখন অসম আত্ম-বিশ্বাসী, তেজস্বী আৰু য'ত প্ৰতিগৰাকী নাগৰিকৰেই সুৰক্ষা, আত্ম-সন্মান আৰু বিকাশ সম্ভৱপৰ হয়। মাননীয় মুখ্যমন্ত্ৰীয়ে তেখেতৰ কামৰ দ্বাৰা আমাৰ সন্মুখত এক আৰ্হি স্থাপন কৰিছে। সকলো দিশতে ৰাজ্যখনৰ বিকাশ সম্পৰ্কে তেখেতৰ যি ভৱিষ্য দৰ্শন সেয়া আমাৰ বাবে পাথেয়। তেখেতে অন্তঃকৰণেৰে বিশ্বাস কৰে যে আমাৰ ৰাজ্যখন অযুত সম্ভাৱনাৰে ভৰা আৰু এই সম্ভাৱনা সমূহৰ সুবিধা গ্ৰহণ কৰিব পাৰিলে ৰাজ্যখনৰ উন্নয়ন নিশ্চিত। এইখিনিতে ৰূপকোঁৱৰ জ্যোতিপ্ৰসাদ আগৰৱালাৰ এটি কবিতা আমি স্মৰণ কৰো আহক-

এই পৃথিৱীলৈ আনিব লাগিব

মহত্বৰ মহাজয়,

কৰিব লাগিব গোটেই জগত

অমৃত আনন্দময়।

মানুহ ফুলিব লাগিব বিকশি

কৰিব লাগিব বিশ্বখনকে

চৰগী সুৰভিময়।

অধ্যক্ষ মহোদয়, আজিৰ অসম এখন উচ্চাকাঙ্ক্ষাৰ, উচ্চাভিলাষাৰ অসম। আমাৰ সপোনৰ পৰিধি অতি বিশাল। সেইবাবে অতীতৰ তুলনাত আজি অধিক প্ৰয়োজনীয় কথা হৈছে যে আমাৰ বৈচিত্ৰময় সমাজখনৰ প্ৰতিটো জনগোষ্ঠীয়ে যাতে খোজত খোজ মিলাই সামগ্ৰিকভাৱে সমাজখনক আগুৱাই লৈ যায় আৰু ভাৰতবৰ্ষ আৰু বিশ্বত আমাৰ ন্যায় স্থান আমি পাবোঁ।

আজি আমি এক গুৰুত্বপূৰ্ণ যাত্ৰাৰ গৌৰৱময় ক্ষণত উপনীত হৈছো। যোৱা তিনিটা বছৰত আমি এনে এটা শক্তিশালী ভেটি নিৰ্মাণ কৰিবলৈ সক্ষম হ'লো য'ৰ পৰা এতিয়া আমি অধিক উত্তৰণৰ দিশে আগবঢ়াৰ সময়। এয়া দ্বিধাগ্ৰস্ততাৰ সময় নহয়- কিস্মা নহয় এয়া সময় পশ্চাদমুখী

উভতা যাত্ৰাৰ। ২০১৯-২০ বিত্তীয় বৰ্ষৰ এই বাজেট উত্তৰণৰ বাজেট, গতানুগতিকতাৰ পৰা উৰ্ধলৈ উঠাৰ আৰু আমাৰ জীৱনৰ প্ৰতিটো ক্ষেত্ৰে বিকাশ আৰু প্ৰগতিৰ নতুন প্ৰভাৱৰ আহ্বান কৰা এয়া এক আশাৰ বাজেট।

২০১৬ চনৰ মে' মাহত অসমৰ জনতাই আমাক এক সৰ্বাত্মক আৰু আত্ম-বিশ্বাসী ৰায় দিছিল আৰু পৰিৱৰ্তনৰ সাপেক্ষে কৰ্তৃত্ব প্ৰদান কৰিছিল। মোৰ প্ৰথমখন বাজেট পণ্ডিত দীনদয়াল উপাধ্যায়ৰ একাত্ম মানৱতাবাদৰ দৰ্শনৰ আধাৰত প্ৰস্তুত কৰা হৈছিল। এই দৰ্শনৰ চাৰিটা স্তম্ভ হৈছে- ১) ব্যক্তি জীৱনৰ সততা, ২) ৰাজনৈতিক অন্তৰ্ভুক্তিকৰণ, ৩) প্ৰশাসনিক ন্যায্যতা আৰু ৪) জন অংশীদাৰিত্ব। অৰ্থনৈতিক আৰু সামাজিক বিকাশৰ লক্ষ্যৰ বাটত আমি ধাৰমান হওঁতে কোনো নাগৰিকো যাতে উপেক্ষিত নহয় আমি তাৰো ব্যৱস্থা গ্ৰহণ কৰিছো প্ৰধানমন্ত্ৰী শ্ৰী নৰেন্দ্ৰ মোদী দেৱৰ তুৰ্যনিদা- **সবকা সাথ সবকা বিকাশ** এই ধৰ্মৰ অনুপ্ৰেৰণাত। আমাৰ ৰাজ্যৰ নাগৰিক সকলৰ জীৱনৰ ৰূপান্তৰণৰ যাত্ৰাত আমাৰ চৰকাৰে অজস্ৰ পদক্ষেপ গ্ৰহণ কৰিছে মাননীয় মুখ্যমন্ত্ৰী শ্ৰী সৰ্বানন্দ সোণোৱাল দেৱৰ নেতৃত্বত। ২০১৬-১৭ বৰ্ষৰ বাজেট সেইবাবে আছিল আমাৰ সামাজিক আৰু আৰ্থিক ভেটি নিৰ্মাণৰ বাজেট। আমাৰ চৰকাৰৰ বাবে অসমৰ জনতাই হৈছে প্ৰকৃত জনাৰ্দন- যাৰ সেৱাৰ বাবে আমি আজি এই স্থানত উপনীত হৈছো আৰু যাৰ সেৱাত আমি ব্ৰতী হৈ ৰ'ম শেষ নিশ্বাস এৰা লৈকে।

পিছৰ বছৰ ২০১৭ চনৰ ৭ ফেব্ৰুৱাৰীত আমাৰ চৰকাৰৰ দ্বিতীয়খন বাজেট উপস্থাপন কৰিবলৈ মই পুনৰ এই সদনত উপৰিষ্ট হৈছিলো। আমি সকলো দিশত সু-শাসনৰ দৰ্শন সঞ্চাৰ কৰিছিলো। আমাক আমাৰ যাত্ৰা পথৰ মন্ত্ৰ দিছিল মাননীয় মুখ্যমন্ত্ৰীয়ে- **বিদেশীমুক্ত, দুৰ্নীতিমুক্ত আৰু সন্ত্ৰাসমুক্ত** অসম। সেইখন বাজেটত মই আমাৰ ১৮ খন ধৰজাবাহী আঁচনি- অষ্টাদশ মুকুতাৰ উন্নয়নী মালাৰ ধাৰণাটো উত্থাপন কৰিছিলো। ধৰজাবাহী আঁচনিবোৰ সাধাৰণতে ভাৰত চৰকাৰেহে ৰূপায়ণ কৰে। তৎস্বত্বেও আমি এক মহৎ স্বপ্ন দেখাৰ প্ৰয়াস কৰিছিলো আৰু সম্পূৰ্ণ ৰূপে ৰাজ্য চৰকাৰৰ পূঁজিৰে ৰূপায়িত হ'বলগীয়া এলানি ধৰজাবাহী আঁচনিৰ কাম আৰম্ভ কৰিছিলো।

যোৱা বছৰ উত্থাপন কৰা মোৰ তৃতীয়খন বাজেটত আছিল তিনিটা বৃহৎ খোজ- একত্ৰীকৰণ- বিগত দুবছৰৰ নীতি আৰু কাৰ্যক্ৰমৰ একত্ৰীকৰণ, সম্প্ৰসাৰণ- আমাৰ দৰ্শন আৰু উচ্চাভিলাষাৰ শ্ৰীবৃদ্ধি আৰু উত্তৰণ- আমাৰ চৰকাৰৰ কৰ্ম-সংস্কৃতিৰ উৎকৰ্ষ সাধনৰ জৰিয়তে আমাৰ আকাংক্ষা সমূহৰ সঞ্জীৱিতকৰণ।

আমাৰ চৰকাৰে আমাক এখন সুপুঞ্জিত, সন্ত্ৰাৰনা আৰু সমৃদ্ধিৰ ৰাজ্য হিচাপে অংকন কৰিছে আৰু আপোনালোক আটাইকে আমি আমাৰ সেই দৰ্শনৰ অংশীদাৰ ৰূপে গণ্য কৰি আহিছো। এক কাৰ্য ৰূপায়ন প্ৰতিবেদনৰ সৈতে আমি আমাৰ একত্ৰিকৰণৰ কাৰ্যক্ৰম আগবঢ়াইছিলো, য'ত আমি দেখিবলৈ পাইছিলো কেনেদৰে বাজেটসমূহৰ প্ৰস্তাৱ সমূহ ৰূপায়িত কৰা হৈছিল। আমাৰ উদ্দেশ্য আছিল আমাৰ প্ৰশাসনিক ব্যৱস্থাতোলে স্বচ্ছতা আৰু জবাবদিহিতা অনা। আমাৰ প্ৰশাসনিক ব্যৱস্থাৰ সম্প্ৰসাৰণ কাৰ্যসূচীৰ কেন্দ্ৰীয় দৰ্শনটো হৈছে সম্পদ আহৰণ অথবা সম্পদৰ ব্যৱস্থাপন। চৰকাৰী ব্যয় ব্যৱস্থাটোৰ সংশোধন জৰিয়তে এক সক্ৰিয় আৰু জবাবদিহি প্ৰশাসনৰ ধাৰণা এটা আমি গ্ৰহণ কৰিছিলো। আৰু উচ্চাকাংক্ষা আৰু উচ্চাভিলাষাৰ পথৰ অবিৰত যাত্ৰাৰ বাবে আমি এই সদনত উত্থাপন কৰিছিলো উত্তৰণ- অষ্টাদশ মুকুতাৰ উন্নয়নী মালা। ক্ষণেক পিছতে মই এই উন্নয়নী মালাধাৰীৰ সাফল্যৰ ওপৰত আলোকপাত কৰিম আৰু লগতে অবগত কৰিম আমি কেনেকৈ সময়ৰ লগে-লগে সেই মালাধাৰিক অধিক প্ৰদীপ্ত কৰি তুলিব পাৰো। ৰাজ্যৰ বিত্তীয় ব্যৱস্থা আৰু বিকাশৰ বিষয়ত

এক দৃঢ় খোপনি লোৱাৰ পিছত আমি এই সংহতকৰণ প্ৰক্ৰিয়াৰ আৰম্ভ কৰিছিলো।

এই সকলোৰে মাজত উজ্বলতম ৰূপত প্ৰতিধ্বনিত হৈ আছে আমাৰ চৰকাৰৰ সেই বজ্জকঠোৰ ধ্বনি- জাতি, মাটি আৰু ভেটি ৰক্ষাৰ অক্ষয় সম্পৰ্ক। এই তিনিটা শব্দ আমাৰ চৰকাৰৰ বাবে কেৱল নিৰ্জীৱ শব্দ মাত্ৰ নহয়- এই সম্পৰ্কে উৎপন্ন হোৱা সকলো ধৰণৰ ভ্ৰম আমি তৎক্ষণাত পৰিহাৰ কৰো আহক। এখন সমৃদ্ধ, একত্ৰিত আৰু শক্তিশালী প্ৰদেশ হিচাপে অসম ৰাজ্যৰ ধাৰণাটোত আমাৰ চৰকাৰ অটল হৈ আছে আৰু থাকিব। অৱশ্যে আমাৰ জাতি-মাটি-ভেটিৰ ধাৰণাটোত কোনো অসমীয়া জাত্যাভিমানৰ আহ্বান নাই। এয়া হৈছে ভাৰতৰ ৰাষ্ট্ৰীয়তাবাদৰ মহৎ ধাৰণাটোৰ উদ্‌যাপন, ভাৰত মাতৃৰ প্ৰতি আমাৰ সমৰ্পণ আৰু বৈশিষ্ট্যপূৰ্ণ অসমীয়া সংস্কৃতি আৰু পৰম্পৰা সংৰক্ষণ। অসমক দেশৰ সমৃদ্ধিশালী ৫ খন ৰাজ্যৰ এখন ৰূপে গঢ়ি তোলাৰ বাবে একত্ৰিত হ'বলৈ ৰাইজলৈ এয়া এক আহ্বান।

অধ্যক্ষ মহোদয়, এইখিনিতে বিকাশিত ৰাজ্য সমূহৰ মাজলৈ অসমৰ উত্তৰণৰ যাত্ৰা কিদৰে অপ্ৰতিৰোধ্য সেই সম্পৰ্কে আৰু অনাগত কেইটামান বছৰত আমি গ্ৰহণ কৰিবলগীয়া বিকাশৰ কাৰ্যসূচী সম্পৰ্কে এই বাজেটত কিছু ব্যাখ্যা আগবঢ়াব বিচাৰিছো।

অধ্যক্ষ মহোদয়, ৰাজ্যৰ যিকোনো ধৰণৰ ৰূপান্তৰৰ বাবে সবাতোকৈ প্ৰয়োজনীয় দুটা উপকৰণ হৈছে ৰাজনৈতিক ইচ্ছাশক্তি আৰু বিত্তীয় সম্পদ। ৰাজনৈতিক ইচ্ছাশক্তিৰ পৰিপ্ৰেক্ষিতত আমাৰ অংগীকাৰবদ্ধতাৰ কথা ঘোষণা কৰিবলৈ ইতিহাস আছে- কেনেকৈ সমগ্ৰ চৰকাৰখনে ত্বৰাশ্বিত বিকাশৰ বাবে আমাৰ মৰমৰ ৰাজ্যখনক ৰাজ্যসমূহৰ শিখৰত স্থান দিবলৈ উঠি পৰি লাগিছে। আনটো গুৰুত্বপূৰ্ণ উপকৰণ, বিত্তীয় সম্পদৰ পৰিপ্ৰেক্ষিতত আমি অধিক আঙুৱাই যোৱাৰ প্ৰয়োজনীয়তা আছে।

অধ্যক্ষ মহোদয়, ২০১৬ চনত আমি উত্তৰাধিকাৰসূত্ৰে লাভ কৰা বিত্তীয় অৱস্থাৰ কথা এই পবিত্ৰ সদনত পুনৰ এবাৰ সোঁৱৰণ কৰিব খুজিছো। মহোদয়, আজিৰ পৰা তিনি বছৰৰ কিছু কম দিনৰ পূৰ্বে আমাৰ চৰকাৰে উত্তৰাধিকাৰসূত্ৰে লাভ কৰা অসমৰ বিত্তীয় অৱস্থাৰ কথা এখন শ্বেতপত্ৰৰ জৰিয়তে আমি আপোনালোকৰ দৃষ্টিগোচৰ কৰিছিলো, য'ত এই কথা প্ৰমানিত হৈছিল যে পৰৱৰ্তী চৰকাৰৰ তৰফৰ পৰা বৰ্দ্ধিত ৰূপত বাজেট আবণ্টন দেখুওৱা হৈছিল যদিও বিত্তীয় যোগানৰ বিষয়টো সম্পূৰ্ণৰূপে উপেক্ষা কৰা হৈছিল। চৰকাৰৰ কাম কাজ এনেকৈ চলিছিল চৰকাৰক প্ৰতিশ্ৰুতি বদ্ধ দায় বৃদ্ধি পাইছিল। অথচ পৰ্যাপ্ত আভ্যন্তৰিণ আয় বৃদ্ধিৰ বাবে চৰকাৰ অসমৰ্থ হৈছিল। ২০১৫-১৬ বৰ্ষত আমাৰ আভ্যন্তৰিণ ৰাজহ আহৰণৰ অৱস্থা ইমানেই শোচনীয় আছিল যে ৰাজ্যৰ কৰ ৰাজহ বৃদ্ধিৰ হাৰ আছিল মাত্ৰ ২ শতাংশ। নিজকে বৰ্তাই ৰখাৰ বাবে অসম দ্ৰুতগতিৰে কেৱল ঋণ আৰু কেন্দ্ৰীয় চৰকাৰৰ ধনৰ ওপৰত সম্পূৰ্ণৰূপে নিৰ্ভৰশীল ৰাজ্যত পৰিণত হোৱাৰ পথত আগবাঢ়িছিল।

কিন্তু আমি তৎক্ষণাত নিজকে খাপ খুৱাই ললো। আমাৰ সন্মুখত বিত্তীয় ঘাঁটি মৰাৰ বাবে অত্যন্ত সীমিত সুযোগ থকা সত্ত্বেও অসমৰ অৰ্থনৈতিক আৰু বিত্তীয় পুনৰ্ৰূপায়নত আমি সফল হলো। বিকাশৰ ন-ধ্বজাবাহীৰ ৰূপত অসমে নিজকে ৰূপান্তৰ কৰি আনিছে আৰু ভাৰতীয় অৰ্থনীতিৰ যি নতুন জোৱাৰ, অসমে তাৰ সুযোগ পূৰ্ণদ্যমে ল'ব পাৰিব বুলি আশা কৰা হৈছে। সম্পদ বৃদ্ধিৰ অৰ্থে সৰ্বস্বত্বকৰণেৰে আমি চলোৱা প্ৰচেষ্টাই যোগাত্মক ফল দিছে। ২০১৬ চনৰ পৰা আৰম্ভ কৰা ৰাজহ আহৰণৰ প্ৰচেষ্টা অত্যন্ত সন্তোষজনক আৰু বিকাশৰ হাৰ পূৰ্বৰ তুলনাত অধিক। এই চৰকাৰৰ প্ৰথম বছৰতেই ২০১৬-১৭ বৰ্ষত অভিলেখ হাৰৰ ১৫.৫ শতাংশ ৰাজহ বৃদ্ধি হৈছিল

য'ত কৰ ৰাজহ বৃদ্ধিৰ হাৰ আছিল প্ৰায় ২০ শতাংশ। দ্বিতীয় বছৰ ২০১৭-১৮ বিত্তীয় বৰ্ষৰ জুলাই মাহৰ পৰা সামগ্ৰী আৰু সেৱা কৰ প্ৰৱৰ্তিত হৈছিল যাৰ ফলত ৰাজহৰ ক্ষেত্ৰত বছৰি ১৪ শতাংশ বৃদ্ধিৰ নিশ্চয়তা আমি লাভ কৰিছিলো। অনাকৰ ৰাজহ আৰু অন্যান্য শিতানৰ ৰাজহ যেনে - আৱকাৰী, পৰিবহণ, বনজ সম্পদ আদিৰ পৰা অহা ৰাজহেও ক্ৰমাৎ উন্নতিৰ দিশে গতি কৰিছে আৰু সেই ধাৰা বৰ্তি থাকিব বুলি আশা কৰা হৈছে।

আনহাতে, ব্যয়ৰ ক্ষেত্ৰত আমাৰ চৰকাৰৰ কাৰ্যকালত প্ৰতি বছৰে একোটা নতুন নতুন নিদৰ্শন স্থাপিত হ'বলৈ ধৰিছে। ২০১৬-১৭ বিত্তীয় বৰ্ষত ব্যয়ৰ হাৰে প্ৰথমবাৰৰ বাবে ৫০ হাজাৰ কোটি টকাৰ মাত্ৰা অতিক্ৰম কৰে। ২০১৭-১৮ বৰ্ষত এই ব্যয়ৰ মাত্ৰা ৬০ হাজাৰ কোটি টকাৰ অধিক হৈ ৭০ হাজাৰ কোটি টকাৰ মাত্ৰাৰ কিছু তলত ৰয়গৈ। ২০১৫-১৬ বৰ্ষৰ তুলনাত আমাৰ চৰকাৰৰ বিগত দুটা বছৰত ৰাজ্যৰ ব্যয় বৃদ্ধিৰ হাৰ ৬০ শতাংশৰো অধিক হৈছে। ব্যয়ৰ এই ধাৰা অক্ষুন্ন ৰাখি ইতিহাসত প্ৰথমবাৰৰ বাবে আমি ৭০ হাজাৰ কোটি টকা বাৰ্ষিক ব্যয়ৰ মাত্ৰা পাৰ কৰিব পাৰিম।

২০১৫-১৬ আৰু ২০১৭-১৮ বৰ্ষৰ মাজত বাজেট বৃদ্ধিৰ হাৰ ৩০ শতাংশ হোৱাৰ বিপৰীতে ব্যয় বৃদ্ধিৰ হাৰ ৬০ শতাংশৰো অধিক হৈছে। এই কথাই ইয়াকে সুচাইছে যে, আমাৰ চৰকাৰে কৃত্ৰিমভাৱে এখন সফীট বাজেট প্ৰস্তুত কৰাৰ পৰিবৰ্তে কাৰ্যক্ষেত্ৰত ধন বিনিয়োগৰ ওপৰতহে গুৰুত্ব দিছে।

অধ্যক্ষ মহোদয়, মোৰ বক্তৃতাৰ আৰম্ভণি কৰিছিলো উত্তৰণৰ কথাৰে। শক্তিশালী বিত্তীয় স্থিতি সম্পৰ্কে মই এইমাত্ৰ আগবঢ়োৱা ব্যাখ্যাৰ পৰাই আমাৰ উত্তৰণৰ প্ৰমেয়টো সিদ্ধ হোৱা বুলি ক'ব পাৰি। আমাৰ দেশৰ সামগ্ৰীক অৰ্থনৈতিক দৃশ্যপটৰ পৰা পোৱা আভাষ অনুসৰিও এই কথাৰ সত্যতা প্ৰতিপন্ন হয়। মই চমুকৈ এই বিষয়টোও চুই যাব খোজো। গোলকীয় অৰ্থনীতি আৰু দেশীয় অৰ্থনীতি সম্পৰ্কে যতকিঞ্চিৎ আভাস এই ছেগতে দি থব খুজিছো।

গোলকীয় অৰ্থনীতিৰ পূৰ্বাভাস : বিশ্ববেঞ্চ আৰু আন্তঃৰাষ্ট্ৰীয় মুদ্ৰাকোষে অলপতে প্ৰকাশ কৰা প্ৰতিবেদনত গোলকীয় অৰ্থনীতিৰ নিকট ভৱিষ্যতৰ এখন হতাশাজনক চিত্ৰ আমাৰ সন্মুখত তুলি ধৰিছে। গোলকীয় অৰ্থনীতিৰ সম্ভাৱনা বিশ্লেষণ কৰি বিশ্ববেঞ্চ "Darkening Skies" উপ শিৰোনামাৰে প্ৰকাশ কৰা এখন প্ৰতিবেদনত আগন্তুক সময়ছোৱক 'কঠিন প্ৰহৰ' বুলি অভিহিত কৰিছে। গোলকীয় অৰ্থনীতিৰ পূৰ্বাভাষ সম্পৰ্কীয় এক অনুৰূপ প্ৰতিবেদনত আন্তঃৰাষ্ট্ৰীয় মুদ্ৰাকোষেও একেধৰণৰ মতামত পোষণ কৰিছে, য'ত শিৰোনামা দিয়া হৈছে- "Challenged to Steady Growth". বিশ্বৰ অৰ্থনৈতিক বিকাশৰ হাৰ ২০১৮ চনত ৩ শতাংশৰ পৰা ২০১৯ চনত ২.৯ শতাংশলৈ নিম্নগামী হোৱাৰ আশংকা কৰা হৈছে আৰু ২০২০-২১ চনলৈ এই হাৰ ২.৮ লৈ নিম্নগামী হ'বগৈ বুলি ঠাৱৰ কৰা হৈছে। উন্নত অৰ্থনীতিৰ দেশ সমূহৰ ক্ষেত্ৰত বৃদ্ধিৰ হাৰ নিম্নগামী হৈ ২০১৮ চনত ২.৪ শতাংশ, ২০১৯ চনত ২.১ শতাংশ আৰু ২০১০ চনত ১.৭ শতাংশ হোৱাৰ অনুমান কৰা হৈছে।

ভাৰতীয় অৰ্থনীতিৰ পূৰ্বাভাষ : এই হতাশাজনক চিত্ৰৰ বিপৰীতে এক বিৰল ব্যতিক্ৰম হৈ ভাৰতীয় অৰ্থনীতিয়ে আশাৰ কিৰণ সঞ্চাৰ কৰিছে। বিশ্ববেঞ্চৰ প্ৰতিবেদন অনুসৰি ভাৰতীয় অৰ্থনীতিৰ বিকাশে দেশত সংঘটিত হোৱা কেতবোৰ মূলগত সংস্কাৰ যেনে সামগ্ৰী আৰু সেৱাকৰ প্ৰৱৰ্তন, বেঞ্চ পুনৰ মূলধনীকৰণ আদিৰ ফলত হেৰুৱা চাহিদা বৃদ্ধি হোৱাৰ কথাই সুচাইছে। উল্লেখিত প্ৰতিবেদন অনুসৰি ২০১৭-১৮ বৰ্ষ ভাৰতৰ বিকাশৰ হাৰ ৭.৩ শতাংশ হোৱাৰ আশা

কৰাৰ লগতে অনাগত তিনি বছৰত ভাৰতীয় অৰ্থনীতিৰ বিকাশৰ হাৰ ৭.৫ শতাংশ হ'বগৈ বুলি অনুমান কৰা হৈছে। এই অনুসৰি নিৰ্বিবাদে ভাৰতেই হৈছে বিশ্বৰ দ্ৰুততম বিকাশৰ অৰ্থনীতি।

২০১৯ বৰ্ষৰ অন্তৰ্ভুক্তিকালীন বাজেটত আমি দেখিবলৈ পোৱামতে কেন্দ্ৰত বহুত্ৰে নতুন ৰোমাঞ্চকৰ পৰিবৰ্তন সংযোজন ঘটিছে আৰু এই পৰিবৰ্তনবোৰে অসমৰ বিকাশৰ এখন নতুন ক্ষেত্ৰ তৈয়াৰ কৰিছে। আমি অতি আনন্দিত যে কেন্দ্ৰীয় চৰকাৰে উত্তৰ পূৰ্বাঞ্চলৰ বাজেট আৰবণ্টন ২১ শতাংশ বৃদ্ধি কৰি ৫৮,১৬৬ কোটি টকা ধাৰ্য কৰিছে। বাৰ্ষিক ৫ লাখ টকা আয়লৈকে আয়কৰ ৰেহাই দিয়াৰ ফলত ৰাজ্যৰ বুজন সংখ্যক মধ্যবিত্তীয় পৰিয়ালৰ সাচতীয়া ধন বৃদ্ধি পাব আৰু কৃষকৰ বাবে নিৰ্দ্ধাৰিত ৬ হাজাৰ কোটি টকাৰ সাহায্যই ৰাজ্যৰ কৃষিজীৱি লোকসকলৰ মনোবল দুগুণে বৃদ্ধি কৰিব। তদুপৰি প্ৰাকৃতিক দুৰ্যোগৰ বলি হোৱা কৃষক সকলৰ বাবে দুইৰ পৰা পাঁচ শতাংশ সুদ ৰেহাইৰ ঘোষণা অসমৰ বান পীড়িত কৃষকৰ বাবে এক আৰ্শীবাদ। ঔদ্যোগিক আৰু নিৰ্মাণ খণ্ডত ঘোষণা কৰা সুবিধা সমূহে ঔদ্যোগিক আৰু শ্ৰমিক দুয়োটা শ্ৰেণীকে উপকৃত কৰিব। প্ৰথমতে অ সংগঠিত খণ্ডৰ শ্ৰমিক সকলৰ বাবে ঘোষিত মাহিলী ৩০০০ টকাৰ পেঞ্চন নিশ্চিতি আৰু ২য়তে GSTN ত পঞ্জীয়ন কৃত সূক্ষ্ম, ক্ষুদ্ৰ আৰু মজলীয়া (MSME) খণ্ডৰ বাবে ঘোষিত দুই শতাংশ সুদ ৰেহাই। এনেবোৰ ঘোষণাই উত্তৰপূৰ্বাঞ্চল আৰু বিশেষকৈ অসমত পঞ্জীভূত হৈ থকা ৬১.৪৮ শতাংশ এনে উদ্যোগক বাৰুকৈয়ে সহায় কৰিব। সূক্ষ্ম, ক্ষুদ্ৰ আৰু মজলীয়া (MSME) খণ্ডটো অসমৰ অৰ্থনীতিৰ এক প্ৰধান বিকশিত খণ্ড। সেই বাবে অসমৰ উত্তৰণৰ যাত্ৰাত এই অন্তৰ্ভুক্তিকালীন বাজেটখন অতি সহায়ক বিবেচিত হৈছে।

২৩) অধ্যক্ষ মহোদয়, আমাৰ ৰাজ্যৰ অৰ্থনৈতিক পূৰ্বভাষৰ বিষয়ে আলোচনা কৰাৰ পূৰ্বে অসমৰ সাংস্কৃতিক জীৱনৰ অনিৰ্বাপিত প্ৰদীপ ড° ভূপেন হাজৰিকা দেরলৈ এই বছৰ মৰনোত্তৰ ভাৱে ভাৰত ৰত্ন প্ৰদান কৰাৰ বাবে ভাৰতৰ মাননীয় প্ৰধান মন্ত্ৰীৰ প্ৰতি অন্তৰৰ গভীৰতম কোণৰ পৰা কৃতজ্ঞতা জনাইছো। মই ভাবো এয়া বৃহত্তৰ অসমীয়া সংস্কৃতিৰ প্ৰতি এক মহৎ সন্মান সূচক খিতাপ।

২৪) অধ্যক্ষ মহোদয় এই বাজেটত খন্তেক পিছতে আলোকপাত কৰিবলগীয়া ধৰণে মই উল্লেখ কৰি যাওঁ যে অসমীয়া সংস্কৃতিৰ বিকাশ আৰু সংৰক্ষণৰ বাবে আমাৰ চৰকাৰে কেইবাটাও পদক্ষেপ ল'ব আৰু সাংস্কৃতিক আৰু ত্ৰীড়া পৰিমাণুলৰ বহু কেইজন শিল্পী, কলা-কুশলী তথা খেলুৱৈলৈ সন্মান আৰু স্বীকৃতি জনাব।

২৫) মহোদয় এতিয়া অসমৰ অৰ্থনৈতিক ক্ষেত্ৰখনৰ এক পূৰ্বভাষ দাঙি ধৰিবলৈ মই আপোনাৰ পৰা অনুমতি বিচাৰিছো।

ৰাজ্যৰ অৰ্থনৈতিক পূৰ্বভাষ

২৬) মই ইতিমধ্যে উল্লেখ কৰা অনুসৰি ৰাজহ আহৰণ এই চৰকাৰৰ এক প্ৰধান সাফল্য। এতিয়া ৰাজ্যৰ বিত্তীয় অৱস্থাৰ বিষয়ে সদনক কিছু কথা অৱগত কৰিব বিচাৰিছো। অসম চৰকাৰে অসম বিত্তীয় দায়বদ্ধতা আৰু বাজেট ব্যৱস্থাপনা আইন ২০০৫ (AFRBM) নামেৰে এখন আইন প্ৰণয়ন কৰিছিল। যদি অসমৰ পৰিশোধ কৰিবলগীয়া ঋণৰ বিষয়ে আমি মন কৰো, মই অত্যন্ত গৌৰৱেৰে আপোনালোকক অৱগত কৰিব খোজো যে এই ক্ষেত্ৰত অসমৰ স্থিতি সন্তোষজনক। ৰাজ্যৰ মুঠ ঘৰুৱা উৎপাদনৰ ১৮ শতাংশ ঋণ আৰু ৰাজহ আয়ৰ ৬ শতাংশতকৈও কম সুদেৰে আমাৰ ৰাজ্যৰ ঋণৰ বোজা যিকোনো বিবেচনাৰে নিম্ন আৰু বহনক্ষম।

২৭) আমাৰ ঋণ সীমিত হৈ থকাৰ বাবে উন্নয়ন মূলক কাম-কাজৰ ক্ষেত্ৰত আমি স্বচ্ছন্দে আগবাঢ়িব পাৰিছো। আমাৰ ঋণ এতিয়াও সন্তোষিত অৱস্থাত আছে আৰু আমি আশা কৰিছো ২০১৮-১৯

বৰ্ষৰ ব্যয়ৰ মাত্ৰা ৭০ হাজাৰ কোটি টকাৰ অধিক হ'বগৈ।

২৮) অধ্যক্ষ মহোদয় এখন বিকশিত ভাৰত, উত্তৰ-পূৰ্বাঞ্চলৰ উন্নয়নৰ বাবে আন্তৰিক মনোযোগ, ৰাজ্যৰ অৰ্থনৈতিক উন্নয়ন আৰু চৰকাৰৰ বৰ্দ্ধিত কৰ্মদক্ষতাৰ পৰিপ্ৰেক্ষিতত আমি ভাবো যে ৰাজ্যৰ উত্তৰণৰ দিশত মনোযোগ দিয়াৰ আৰু অসমক কৃতী ৰাজ্যত পৰিনত কৰাৰ এয়াই উৎকৃষ্ট সময়। ৰাজ্যৰ বাবে বৃহৎ, বহুমুখী আৰু বহনক্ষম প্ৰকল্প স্থাপন কৰা আৰু মহৎ স্বপ্ন দেখাৰ এয়াই উৎকৃষ্ট সময়। মই অনুভৱ কৰিছো যে অসমৰ বাবে, আমাৰ জাতিৰ বাবে আৰু উত্তৰণৰ বাবে এয়াই উৎকৃষ্ট সময়- আমাৰ সময় সমাগত।

২৯) আমাৰ ৰাজ্যক এক অৰ্থনৈতিক শক্তিশুভত পৰিনত কৰাৰ বাবে আমাৰ চৰকাৰ দৃঢ় প্ৰতিজ্ঞ। বহু বছৰৰ পূৰ্বে সাহিত্যৰথীয়ে কৈ গৈছিল-

আমি অসমীয়া নহওঁ দুখীয়া
কিহৰ দুখীয়া হ'ম
সকলো আছিল সকলো আছে
নুগুনো নলওঁ গম।

৩০) অধ্যক্ষ মহোদয়, বৰ্তমানৰ বিশ্বত সততে উচ্ছাৰিত এটি শব্দ সমষ্টি হৈছে- জনতাত্ত্বিক মুনাফা (Demographic Dividend) আমাৰ ৰাজ্যৰ মুঠ জনসংখ্যাৰ ৫০ শতাংশই হৈছে ২৫ বছৰৰ অনুৰ্ধ। ইয়াৰ সৈতে যুক্ত হৈছে আমাৰ ৭৩ শতাংশ শিক্ষিত হাৰ। এই দুই উপাদান হৈছে আমাৰ সৰ্বোত্তম জনতাত্ত্বিক মুনাফা যাৰ আধাৰত আমি অসমৰ নৱজাগৰণৰ স্বপ্ন পূৰণ কৰিব লাগিব।

৩১) এই চৰকাৰৰ নীতি আৰু কৰ্মসূচী সমূহে ইতিমধ্যে ফল দিবলৈ আৰম্ভ কৰিছে। আৰু মোৰ দৃঢ় বিশ্বাস যে আমি এই বাজেটৰ জৰিয়তে আমাৰ বিকাশ আৰু উন্নয়নক মাথো গাঢ়তৰ কৰি তুলিম।

৩২) এইখিনিতে মই সদনৰ ক্ষণেক সময় লৈ গীতাৰ পৰা উদ্ধৃত এটি অমৰ শ্লোক পাঠ কৰি দিব খুজিছো যাৰ অন্তৰ্নিহিত ভাৱধাৰাই ৰাষ্ট্ৰীয় জীৱন দৰ্শনক শতিকাজুৰি অনুপ্ৰাণিত কৰি আহিছে --

কৰ্মন্যেৰাধিকাৰন্তে মা ফলেষু কদাচন।

মা কৰ্মফল হেতুৰ্ভূমা তে সংগোহঙ্কৰ্মণি।।

৩৩) এই শ্লোকটোতেই লুকাই আছে আমাৰ চৰকাৰৰ দৰ্শনৰ সমস্ত নিৰ্যাস-- য'ত আমি আমাৰ কৰ্মৰ ন্যায্যতাৰ ওপৰত বিশ্বাস কৰো, আমাৰ সমাজ আৰু ৰাজ্যৰ সামগ্ৰিক কল্যাণৰ বাবে কাম কৰাৰ ওপৰত বিশ্বাস কৰো আৰু কদাপিও নিষ্ক্ৰিয়তাৰ ওপৰত নিৰ্ভৰ নকৰো।

৪৩) মই এতিয়া এই পবিত্ৰ সদনৰ অনুমতি লৈ ১৮ খন ধ্বজ্জাবাহী আঁচনিৰ লক্ষ্য আৰু উদ্দেশ্যৰ বিষয়ে বিশদ খতিয়ান দাঙি ধৰিব বিচাৰিছো। এই ১৮ খন আঁচনিতেই হৈছে অষ্টাদশ উন্নয়নৰ মুকুতাৰ মালাধাৰিৰ পৰবৰ্তী বৰ্দ্ধিত সংস্কৰণ। আমি এই ১৮ খন আঁচনি আৰম্ভ কৰিছিলো ভাগৱত গীতাৰ ১৮ টা অধ্যায়ৰ অনুপ্ৰেৰণাত। এই আঁচনি মালাৰ ৰচনাসৈলী গতিশীল। প্ৰতি বিত্তীয় বৰ্ষৰ অন্তত একোখন আঁচনি ৰূপায়ণৰ খতিয়ান লোৱা হয় আৰু তাৰ মূল্যায়ন কৰি কোনোখন আঁচনি বাহাল ৰখা হ'ব অৰ্থবা কোনখন সংশোধিত ৰূপত ৰূপায়ণ কৰা হ'ব তাৰ সিদ্ধান্ত কৰা হয়। চলিত বৰ্ষৰ বাবে যথেষ্ট আলোচনা আৰু চিন্তা চৰ্চাৰ অন্তত ১৮ খন আঁচনিৰ সংহতি এটা তৈয়াৰ কৰি উলিওৱা হৈছে। ইয়াৰে ৫ খন আঁচনি বিগত বৰ্ষৰ পৰা লোৱা হৈছে আৰু ৮ খন আঁচনি নতুনকৈ ৰচনা কৰা হৈছে। বাকী থকা ৫ খন আঁচনি চলিত আঁচনিৰে বৰ্দ্ধিত ৰূপ। এই আঁচনি কেইখন মূলতঃ মূলধন ব্যয় তথা সামাজিক সুৰক্ষা সম্পৰ্কীয় আৰু আঁচনি কেইখনে আমাৰ চৰকাৰৰ ৰাজনৈতিক আৰু অৰ্থনৈতিক অঙ্গীকাৰৰ কথা পৰিষ্কাৰকৈ ফুটাই তুলিছে। এতিয়া মই এই মালাধাৰিৰ প্ৰতিটো

মুকুতা এটা এটা কৈ এই সদনত উত্থাপন কৰিব খোজো, যি কেইটা মুকুতাৰে ২০১৯-২০ বৰ্ষৰ অষ্টাদশ মুকুটাৰ উন্নয়নী মালাধাৰ গঠিত হৈছে।

অষ্টাদশ মুকুটাৰ উন্নয়নী মালা

I. সুলভপুষ্টি আৰু খাদ্যপ্ৰাপ্তিযোজনা- অন্ন

Affordable Nutrition Nourishment Assistance Yojona -ANNA

৩৫) মহোদয় নাগৰিকৰ বাবে উচ্চমান বিশিষ্ট স্বাস্থ্যসেৱা, শিক্ষা, আৱাস আৰু পুষ্টিৰ খাদ্য উপলব্ধ কৰোৱাটো একোখন চৰকাৰৰ প্ৰাথমিক দায়িত্ব আৰু আমাৰ চৰকাৰ নাগৰিকৰ এই প্ৰত্যাশা পূৰণৰ প্ৰতি দায়বদ্ধ।

৩৬) অধ্যক্ষ মহোদ, কেন্দ্ৰীয় চৰকাৰে বৰ্তমান ৰাষ্ট্ৰীয় খাদ্য সুৰক্ষা আইন (NFSA) ৰ অধীনত ৩ টকা প্ৰতি কিঃ লো দৰত অসমৰ ৫৭ লাখ পৰিয়াললৈ চাউল যোগান ধৰি আহিছে। ইয়াৰ দ্বাৰা অসমৰ প্ৰায় ২.৪৬ কোটি লোকক সামৰি লোৱা হৈছে। এই ৰাজসাহাজ্যযুক্ত চাউল যোগানৰ বাবে প্ৰয়োজনীয় পৰিবহণ আৰু যাত্ৰী (Transportation and Commission) ব্যয়ৰ ৭৫ শতাংশ কেন্দ্ৰীয় চৰকাৰ আৰু ২৫ শতাংশ ৰাজ্য চৰকাৰে বহন কৰে।

৩৭) খাদ্য সুৰক্ষাক অধিক সুদৃঢ় কৰিবৰ বাবে আমাৰ চৰকাৰে সুলভ পুষ্টি আৰু প্ৰাপ্তি যোজনা নামেৰে এখন নতুন আঁচনি ঘোষণাৰ সিদ্ধান্ত লৈছে। এই আঁচনিৰ অধীনত আমি অসমৰ ৫৩ লাখ পৰিয়াললৈ বৰ্তমানৰ তিনি টকাৰ সলনি এক টকা প্ৰতি কিলো দৰত চাউল যোগানৰ সিদ্ধান্ত গ্ৰহণ কৰিছো।

৩৮। মহোদয়, সমগ্ৰ ৰাজ্যজুৰি ২০১৯ চনৰ মাৰ্চ মাহৰ পৰা আমি এই আঁচনিখনৰ এটা আৰ্হি ৰূপায়ণ (Pilot Implementation) কৰিব খুজিছো, যাতে আৰ্হি ৰূপায়ণৰ সময়ত আৰ্হি পৰা সৰু-সুৰা সমস্যা সম্পৰ্কে অৱগত হৈ আমি ২০১৯-২০ বিত্তীয় বৰ্ষত আঁচনি খনৰ প্ৰকৃত ৰূপায়ণৰ বাবে সম্পূৰ্ণ সাজু হৈ উঠিব পাৰো। ২০১৯ চনৰ মাৰ্চ আৰু এপ্ৰিল মাহৰ পূৰ্জি যোগানৰ বাবে মুখ্যমন্ত্ৰী সমগ্ৰ প্ৰাম্য উন্নয়ন যোজনা কৰ্তৃপক্ষই খাদ্য আৰু অসামৰিক যোগান বিভাগৰ সৈতে সহযোগিতা কৰিব আৰু ২০১৯-২০ বিত্তীয় বৰ্ষৰ পৰা খাদ্য আৰু অসামৰিক যোগান বিভাগে স্বতন্ত্ৰভাৱে আঁচনিখন ৰূপায়ণ কৰিব।

৩৯। এই আঁচনি সমূহ অসম চৰকাৰৰ একো একোটা সৰল পদক্ষেপ আৰু ইয়াৰ সফল ৰূপায়ণৰ বাবে আমি সকলো ধৰণৰ পদক্ষেপ ল'বলৈ সাজু হৈ আছো। ২০১৯-২০ বৰ্ষৰ বাজেটত এই আঁচনিৰ বাবে ৩৭৭ কোটি টকা ধাৰ্য্য কৰা হৈছে।

II অৰুন্ধতী

স্বস্ত্যস্ত তে কুশলম অস্ত চিৰায়ুৰ অস্ত

উৎসাহ-শৌৰ্য-ধন-ধান্য সমগ্ৰম অস্ত।

সুস্বাস্থ্য আৰু দীৰ্ঘ জীৱনেৰে তোমাৰ মঙ্গল হওক। উৎসাহ, সাহস,

ধন আৰু সম্পদ এই আটাইৰে পৰিপূৰ্ণ হৈ তুমি সৌভাগ্যৱতী হোৱা।

৪০। সামাজিক অথবা আৰ্থিক প্ৰতিষ্ঠা নিৰ্বিশেষে প্ৰতিগৰাকী পিতৃ-মাতৃয়ে বিচাৰে তেওঁলোকৰ কন্যা সৌভাগ্যৱতী হওক। প্ৰতিগৰাকী পিতৃ-মাতৃয়ে তেওঁলোকৰ কন্যা সন্তানটিক উপযুক্ত বয়সত কইনাৰ ৰূপত দেখা পাবলৈ হাবিয়াস কৰে। বিবাহ পাত্ৰী হৈ যিদিনা এগৰাকী কন্যা সন্তানে আপোন ঘৰখন এৰি থৈ নিজাকৈ এখন ঘৰ কৰিবলৈ ওলাই যায়, সেইদিনা সেই পাত্ৰীৰ সৈতে কেইপদ মান সোণৰ গহনা আশীৰ্বাদৰ চিনস্বৰূপে দিয়াটো অসমীয়া সমাজৰ এটি শতিকাজোৰা পৰম্পৰা। যি

সময়ত দেশৰ অন্যান্য প্ৰান্তত যৌতুক প্ৰথাই এক বিভীষিকাৰ ৰূপ লৈছে সে সময়ত আমাৰ অসমীয়া সমাজত ই হৈছে এক স্বতঃপ্ৰণোদিত পৰম্পৰা মাত্ৰ, যাতে কন্যা গৰাকী য'তেই নাথাকক পিতৃ-মাতৃৰ আশীৰ্বাদৰ চিনস্বৰূপে কেইপদমান সামগ্ৰীয়ে তেওঁৰ জীৱনটো কিছু স্বাচ্ছন্দময় কৰি তোলে। তদুপৰি অসমীয়া প্ৰথাত যিহকে দিয়া হয় সেয়া কেৱল কন্যাগৰাকীৰ ব্যৱহাৰৰ বাবেহে স্ত্ৰীধন হিচাপে দিয়া হয়। কিন্তু পৱিত্ৰ আৰ্হেগসনা এনে এক মংগলময় পৰম্পৰাও কালৰ সোঁতত এক চহকী সংস্কৃতিলৈ ৰূপান্তৰিত হৈছে আৰু পৰম্পৰা ৰক্ষা কৰিবলৈ গৈ কন্যাদায়ী পিতৃ-মাতৃয়ে উচ্চ সুদৰ ঋণৰ গ্ৰাসত পৰিবলগীয়া হৈছে। এজনী কণমানি কন্যা সন্তানৰ পিতৃ হিচাপে মই আন এজন পিতৃৰ আবেগৰ সৈতে একাত্মবোধ কৰিব পাৰো।

৪১। অধ্যক্ষ মহোদয়, মই ভাবো যে সেইসকল পিতৃৰ সৈতে একলগে থিয় মেৰ পৱিত্ৰ দায়বদ্ধতা যসকলে নিজৰ প্ৰাণাধিক চেনেহৰ কন্যাগৰাকীৰ বাবে ঋণ লৈছে এপদ সোণৰ গহণা যোগাৰ কৰিবলগীয়াত পৰে আৰু এটা সময়ত ঋণৰ এটা দুষ্টচক্ৰত নিজকে সমৰ্পণ কৰে।

৪২। গতিকে এনে এক কৰ্তব্যবোধৰ দ্বাৰা উদ্ধৃত হৈ মই ঘোষণা কৰিব বিচাৰিছো যে ৰাজ্যৰ যিবোৰ সম্প্ৰদায়ৰ মাজত বিবাহ অনুষ্ঠানত সোণ প্ৰদানৰ পৰম্পৰা আছে, তেনে সম্প্ৰদায়ৰ পৰিয়াল বিবাহৰ সময়ত এক টোলাকৈ সোণ প্ৰদান কৰা হ'ব, যাৰ আজিৰ তাৰিখত বজাৰ মূল্য প্ৰায় ৩৮ হাজাৰ টকা।

৪৩। এই আঁচনিৰ সুবিধা গ্ৰহণ কৰিবলৈ বিশেষ বিবাহ (অসম) বিধি ১৯৫৪ ৰ অধীনত কন্যাগৰাকীৰ বিবাহৰ পঞ্জীয়ন কৰাৰ লাগিব আৰু তাৰ পৰৱৰ্তী পৰ্যায়ত সামাজিক বিবাহৰ সময়ত এই সুবিধা প্ৰদান কৰা হ'ব।

৪৪। আঁচনিখনক অধিক সংহত ৰূপত গঢ়িবৰ বাবে ইয়াক কেৱল অৰ্থনৈতিকভাৱে পিছপৰা লোকৰ ক্ষেত্ৰতহে সীমিত ৰাখিব খোজা হৈছে, যাৰ বাৰ্ষিক আয় ৫ লাখৰ তলত। অসমৰ জনসংখ্যা নীতিৰ সৈতে সংগতি ৰাখি এটি পৰিয়ালৰ প্ৰথম দুটি জীৱন্ত সন্তানৰ আৰু দৰা-কইনাৰ আইনসংগত বয়স যথাক্ৰমে ২১ আৰু ১৮ বছৰ বয়সত হোৱা বিবাহৰ ক্ষেত্ৰতহে আঁচনিখনৰ সুফল লাভ কৰিব পৰা যাব। ইয়াক মিশ্ৰিত কৰিবৰ বাবে জন্মৰ প্ৰমাণ পত্ৰ পৰীক্ষা কৰোৱা আদিৰ ব্যৱস্থা কৰা হ'ব।

৪৫। অৰুন্ধতী আঁচনিৰ বাবে মই ৩০০ কোটি টকা ধাৰ্য কৰিছো আৰু আপোনালোকে সুখী হ'ব যে অষ্টদশ মুকুতাৰ উন্নয়নী মালাৰ এক অন্যতম মুকুতা হিচাপে এই আঁচনি পৰিগণিত হ'ব। মাননীয় সদস্যসকল আঁচনিখনৰ নামটোক লৈ নিশ্চয় কৌতূহলী হৈ উঠিছে। এই আঁচনিখন মহামুনি-ব্ৰহ্মাৰি বশিষ্ঠৰ পত্নী অৰুন্ধতীৰ নমত প্ৰণয়ন কৰা হৈছে। মুনি পত্নী অৰুন্ধতীক সতীত্ব, দাম্পত্য সুখ আৰু পতিব্ৰতা গুণৰ বাবে জনা যায়। এগৰাকী পিতৃয়ে যেতিয়া তেওঁ কন্যাগৰাকীৰ গাত অৰুন্ধতী গুণসমূহ দেখা পায় বা অৰুন্ধতীৰ দৰে সুখী হোৱা দেখা পাই তেতিয়া সেয়াই হৈ পৰে তেওঁৰ বাবে অপৰিসীম আনন্দৰ উৎস।

III. জ্ঞান দীপিকা

৪৬। শিক্ষাই সমাজৰ সুউচ্চ আকাংক্ষাৰ ভেটি নিৰ্মাণ কৰে। অধ্যক্ষ মহোদয়, যিসময়ত আমি অসমে ভাৰতৰ ভিতৰতে অন্যতম শক্তিশালী আৰু সমৃদ্ধিশালী ৰাজ্য হোৱাৰ সপোন দেখিব বিচাৰো, সেই একে সময়তে আমাৰ ৰাজ্যখনৰ বিদ্যালয়সমূহৰ শিক্ষা ব্যৱস্থাৰ আমোল উন্নতি সাধন কৰাটো ও অন্যতম গুৰুত্বপূৰ্ণ বিষয় নহ'ব জানো?

৪৭। অধ্যক্ষ মহোদয়, আমাৰ চৰকাৰে ৰাজ্যখনৰ মাধ্যমিক আৰু উচ্চশিক্ষাৰ সাৰ্বজনীনকৰণৰ ক্ষেত্ৰত গভীৰভাৱে আত্মনিয়োগ কৰি আহিছে, যাতে আমাৰ ৰাজ্যখনৰ লাখ লাখ শিক্ষাৰ্থীৰ উজ্বল আৰু

সমৃদ্ধিশালী ভৱিষ্যত সুনিশ্চিত হয় আৰু অসমে খ্যাতিৰ জখলাত দোপত দোপে আঙুৰাই জয়মালা পৰিধান কৰিব পাৰে।

৪৮। এই দিশত আঙুৰাই যাবলৈ আমাৰ চৰকাৰখনে বছৰি ১ লাখ টকাৰ কম আয় সম্পন্ন অভিভাৱকৰ সন্তানৰ বাবে স্নাতক শ্ৰেণী পৰ্য্যন্ত বিনামূলীয়া মাচুলৰ ব্যৱস্থা কৰিছে। তদুপৰি দ্বাদশ শ্ৰেণী পৰ্য্যন্ত বিনামূলীয়া পাঠ্যপুথি আৰু অষ্টম শ্ৰেণী পৰ্য্যন্ত বিনামূলীয়া সমাৱেশ (Uniform) ৰ ব্যৱস্থা কৰিছে।

৪৯। ২০১৯-২০ বৰ্ষৰ পৰা যিসকল অভিভাৱকৰ বাৰ্ষিক আয়ৰ পৰিমাণ ২ লাখ টকা তেওঁলোকৰ সন্তানক বিনামূলীয়া নামভৰ্তিৰ সুবিধা প্ৰদান কৰা হ'ব। পূৰ্বতে বাৰ্ষিক ১ লাখ টকাৰ আয় সম্পন্ন অভিভাৱকৰ সন্তানেহে বিনামূলীয়া নামভৰ্তিৰ সুবিধা লাভ কৰিছিল। মই জনাবলৈ পাই অত্যন্ত সুখী যে, বৰ্তমানৰ দ্বাদশ শ্ৰেণীৰ পৰিৱৰ্তে স্নাতক (কলা, বিজ্ঞান, বাণিজ্য) শ্ৰেণী পৰ্য্যন্ত আমাৰ চৰকাৰে বিনামূলীয়া পাঠ্যপুথি প্ৰদানৰো সিদ্ধান্ত গ্ৰহণ কৰিছে।

৫০। অধ্যক্ষ মহোদয়, চৰকাৰী খণ্ডৰ বিদ্যালয়ৰ ছাত্ৰ-ছাত্ৰীয়ে অষ্টম শ্ৰেণী পৰ্য্যন্ত বৰ্তমান দুয়োৰ সমাৱেশ (Uniform) ৰ বাবে বছৰি ৪০০ টকা লাভ কৰিছিল আৰু অলপতে এই ৰাখি ৬০০ টকালৈ বৃদ্ধি কৰা হৈছে। অধ্যক্ষ মহোদয়, এতিয়া এই সুবিধাৰ সম্প্ৰসাৰণ ঘটাই নৱম আৰু দশম শ্ৰেণীৰ ছাত্ৰ-ছাত্ৰীকো বিনামূলীয়া সমাৱেশ প্ৰদানৰ সিদ্ধান্ত লোৱা হৈছে। ৰাজ্যিক বাজেটৰ পৰা এতিয়াৰে পৰা নৱম আৰু দশম শ্ৰেণীৰ ছাত্ৰ-ছাত্ৰীকো বিনামূলীয়া সমাৱেশ (Uniform) ৰ বাবে প্ৰতি বছৰে ৭০০ টকাকৈ প্ৰদান কৰা হ'ব। শিক্ষা বিভাগৰ বাজেটত এই ব্যৱস্থা কৰা হৈছে।

৫১। অধ্যক্ষ মহোদয়, মই কটন কলেজত পঢ়ি থকা সময়তে হোষ্টেলৰ আৱাসী হোৱাৰ সৌভাগ্য অৰ্জন কৰিছিলো। সেই সময়তে হোষ্টেল আৱাসী বহু শিক্ষাৰ্থীৰ অৰ্থনৈতিক সংগ্ৰামো মই দেখিছিলো। আনকি বহু পিতৃ মাতৃ আৰু অভিভাৱকে সন্তানৰ হোষ্টেল মাচুল পৰিশোধ কৰিবলৈ যথেষ্ট সংগ্ৰাম কৰিব লগাও প্ৰত্যক্ষ কৰিছিলো। আৰু সেইবাবে প্ৰতিজন হোষ্টেল আৱাসীৰ বাবে প্ৰতিমাহে ৭০০ টকাকৈ বছৰি মুঠ ১০ মাহৰ বাবে এই বাজেটত মাচুল ৰেহাই ঘোষণা কৰিছো। অৰ্থনৈতিক অৱস্থা নিৰ্বিশেষে চৰকাৰী আৰু প্ৰাদেশীকৃত মাচুলৰ পৰা ৰেহাই সুবিধা লাভ কৰিব। মই আশা কৰোঁ এই পদক্ষেপে হোষ্টেল আৱাসীসকলৰ লগতে হোষ্টেলত থকা সন্তানৰ পিতৃ মাতৃৰো দুগুণিত যথেষ্ট হাৰু কৰিবলৈ সক্ষম হ'ব।

৫২। আমাৰ চৰকাৰ স্ত্ৰী-শিক্ষাৰ প্ৰসাৰৰ ক্ষেত্ৰত সম্পূৰ্ণ দায়বদ্ধ। স্ত্ৰী-শিক্ষাৰ অন্যতম গুৰুত্বপূৰ্ণ উপায় হৈছে সু-যাতায়াত ব্যৱস্থা। তদুপৰি যাতায়াত ব্যৱস্থাই যাতে পাৰিপাৰ্শ্বিকতাৰ প্ৰতি ভাবুকি নানে তাৰ প্ৰতিও চৰকাৰ সজাগ। পৱিত্ৰ সদনক এই কথা জনাবলৈ পাই মই আনন্দিত যে, ২০১৯-২০ বিত্তীয় বৰ্ষত উচ্চতৰ মাধ্যমিক শিক্ষান্ত পৰীক্ষাত প্ৰথম বিভাগ অথবা তাতকৈ উৎকৃষ্ট পাৰদৰ্শিতা অৰ্জন কৰা ছাত্ৰীক উচ্চ শিক্ষা গ্ৰহণৰ বাবে চৰকাৰে বেটেৰী চালিত পৰিৱেশ অনুকূল ইলেকট্ৰনিক মটৰ চাইকেল প্ৰদানৰ সিদ্ধান্ত গ্ৰহণ কৰিছে। ইয়াৰ ফলত ছাত্ৰীসকলৰ সময় ৰাহি হোৱাৰ লগতে শিক্ষানুষ্ঠানলৈ কৰা যাতায়াত যথেষ্ট সুগম হ'ব। কন্যা সন্তানৰ সৱলীকৰণতো এই ব্যৱস্থাই ইতিবাচক প্ৰভাৱ পেলাব। পৰিবহন বিভাগৰ শিতানত ইয়াৰ বাবে ২০১৯-২০ বিত্তীয় বৰ্ষত ২৫ কোটি টকাৰ আৱণ্টন কৰা হৈছে।

৫৩। অধ্যক্ষ মহোদয়, সন্মানক উচ্চশিক্ষা প্ৰদানৰ সপোন লৈ ৰাজ্যখনৰ বহু অভিভাৱকে বিভিন্ন বেংকৰ পৰা শৈক্ষিক ঋণ ল'বলগীয়া হয়। ২০১৬-১৭ বৰ্ষৰ বাজেট বক্তৃতাত মই সেই উচ্চশিক্ষা গ্ৰহণ কৰিব খোজা ছাত্ৰ-ছাত্ৰীৰ বাবে এই আঁচনিৰ বাবে বিদ্যালয়স্বামী নামৰ এখন নতুন আঁচনি ঘোষণা কৰিছিলো। ৰাজ্য চৰকাৰৰ কৰ্মচাৰীৰ সন্তানসকলৰ উচ্চশিক্ষাৰ বাবে এই আঁচনিৰ জৰিয়তে মাত্ৰ

৪% সুতৰ হাৰত শৈক্ষিক ঋণ আগবঢ়োৱা হয়। কেবা শতাধিক শিক্ষার্থীয়ে এই পৰ্যন্ত ৩০ কোটি টকাৰো অধিক ঋণ লাভ কৰিবলৈ সক্ষম হৈছে।

বিদ্যালক্ষ্মী আঁচনি ঘোষণাৰ লগে লগে বেচৰকাৰী খণ্ডত কাম কৰা বহু এভিভাৰকেও নিজ নিজ সন্তানৰ উচ্চ শিক্ষাৰ বাবে অনুৰূপ আঁচনি প্ৰৱৰ্তনৰ বাবে মোক সময়ে সময়ে অনুৰোধ জনাই আহিছে। পিতৃ-মাতৃ - চৰকাৰী চাকৰিয়াল নোহোৱাৰ বাবেই বহু উঠি অহা মেধাৱী ছাত্ৰ-ছাত্ৰীয়ে মাত্ৰ কেইলাখমান টকাৰ অভাৱত শিক্ষাৰ সপোনৰ পৰা বঞ্চিত হ'ব লগা হোৱাটো কোনো কাৰণতে সমীচিন হ'ব নোৱাৰে। ৰাজ্যিক পৰ্যায়ৰ বেংকাৰ কমিটিৰ তথ্য অনুসৰি ১৫,৭০০ শিক্ষার্থীয়ে অসমত উচ্চ শিক্ষাৰ ঋণ লাভ কৰিছে।

৫৫) ২০১৯-২০ বৰ্ষত আমি শৈক্ষিক ঋণ লাভ কৰা প্ৰতিজন শিক্ষার্থীৰ ঋণ একাউন্টত এবাৰতে ৫০ হাজাৰ টকাৰ ৰাশি চৰকাৰৰ পুঁজিৰ পৰা জমা কৰিবলৈ সিদ্ধান্ত লৈছো, যাতে শৈক্ষিক ঋণ লাভ কৰা শিক্ষার্থী আৰু পিতৃ-মাতৃয়ে কিছু সকাহ পাব পৰে। ২০১৯-২০ বৰ্ষত শৈক্ষিক ঋণ মঞ্জুৰ কৰা প্ৰতিটো বেংক একাউন্টত ৫০ হাজাৰ টকাৰ ৰাজ সাহায্য প্ৰদান কৰা হ'ব। ইয়াৰ বাবে ২০১৯-২০ বিত্তীয় বৰ্ষত ৭৫ কোটি টকা ধাৰ্য কৰা হৈছে।

৫৬) অধ্যক্ষ মহোদয়, এতিয়া শিক্ষার্থী, অভিভাৱক আৰু শৈক্ষিক আন্তঃগাথনিৰ পৰা আঁতৰি শিক্ষকসকলৰ

বিষয়লৈ আহিব বিচাৰিছো আমাৰ দেশ ভাৰতৰ লগতে বিশ্বৰ আগশাৰীৰ দেশত এতিয়া মূল্যবোধৰ শিক্ষাৰ সমাদৰ বৃদ্ধি পাইছে। কেৱল মূল্যবোধৰ শিক্ষাই আমাৰ ভৱিষ্যত প্ৰজন্মক সঠিক পথত আগবঢ়াই লৈ যাব পাৰিব। মূল্যবোধৰ শিক্ষাইহে আমাৰ দেশৰ ভৱিষ্যত স্বৰূপ। শিক্ষার্থী সকলৰ সততা মনোবল আৰু নস্ৰতাৰ দৰে মানবীয় গুণৰ উৎকৰ্ষ সাধন কৰি তেওলোকৰ সামাজিক নৈতিক আৰু আত্মিক মূল্যবোধৰ ভেটি সবল কৰিব পাৰে। এই শিক্ষাক আগবঢ়াই নিবলৈ সেইয়ে মই আমাৰ শিক্ষক সকলৰ বাবে প্ৰথমে মূল্যবোধৰ শিক্ষাৰ বিশেষ পাঠ্যক্ৰম প্ৰস্তুত কৰাৰ পোষকতা কৰিছো। টেট শিক্ষকসকলৰ জৰিয়তে এই মূল্যবোধৰ শিক্ষা ছাত্ৰ -ছাত্ৰীলৈ সম্প্ৰসাৰিত কৰিবলৈ আমি সিদ্ধান্ত কৰিছো।

৫৭) মই নিশ্চিত যে, মাধ্যমিক আৰু উচ্চ শিক্ষাৰ শৈক্ষিক ক্ষেত্ৰখনৰ সংস্কাৰৰ বাবে গ্ৰহণ কৰা এই সমূহ ব্যৱস্থাই শিক্ষা ক্ষেত্ৰত যোগাত্মকাৰী ইতিবাচক পৰিবৰ্তন আনিবলৈ সক্ষম হ'ব। এই সমূহ আঁচনি জ্ঞান দীপিকা নামেৰে নামাংকিত কৰাৰ প্ৰয়াস কৰা হৈছে

সংহত সামাজিক সুৰক্ষা আঁচনি :

১) শ্বহীদ কুশল কোঁৱৰ সাৰ্বজনীন বৃদ্ধ পেনশ্যন আঁচনি :

দহজন উপাধ্যায়তকৈ এজন আচাৰ্যৰ মহত্ব অধিক

তেনেকৈ এশজন আচাৰ্যতকৈ পিতা

আৰু এহাজাৰ পিতাতকৈও মাতৃৰ মহত্ব অধিক।।

৫৮) জীৱনৰ বিয়লিবেলাত আমাৰ সমাজৰ জ্যেষ্ঠ জনে যাতে অৱহেলা, অৱমাননা, বঞ্চনাৰ সন্মুখীন হ'বলগীয়া নহয় তাৰ প্ৰতি চৰকাৰ সদায়ে দায়বদ্ধ। সমাজৰ জ্যেষ্ঠ সকলৰ সন্মানক সুৰক্ষা দিয়াটো চৰকাৰৰ দায়িত্ব। আমাৰ চৰকাৰে এই দৃষ্টিভঙ্গী আগত লৈয়ে কেইবাটাও পদক্ষেপ গ্ৰহণ কৰিছে যিখন সমাজৰ পিতৃ মাতৃ আৰু গুৰুজনৰ পৰিচৰ্যা কৰাত ত্ৰুটি বিচ্যুতি হয়, সেইখন সমাজে ইশ্বৰৰ আশীঃবাদৰ পৰাও বঞ্চিত হ'বলগীয়া হয় বুলি আমি বিশ্বাস কৰো। সেয়েহে আমি ' অসম কৰ্মচাৰী পিতৃ মাতৃৰ দায়িত্ব আৰু দায়বদ্ধতা আৰু পৰ্যবেক্ষণ আইন ২০১৭ (Assam Em-

ployees Parents responsibility and norms for accountability and monitoring) চমুকৈ 'প্ৰণাম' আইন প্ৰণয়ন কৰি চৰকাৰী কৰ্মচাৰী বৃদ্ধ পিতৃ-মাতৃৰ পৰিচৰ্যা সুনিশ্চিত কৰিবলৈ ব্যৱস্থা গ্ৰহণ কৰিছে। ৰাজ্য চৰকাৰৰ কৰ্মচাৰী বৃদ্ধ পিতৃ-মাতৃ অভিযোগ, গোচৰ সমূহ বিচাৰ কৰিবলৈ আমি ইতিমধ্যে 'প্ৰণাম' আয়োগ গঠন কৰিছো। এজন মুখ্য আয়ুক্ত আৰু দুজন আয়ুক্তৰ অধীনত এই প্ৰণাম আয়োগে নিজ সন্তানৰ দ্বাৰা অৱহেলিত পিতৃ মাতৃৰ গোচৰ সমূহৰ অনুসন্ধান প্ৰক্ৰিয়া আৰম্ভ কৰিব। অহা ১৭ ফেব্ৰুৱাৰী, ২০১৯ পৰা প্ৰণাম আয়োগ সক্ৰিয় হ'ব।

৬০) যোৱা বছৰৰ বাজেট ভাষণতে মই উল্লেখ কৰিছিলো যে, ৬০ বছৰৰ উদ্ধত প্ৰতিজন ব্যক্তিলৈ মাহিলী ২৫০ টকাকৈ পেনশ্যন আগবঢ়োৱা হ'ব। অৱশ্যে এই আঁচনিত চৰকাৰী পেনশ্যনপ্ৰাপ্ত ব্যক্তিসকলক

সামৰি লোৱা হোৱা নাই। ৬১ নম্বৰ সদনৰ সদস্যসকলৰ নিশ্চয় মনত আছে যে, বৃদ্ধ পেনশ্যন আঁচনিক মাহিলী পেনশ্যন ৰাশি ২৫০ টকা নিৰ্দ্ধাৰণ কৰাত চৰকাৰখনক সমালোচনা কৰা হৈছিল। অৱশ্যে সন্মানীয় সদস্যসকলৰ এই কথাও মনত আছে যে, জীৱনৰ বিয়লি বেলাত ভৰি দিয়া সকললৈ মাহিলী ২৫০ টকা পূৰ্বৰ চৰকাৰে আগবঢ়োৱা নাছিল। ২০১৮-১৯ বিত্তীয় বৰ্ষলৈকে এই পেনশ্যন আঁচনিত অন্তৰ্ভুক্ত হিতাধিকাৰীৰ সংখ্যা আছিল মাত্ৰ ৭ লাখ। আঁচনিখনৰ ব্যয় প্ৰধানকৈ ভাৰত চৰকাৰৰ ধনেৰে বহণ কৰা হৈছিল। আৰু প্ৰতিগৰাকী হিতাধিকাৰীৰ বিপৰীতে অসম চৰকাৰৰ অংশ আছিল ৫০ টকা।

৬২) জনসাধাৰণৰ প্ৰতি দায়বদ্ধ আমাৰ চৰকাৰে এনে ভিত্তিহীন সমালোচনা গুৰুত্ব নিদি ২০১৮-১৯ বৰ্ষৰ বাজেটত শ্বহীদ কুশল কোঁৱৰ, সৰ্বজনীন বৃদ্ধ পেনশ্যন আঁচনি গ্ৰহণ কৰে।

৬৩) আঁচনিখনৰ ৰূপায়ণৰ দায়িত্বত থকা পঞ্চায়ত আৰু প্ৰামোন্নয়ণ বিভাগে ৰাজ্যখনৰ সৰ্বস্তৰৰ জ্যেষ্ঠ নাগৰিকক আঁচনিখনত সামৰি লোৱাৰ উদ্দেশ্যে ব্যাপক প্ৰচাৰ আৰু সজাগতামূলক অভিযান আৰম্ভ কৰে। বিভাগৰ এই ফলপ্ৰসু প্ৰচাৰ অভিযান মৰ্মে তালিকাত অতিৰিক্ত ৭ লাখৰ জ্যেষ্ঠ নাগৰিক যোগ হয়।

৬৪) অধ্যক্ষ মহোদয় পেনশ্যন আঁচনিত হিতাধিকাৰীৰ সংখ্যা কেৱল পূৰ্বৰ ৭ লাখৰ পৰা ১৪ লাখলৈ বৃদ্ধি পোৱাই নহয় আঁচনিত ৰাজ্য চৰকাৰৰ অনুদান পূৰ্বৰ ৫০ টকাৰ পৰা ৫ গুণ বৃদ্ধি কৰি ২৫০ টকা কৰা হৈছে। অৰ্থাৎ হিতাধিকাৰীৰ সংখ্যা আৰু আঁচনিৰ উপকাৰিতা উভয় দিশেতে চমকপ্ৰদ প্ৰসাৰ হৈছে।

৬৫) পঞ্চায়ত আৰু প্ৰামোন্নয়ণ বিভাগে আঁচনিখনৰ পৰা এতিয়াও কোনো লোক বাদ পৰি আছেনেকি সেই অৱশিষ্ট হিতাধিকাৰীসকলক চিনাক্ত কৰি আঁচনিভুক্ত কৰিবলৈ প্ৰচেষ্টা অব্যাহত ৰাখিছে। এইয়া এক ধাৰাবাহিক প্ৰক্ৰিয়াৰে প্ৰতি বছৰে নতুনকৈ চিনাক্ত হোৱা হিতাধিকাৰীসকলক আঁচনিৰ অন্তৰ্ভুক্ত কৰা হ'ব। কেন্দ্ৰীয় চৰকাৰে ৭ লাখ লোকক বৃদ্ধ পেনশ্যন আঁচনিত সামৰি লোৱাৰ বিপৰীতে আজি পবিত্ৰ সদনক জনাবলৈ পাই মই গৌৰৱ নুভৱ কৰিছো যে, অসম চৰকাৰে কেন্দ্ৰীয় চৰকাৰৰ প্ৰায় সম সংখ্যক লোকক বৃদ্ধ পেনশ্যন আঁচনিত সামৰি ল'বলৈ সক্ষম হৈছে।

৬৬) সমাজৰ পৰম পুজনীয় জ্যেষ্ঠ সকলৰ প্ৰতি আমাৰ নিৰৱচিন্ন আৰু অৰ্থপূৰ্ণ এই দায়বদ্ধতা সুৱৰি মই চলিত বাজেটত ২৫০ কোটি টকাৰ আৱণ্টণ ঘোষণা কৰিলো। নতুন হিতাধিকাৰীৰ সংখ্যা অন্তৰ্ভুক্তিৰ লগে লগে এই আৱণ্টিত ৰাশিৰ পৰিমানো প্ৰয়োজন সাপেক্ষে বৃদ্ধি কৰা হ'ব।

বিধৱা মহিলালৈ তৎকালীন পৰিয়াল সাহায্য আঁচনি :

৬৭) অধ্যক্ষ মহোদয়, পৰিয়ালৰ মুৰব্বী অথবা মূল উপাৰ্জন কাৰী ব্যক্তিৰ হঠাৎ বিয়োগে প্ৰতি

বছৰে কেইবা হাজাৰ পৰিয়ালক হঠাৎ দৰিদ্ৰতাৰ কঢ়াল গ্ৰাসে আগুৰি ধৰে। জীৱন বীমা নথকা এনে পৰিয়াললৈ হঠাৎ নামি অহা এনে অনতিভ্ৰম্য সমস্যাই পৰিয়ালটোৰ দৈনন্দিন জীৱণ ধাৰণ পৰিয়ালটোক দুৰূহ কৰি তোলে। এনে অৱস্থাত বহু পৰিয়াল দুপ্ত চক্ৰৰ কৰলত পৰি ধৰুৱা হোৱাকে ধৰি সীমাহীন দুখজনক পৰিস্থিতি সন্মুখীন হ'ব লগা হয়। প্ৰিয়জনক হেৰুৱা এনে পৰিয়ালৰ আপোনজনৰ শূন্যতা আমি দূৰ কৰিব নোৱাৰিলেও আমাৰ চৰকাৰে বিত্তীয় সকাহেৰে দূৰ্ভাগীয়া পৰিয়ালসমূহৰ সন্মান সহকাৰে জীয়াই থকাৰ তেওলোকৰ মৌলিক অধিকাৰক সুৰক্ষা দিয়াৰ মানবীয় প্ৰয়াস আৰম্ভ কৰিব খুজিছো।

৬৮) সেই উদ্দেশ্য আগত ৰাখিয়েই আমি অনুকম্পামূলক নিযুক্তিৰ পৰিৱৰ্ত্তে পৰিয়ালসমূহলৈ অনুকম্পামূলক পেনশ্যন আঁচনি আগবঢ়োৱাৰ সিদ্ধান্ত লোৱা হৈছে। অনুকম্পামূলক পেনশ্যন আঁচনিৰে উপাৰ্জনকাৰী ব্যক্তিৰ মৃত্যুৰ পিছতো ভুক্তভোগী পৰিয়ালসমূহক ব্যক্তি জনৰ বাকী থকা চাকৰি জীৱনৰ সম্পূৰ্ণ দৰমহা নিশ্চিত কৰিছে। পবিত্ৰ সদনৰ সন্মানীয় সদস্যসকলক মই জনাব খোজো যে, ৰাজ্যখনৰ প্ৰায় ১১০০ পৰিয়ালক এতিয়ালৈকে অনুকম্পামূলক পেনশ্যন আঁচনিৰে সামৰি লৈছে। দেশ নিৰ্মানত প্ৰভূত অৰিহনা আগবঢ়োৱা সেইসকল চৰকাৰী কৰ্মচাৰী অকাল বিয়োগৰ পৰিপ্ৰেক্ষিতত পৰিয়ালৰ অন্যান্য সদস্যসকলৰ প্ৰতি আমাৰ চৰকাৰৰ এইয়া এক আন্তৰিক কৃতজ্ঞতাৰ এক চানেকী ৬৯) আমাৰ চৰকাৰ এই বিষয়টো লৈ সদায় সচেতন যে- চৰকাৰী চাকৰিয়াল সকলৰ পৰিয়ালৰ বাহিৰেও অন্যান্য পৰিয়ালৰ প্ৰতিও আৰ্থিক সুৰক্ষাৰ প্ৰসাৰ ঘটাব লাগিব। স্বামীৰ মৃত্যুত ৪৫ বছৰ অনুৰ্দ্ধৰ পত্নীৰ বাবে আমাৰ চৰকাৰে এখন নতুন আঁচনি প্ৰৱৰ্ত্তণৰ সিদ্ধান্ত লৈছে। স্বামীৰ বিয়োগৰ পিছত ৪৫ বছৰ অনুৰ্দ্ধৰ পত্নীক ২৫ হাজাৰ টকা একত্ৰ অৰ্থ ৰাশি তৎকালীন পৰিয়াল সাহায্য আঁচনিৰ অধীনত আগবঢ়োৱা হ'ব। নিশ্চিতভাৱে এই পদক্ষেপে পৰিয়ালসমূহলৈ হঠাৎ নামি অহা আৰ্থিক সংকট কিছুপৰিমাণে হ'লেও মোছন কৰিবলৈ সক্ষম হ'ব।

ইন্দিৰা মিৰি সৰ্বজনীন বিধৱা পেঞ্চন আঁচনি :

৭০) বিধৱা পত্নীলৈ তৎকালীনভাৱে ২৫ হাজাৰ টকা আগবঢ়োৱাৰ উপৰি ৬০ হাজাৰ বয়স পৰ্যন্ত স্বামীহাৰা এনে মহিলাই মাহেকত ২৫০ টকাৰ পেনশ্যন লাভ কৰিব। ৬০ বছৰ পাৰ হোৱাৰ লগে লগে তেওলোকক বৃদ্ধ পেনশ্যন আঁচনি সামৰি লোৱা হ'ব।

৭১। চৰকাৰী কৰ্মচাৰীৰ ক্ষেত্ৰত আৰু যিসকলৰ জীৱন বীমা আঁচনি থাকিব তেনে আৰ্থিক সুৰক্ষা লাভ কৰা মহিলা এই আঁচনিৰে সামৰি নল'ব। অনুকম্পামূলক এই আঁচনিখন মই ৰাজ্যখনৰ মহিলা সৱলীকৰণৰ কাৰণে আত্মোৎসৰ্গা কৰা মহান শিক্ষাবিদ শ্ৰীমতী ইন্দিৰা মিৰিৰ নামত উৎসৰ্গা কৰিবলৈ পাই অত্যন্ত সুখী।

৭২। ২০১৯- ২০ বৰ্ষৰ বাজেটত 'তৎকালীন পৰিয়াল সাহায্য আঁচনি'ৰ অধীনত ৪০ হাজাৰ পৰিয়ালক সামৰি লোৱাৰ লক্ষ্যৰে ১৩৬ কোটি টকাৰ পুঁজি নিৰ্ধাৰণ কৰা হৈছে। এই ব্যৱস্থাই লগতে সাৰ্বজনীন (Universal) বিধৱা পেঞ্চন আঁচনিৰ অধীনত ২.৪ লাখ সদ্য স্বামীহাৰা মহিলাৰ আৰ্থিক সংকট মোচনত সহায়ক হ'ব। ইন্দিৰা মিৰি সাৰ্বজনীন বিধৱা পেঞ্চন আঁচনি নামেৰে এই আঁচনিখনক জনা যাব।

(iv) দীনদয়াল দিব্যাংগ সাহায্য আঁচনি

৭৩। অধ্যক্ষ মহোদয়, ২০১৮-১৯ বৰ্ষৰ বাজেট ভাষণতে মই উল্লেখ কৰিছিলো যে দীন দয়াল দিব্যাংগ সাহায্য আঁচনিৰ অধীনত প্ৰতিজন দিব্যাংগই মহিলা ১০০০.০০ টকাৰ জলপানী লাভ কৰিব।

৭৪। দীন দয়াল দিব্যাংগ সাহায্য যোজনাৰ অধীনত প্ৰতিমাহে ১০০০.০০ টকাকৈ বছৰি ১২ হাজাৰ টকা অসমৰ দিব্যাংগসকললৈ আগবঢ়োৱা হৈছে। ১৮ বছৰৰ অনূৰ্ধ্বৰ দিব্যাংগসকলৰ বাবে পিতৃ-মাতৃৰ একাউন্টৰ জৰিয়তে এই ধন আৰু ১৮ বছৰ অতিক্ৰম কৰা দিব্যাংগসকলৰ বাবে তেওঁলোকৰ নিজা বেংক একাউন্টত এই আঁচনিৰ ধন উপলব্ধ কৰোৱা হৈছে। এই পৰ্যন্ত সমগ্ৰ দেশৰ ভিতৰতে দিব্যাংগসকলৰ বাবে অসমে গ্ৰহণ কৰা এই আঁচনি অন্যতম বৃহৎ আঁচনিৰূপে পৰিগণিত হৈছে।

৭৫। সদনক জনাবলৈ পাই মই সুখী হৈছো যে এই পৰ্যন্ত দীনদয়াল দিব্যাংগ পেঞ্চন আঁচনিৰ অধীনত ১.১৫ লাখ হিতাধিকাৰীক জলপানি প্ৰদান কৰা হৈছে। এই শিতানত ৰাজ্য চৰকাৰৰ ১৩৮ কোটি টকা ব্যয় হৈছে। সমাজৰ শেষৰজন দিব্যাংগ ভাতৃ-ভগ্নীক সামৰি নোলোৱা পৰ্যন্ত আমাৰ এই অভিযান স্তব্ধ নহ'ব।

৭৬। এইসমূহ আঁচনিৰ প্ৰাৰম্ভিক কাম-কাজৰ বাবে মই ২০০ কোটি টকাৰ ব্যয়ৰাশি এই বাজেটত ধাৰ্য কৰিছো।

৭৭। সন্মানীয় সদস্য সকলে জানি সুখী হ'ব যে, দিব্যাংগ সকলৰ বাবে কামৰূপ জিলাৰ বকোত এখন পৃথক দিব্যাংগ বিশ্ববিদ্যালয় স্থাপন কৰা হ'ব।

(v) সংখ্যালঘু সম্প্ৰদায়ৰ কন্যা সন্তানলৈ জলপানি প্ৰদান আঁচনি

৭৮। অধ্যক্ষ মহোদয়, ২০১৮-১৯ বৰ্ষৰ বাজেটত সংখ্যালঘু সম্প্ৰদায়ৰ কন্যা সন্তানসকলক সামৰি আমি জলপানি প্ৰদান আঁচনি ঘোষণা কৰিছিলো। সংখ্যালঘু সম্প্ৰদায়ৰ সকলো কন্যা সন্তানকে সামৰি লোৱাটোৱেই আছিল আমাৰ আঁচনিৰ লক্ষ্য। সংখ্যালঘু কন্যা সন্তানসকলক উচ্চশিক্ষাৰ প্ৰতি আগ্ৰহী কৰোৱা আৰু উচ্চশিক্ষাত জলপানি প্ৰদানেৰে আনুষ্ঠানিক শিক্ষাৰ পৰা তেওঁলোক যাতে আঁতৰি নাযায় তাৰ প্ৰতি বিশেষ প্ৰচেষ্টা লোৱা হৈছে।

৭৯। এই আঁচনিৰ নিৰ্দেশিকা প্ৰস্তুত কৰা হৈছে আৰু ২০১৯-২০ বৰ্ষত আঁচনিৰ কাম আৰম্ভ কৰা হ'ব।

৮০। এই বাজেটত মই সংখ্যালঘু কন্যা সন্তানসকলৰ এই আঁচনিৰ বাবে ২০০ কোটি টকাৰ আৱণ্টন ঘোষণা কৰিলো। মই নিশ্চিত যে 'শিক্ষা সুৰক্ষা আঁচনি'ৰ অধীনত সংখ্যালঘু সম্প্ৰদায়ৰ সকলো কন্যা সন্তানৰ শিক্ষা, সমাজিক, অৰ্থনৈতিক অধিকাৰ সুনিশ্চিত কৰি তেওঁলোকৰ বিকাশৰ সম অধিকাৰ প্ৰদান কৰিব।

৮১। অধ্যক্ষ মহোদয়, বিকাশৰ সুস্থিৰ লক্ষ্য অটুট ৰাখি ৰাজ্যখনক অগ্ৰগামী কৰাত ওপৰৰ চাৰিখন আঁচনিক পৰিপূৰকভাৱে পৰস্পৰৰ অংগাংগী ৰূপত আগবঢ়াই নিব লাগিব। দিব্যাংগ ভাতৃ-ভগ্নী সকল, আমৰ শিশুসকল, বৈধৰ্যৰ যাতনা মূৰ পাতি ল'বলগীয়া হোৱা মহিলাসকল আৰু জীৱনৰ সন্ধ্যাবেলা অকলশৰীয়া হৈ পৰা জ্যেষ্ঠসকলৰ স্পৰ্শকাতৰ সমস্যা সমূহ সমাধান কৰি এখন সুন্দৰ সমাজ গঢ়ি ব্যক্তি আৰু পৰিয়ালৰ বিকাশৰ পথত হেঙাৰ হৈ থিয় দিয়া প্ৰতিবন্ধকতাসমূহ দূৰ কৰিব পৰা যাব বুলি মই আশাবাদী।

V. বিস্তাৰিত কনকলতা মহিলা সৱলীকৰণ যোজনা

৮২। বিগত ২০১৮ চনৰ ১ এপ্ৰিলত মহিলাৰ এক লাখ আত্মসহায়ক গোটক লক্ষ্য হিচাপে লৈ কনকলতা মহিলা সৱলীকৰণ যোজনাৰ শুভাৰম্ভ কৰা হয়। ইয়াৰ বাবে প্ৰাৰম্ভিক ব্যয় হিচাপে বাজেটত ২৫০ কোটি টকা ধাৰ্য কৰা হৈছিল।

৮৩। ২০১৮-১৯ বৰ্ষত আঁচনিখনৰ যোগেদি অতিৰিক্ত ২৬ হাজাৰ আত্মসহায়ক গোটক সামৰি লবলৈ নতুনকৈ ৬৫ কোটি টকা সংযোজন কৰি আঁচনিখনৰ সম্প্ৰসাৰণ কৰা হৈছিল আৰু এনেদৰে

এই আঁচনি খনৰ বাবে মুঠ ব্যয়ৰ পৰিমাণ হ'লগৈ ৩১৫ কোটি টকা।

৮৪। অধ্যক্ষ মহোদয়, আজি পৰ্যন্ত মুঠতে ১.৩২ লাখ আত্মসহায়ক গোটলৈ ১৮৪.৮৯ কোটি টকাৰ সাহায্য প্ৰদান কৰা হৈছে। ইয়াৰ ভিতৰত ৰাজ্যৰ Non-intensive developmental block ৰ অন্তৰ্গত ৯৭,৩৬১ টা আত্মসহায়ক গোট ১০ হাজাৰকৈ টকা আৰু intensive developmental block ৰ অন্তৰ্গত ৩৫,০১১ টা আত্মসহায়ক গোট ২৫ হাজাৰ টকাকৈ পুনৰাবৰ্তনীয় পুঁজি (Revolving Fund) লাভ কৰিছে। অৱশিষ্ট পুঁজি মুকলি কৰি দিয়াৰ পৰ্যায়ত আছে আৰু পঞ্চায়ত আৰু গ্ৰামীণ বিকাশ বিভাগৰ দ্বাৰা এই আঁচনি ৰূপায়ণ কৰা হৈছে। আঁচনি খন ৰূপায়ণৰ ক্ষেত্ৰত বিভাগটোৱে আত্মসহায়ক গোট সমূহে 'পঞ্চসূত্ৰকাৰ্যক্ৰম'ৰ মূল নীতিসমূহৰ অনুকৰণ কৰা-নকৰাৰ ওপৰত নজৰ ৰাখিব।

৮৫। মহোদয়, এই আঁচনিখনৰ ফলপ্ৰসূতাৰ ওপৰত আলোকপাত কৰিবলৈ মই নাৰী সৱলীকৰণৰ দিশত আঁচনি খনৰ এক সফলতাৰ কাহিনী উপস্থাপন কৰিবলৈ বিচাৰিছো। মই এই পবিত্ৰ সদনৰ সদস্য সকলৰ সন্মুখত জাপৰিপথাৰ বীণাপানি আত্মসহায়ক গোট (পূব কাজিৰঙা গ্ৰাম পঞ্চায়ত, পশ্চিম গোলাঘাট বি এম এম ইউ, বোকাখাট)ৰ উল্লেখৰে আঁচনিখনে গ্ৰাম্য মহিলা সকলৰ জীৱনৰ ওপৰত পেলোৱা সুদূৰ প্ৰসাৰী প্ৰভাৱৰ কথা উনুকিয়াব খুজিছো। এই আত্মসহায়ক গোট মৌ-পালনত দীৰ্ঘদিনৰ পৰা জড়িত হৈ আহিছিল। কনকলতা মহিলা সৱলীকৰণ আঁচনিৰ অধীনত গোটটোৰ সদস্য সকলে ২৫ হাজাৰ টকাৰ পুনৰাবৰ্তনীয় পুঁজি (Revolving Fund) লাভ কৰে। এই ধনেৰে তেওঁলোকে নতুনকৈ ১০ টা মৌ প্ৰতিপালন কৰা বাকচ কিনিবলৈ সক্ষম হয়। আজি গোটটোৰ প্ৰতিগৰাকী সদস্যই মৌ-জোল বিক্ৰী কৰি মাহেকত দুহেজাৰকৈ টকা উপাৰ্জন কৰি আছে। জাপৰিপথাৰ বীণাপানি আত্মসহায়ক গোটৰ সদস্য সকলে এতিয়া তেওঁলোকৰ মৌ পালনৰ আন্তঃগাঁথনিৰ উন্নয়ন সাধন কৰিবলৈ বিচাৰে আৰু তেওঁলোকে অধিক দক্ষতা বৃদ্ধিৰ প্ৰশিক্ষণ ল'বলৈ আৱেদন কৰি আছে আৰু ব্যৱসায় বৃদ্ধি কৰিবলৈ বেংকৰ লগত যোগাযোগ অব্যাহত ৰাখিছে।

৮৬। মহোদয়, এয়া অসমৰ গাঁও সমূহৰ ১.৩২ লাখ সফলতাৰ কাহিনীৰ মাত্ৰ এটাহে উদাহৰণ। মই সঁচাকৈয়ে অসমৰ গ্ৰাম্য মহিলা সকলৰ কৰ্মোদ্যম দেখি উৎসাহিত হৈ পৰিছো আৰু ইয়াৰ দ্বাৰা আঁচনিখন ভৱিষ্যতলৈ চলাই নিবলৈ উৎসাহ লাভ কৰিছো।

৮৭। ২০১৯-২০ বিত্তীয় বৰ্ষত ৬৩ হাজাৰ আত্মসহায়ক গোটৰ প্ৰত্যেককে বেংক ঋণৰ ওপৰত ৫০ হাজাৰকৈ টকা ৰাজসাহায্য প্ৰদান কৰা হ'ব। ইয়াৰ বাবে অতিৰিক্ত ৩১৪ কোটি টকাৰ প্ৰয়োজন হ'ব। গোটবোৰে বেংকৰ যোগাযোগ সম্পন্ন কৰি ঋণ পোৱাৰ লগে লগে এনে সাহায্য লাভ কৰিবলৈ তেওঁলোকে যোগ্যতা আৰ্জন কৰিব। ঋণ ল'বলৈ উৎসাহিত কৰিবৰ বাবে আমি তেওঁলোকক তিনি শতাংশলৈকে সুদৰ বেহাই মঞ্জুৰ কৰিছো।

৮৮। ভৱিষ্যতে নতুন ৬৩ হাজাৰ খন মহিলা আত্মসহায়ক গোটক 'বিস্তৃত কনকলতা মহিলা সৱলীকৰণ যোজনা'ৰে সামৰি লোৱা হ'ব। এই যোজনাৰ অধীনত নতুনকৈ অন্তৰ্ভুক্ত আত্মসহায়ক গোট সমূহক প্ৰাৰম্ভিক ভাৱে ২৫ হাজাৰ টকাৰ পুনৰাবৰ্তনীয় পুঁজি (Revolving Fund) প্ৰদান কৰা হ'ব। এনেকৈ ২০১৯-২০ বৰ্ষলৈকে ১ লাখ ৯৫ হাজাৰ মহিলা আত্মসহায়ক গোটক সামৰি লোৱা হ'ব। এই কথাটোৱে আমাৰ ৰাজ্যৰ মহিলা সৱলীকৰণৰ উজ্জ্বলতম দিশটোক প্ৰতিফলিত কৰিছে।

৮৯। উক্ত আঁচনিৰ বাবে মই ২০১৯-২০ বিত্তীয় বৰ্ষৰ বাজেটত ৩০০ কোটি টকা ধাৰ্য কৰিছো।

VI. বিস্তাৰিত অটল অমৃত অভিযান

৯০) অধ্যক্ষ মহোদয়, ৰাজ্যৰ জনগণক বিশিষ্ট মানৰ আৰু ব্যয়সাধ্য চিকিৎসা সেৱা প্ৰদান কৰাটো

আমাৰ চৰকাৰৰ আৱশ্য পালনীয় কৰ্তব্য।

৯১) জনসাধাৰণলৈ জটিল ৰোগৰ স্বাস্থ্যসেৱা উপলদ্ধ কৰোৱাৰ ক্ষেত্ৰত ২০১৬-১৭ ৰ বাজেটত আমাৰ চৰকাৰে ৰাজহুৱা আৰু ব্যক্তিগত খণ্ডৰ অংশগ্ৰহণেৰে এক সামুদায়িক সামাজিক স্বাস্থ্যসেৱা নিশ্চিত আঁচনি ঘোষণা কৰিছিল। এই আঁচনিখন অটল অমৃত অভিযান নামেৰে আমাৰ দূৰদৰ্শী নেতা অটল বিহাৰী বাজপেয়ী দেৱৰ নামত গ্ৰহণ কৰা হৈছিল। বাৰ্ষিক পাঁচ লাখ টকা বা তাতকৈ কম আয়ৰ পৰিয়ালৰ ক্ষেত্ৰত নগদ বিহীন চিকিৎসা সেৱা প্ৰদানৰ এই আঁচনিখনে ইতিমধ্যে কম সময়ৰ ভিতৰতে সফলকাম হৈ উঠিছে।

৯২) এই সদন নিশ্চয় অৱগত যে আঁচনিখনৰ অধীনত ৬ টা জটিল ৰোগ-কৰ্কট, হৃদৰোগ, স্নায়ুৰোগ, নৱজাতকৰ সহজাত ৰোগ, বৃক্কৰোগ আৰু অগ্নিদগ্ধতাৰ চিকিৎসাৰ ক্ষেত্ৰত প্ৰতিটো পৰিয়ালৰ প্ৰতিজন ব্যক্তিৰ বাবে বছৰি দুই লাখ টকালৈকে পৰিশোধ কৰাৰ ব্যৱস্থা আছে। ইতিমধ্যে প্ৰায় ২২ হাজাৰ লোকলৈ এই আঁচনিৰ সুবিধা প্ৰদান কৰা হৈছে।

৯৩) অধ্যক্ষ মহোদয়, অটল অমৃত অভিযানৰ উদ্বোধনৰ দিনৰ পৰাই জনতাৰ পৰা এনে অনুৰোধ আহিবলৈ লয় যে খৰচী অথচ জৰুৰী স্বাস্থ্য সেৱা সমূহ বিশেষকৈ যিবোৰ ৰোগত অত্যাধিক পৰিচৰ্যাৰ প্ৰয়োজন আছে, তেনেবোৰ সেৱাকো এই আঁচনিৰ অন্তৰ্ভুক্ত কৰিব লাগে। সেইবাবে নিম্নলিখিত সুবিধা সমূহো এই অটল অমৃত অভিযানৰ অধীনলৈ অনাৰ প্ৰস্তাৱ দিছো-

. আই চি ইউৰ সুবিধা (ICU Package)

. আঘাতৰ চিকিৎসা (Trauma Care)

. শিশুৰোগৰ চিকিৎসা আৰু অস্ত্ৰোপচাৰ (Critical Care Paediatrics Paediatric Surgery)

. হাঁড়ৰ মজ্জা সংৰোপন (Bone Marrow Transplantation)

৯৪) যিহেতু দৰিদ্ৰ সীমাৰেখাৰ তলৰ ৰোগী সকলক আয়ুস্মান ভাৰত আৰু PMJAY আঁচনিৰে ইতিমধ্যে সামৰি লৈছে, বিস্তাৰিত অটল অমৃত অভিযান আঁচনিখনে দৰিদ্ৰ আৰু মধ্যবিত্ত শ্ৰেণীৰ এক বুজন সংখ্যক লোকক সামৰি লব। ইয়াৰ দ্বাৰা আমি এই কথা নিশ্চিত কৰিম যাতে আমাৰ সমাজৰ আটাইতকৈ দুৰ্বল অংশটোৰ জনাধাৰণে তেওঁলোকৰ প্ৰিয়জনৰ বাবে মান বিশিষ্ট চিকিৎসা সেৱা বিচাৰি কাৰোবাৰ দুৱাৰে দুৱাৰে ঘূৰি ফুৰিব নালাগে।

৯৫) মই এই বছৰৰ বাজেটত বিস্তাৰিত অটল অমৃত অভিযানৰ বাবে ২০০ কোটি টকা ধাৰ্য্য কৰিছো।

VII. চাহ জনগোষ্ঠীৰ বাবে কল্যাণমুখী আঁচনি

৯৬) মাননীয় অধ্যক্ষ মহোদয়, আপুনি নিশ্চয় অৱগত যে ৰাজ্যৰ চাহ জনগোষ্ঠী লোক সলকৰ কল্যাণৰ বাবে আমাৰ চৰকাৰে প্ৰথম দিনটোৰ পৰাই কেতবোৰ দঢ় পদক্ষেপ গ্ৰহণ কৰি আহিছে। অসমৰ মুঠ জনসংখ্যাৰ প্ৰায় ১৭ শতাংশই হ'ল চাহ জনগোষ্ঠী ৰ লোক। চাহ খেতিৰ বাবে যথেষ্ট পৰিমাণে মানৱ সম্পদৰ প্ৰয়োজন। কেৱল চাহ শ্ৰমিক সকলৰ কঠোৰ শ্ৰমৰ ফলতহে অসমৰ চাহে বিশ্বৰ দৰবাৰত একক আৰু অনন্য স্বাদ অৰ্জন কৰিবলৈ সক্ষম হৈ আহিছে।

৯৭) অধ্যক্ষ মহোদয়, অৰ্থনীতিৰ ডিজিটেলাইজেছনৰ প্ৰতি ৰাজ্য আৰু কেন্দ্ৰ এই দুয়োখন চৰকাৰেই অত্যন্ত আগ্ৰহী। এই প্ৰচেষ্টাৰ এখন উপযুক্ত মঞ্চ হ'ল চাহ বাগান এলেকা। চাহ শ্ৰমিক সকলৰ মজুৰি ভাট্টা, বোনাচ আদি বৰ্তমান প্ৰত্যক্ষ ভাৱে তেওঁলোকৰ বেংক একাউন্টত জমা হয়। বৰ্তমান ৭ লাখৰো অধিক শ্ৰমিক-কৰ্মচাৰীয়ে এই ব্যৱস্থাৰ আওঁতালৈ আহি বেংকত একাউন্ট খুলিবলৈ সক্ষম হৈছে।

৯৮) ২০১৭ বৰ্ষত আমি চাহ জনজাতিৰ আৰ্থিক অন্তৰ্ভুক্তি কৰণৰ প্ৰয়াসক অধিক শক্তিশালী কৰিবৰ বাবে চাহ বাগিচা ধন পুৰস্কাৰ মেলাৰ শুভাৰম্ভ কৰিছিলো। এই আঁচনিৰ জৰিয়তে ২০১৮ চনৰ জানুৱাৰী মাহত প্ৰথম পৰ্য্যায়ত অসমৰ ২৬ খন জিলাৰ ৭৫২ খন চাহ বাগিচাৰ ৭ লাখতকৈও অধিক চাহ শ্ৰমিকৰ একাউন্টত ২৫০০ কৈ টকা জমা দিয়া হয়।

৯৯) ২০১৯ চনৰ ১৫ ফেব্ৰুৱাৰী তাৰিখে দ্বিতীয়টো পৰ্য্যায়ত বাকী ৰৈ যোৱা হিতাধিকাৰী সকলৰ এখন বৰ্ধিত তালিকা তৈয়াৰ কৰি প্ৰত্যকৰে বেংক একাউন্টত পুনৰ ২৫০০ কৈ টকা চৰকাৰৰ তৰফৰ পৰা জমা কৰা হব আৰু ২০১৮-২০১৯ বৰ্ষৰ বাজেট বজ্জুতাত দিয়া প্ৰতিশ্ৰুতি পূৰণ কৰা হব। এই ব্যৱস্থাই তেওঁলোকক বেংকৰ একাউন্ট খোলাৰ প্ৰতি আৰু সঞ্চয়ৰ প্ৰতি আকৰ্ষিত কৰিব। তদুপৰি, এই ধৰণৰ সক্ৰিয় বেংক একাউন্ট বোৰক ‘প্ৰধানমন্ত্ৰী জীৱনজ্যোতি যোজনা’ (PMJJY) আৰু ‘প্ৰধানমন্ত্ৰী সুৰক্ষা বীমা যোজনা’ (PMSBY) ৰ সৈতে সংযোজিত কৰাৰ প্ৰক্ৰিয়াও আৰম্ভ কৰা হৈছে।

১০০) মাননীয় অধ্যক্ষ মহোদয়, অসম চাহ নিগমৰ অধীনস্থ কৰ্মচাৰী সকলৰ ওজৰ-আপত্তি, দুখ-দুদৰ্শা কথা লৈ বিগত সময় ছোৱাত কোনোও কাণ নিদিলে। অৱশ্যে মই ঘোষণা কৰিবলৈ পাই গৌৰৱান্বিত যে যোৱা ২০১৮-১৯ বৰ্ষৰ বাজেটত প্ৰদান কৰা প্ৰতিশ্ৰুতি অনুসৰি আমাৰ চৰকাৰে চাহ নিগমৰ ১৬,১৩৩ গৰাকী অৱসৰপ্ৰাপ্ত শ্ৰমিক, কৰ্মচাৰীৰ প্ৰ’ভিডেণ্ট ফাণ্ড, গ্ৰেচুইটী, বকেয়া, দৰমহা, বোনাচ আদিৰ বাবে ৯৯ কোটি টকা মুকলি কৰি দিছে।

১০১) অধ্যক্ষ মহোদয়, এতিয়া মই মোৰ হৃদয়ক চুই যোৱা কেতবোৰ কথা প্ৰকাশ কৰিবলৈ ওলাইছো। মই এই পবিত্ৰ সদনক জনাবলৈ পাই অতিশয় আনন্দিত যে বিগত বৰ্ষত ঘোষণা কৰাৰ দৰে আমি ৫৪৯ খন বাগিচাৰ শ্ৰমিক লাইনৰ পথত ব্লক বহোৱাৰ ব্যৱস্থা কৰিছো যাতে শ্ৰমিক আৰু তেওঁলোকৰ পৰিয়ালৰ সদস্য সকলে সহজে যাতায়ত কৰিব পাৰে স্বাস্থ্যকৰ আৰু নিৰাপদ পৰিৱেশত বাস কৰিব পাৰে। এই উদ্দেশ্যে আমি ইতিমধ্যে ৫৩১ কোটি টকাৰ আৱণ্টন দিছো। মহোদয়, স্বাধীনতাৰ পিছত চাহ বাগিচাৰ শ্ৰমিক লাইন পকী পথেৰে সংযোজিত কৰাটো যিকোনো চৰকাৰৰ বাবে প্ৰথম পদক্ষেপ। আমি এই কাৰ্য্যৰ দ্বাৰা প্ৰকৃতৰ্থত চাহ জনজাতি সকলক সেৱা আগবঢ়াবলৈ নিজকে ধন্য মানিছো। আমি এই আঁচনিৰ অধীনত অধিক সংখ্যক বাগানৰ লেবাৰ লাইনপথ পকা কৰিম। আকী ইতিমধ্যে যিবোৰ বাগিচাৰ শ্ৰমিক লাইনত পথ পকী কৰণ সম্পূৰ্ণ হৈছে, সেই সমূহৰ ক্ষেত্ৰত এই পকী কৰণ প্ৰক্ৰিয়া শ্ৰমিক ডিভিজনলৈ সম্প্ৰসাৰণ কৰা হব।

১০২) সদনৰ মাননীয় সদস্য সকলে নিশ্চয় জানে যে বাগিচাৰ কাম-কাজত মহিলা সকলে অগ্ৰণী ভূমিকা পালন কৰে। আমি এটা বিশেষ দিশত আলোকপাত কৰিব বিচাৰিছো। আমাৰ চৰকাৰে গৰ্ভৱতী আৰু নৱজাতক শিশুৰ শ্ৰমিক মাতৃ সকলক বিশেষভাৱে সহায় কৰি আহিছে আৰু এই সম্বন্ধীয় আঁচনি সফলতাৰে ৰূপায়ন কৰি অহা হৈছে। আন এক ঐতিহাসিক পদক্ষেপ অনুসৰি আমি চাহ বাগিচা এলেকা সমূহত ৮৮খন ভ্ৰাম্যমান হস্পিতাল গোট কাৰ্যক্ষম কৰি তুলিছো। অধ্যক্ষ মহোদয়, মই নিশ্চিত যে শ্ৰমিক লাইনত নিৰ্মাণ কৰা পকী পথ আৰু উপৰোক্ত ভ্ৰাম্যমান হস্পিতাল গোটৰ প্ৰৱৰ্তনৰ জৰিয়তে চাহ বাগিচা সমূহত সামগ্ৰীক স্বাস্থ্য ব্যৱস্থাত এক যুগান্তকাৰী উন্নয়নৰ সূচনা হৈছে। ই শিশু আৰু মাতৃৰ মৃত্যুৰ হাৰ বাৰুকৈ হ্ৰাস কৰিব।

১০৩) এই সাফল্যৰ পিছত ২০১৯-২০২০ বৰ্ষত আমি গ্ৰহণ কৰিব খোজা কেতবোৰ পদক্ষেপৰ বিষয়ে এতিয়া সদনত সদৰি কৰিব খোজো।

১০৪) আমি আগন্তুক বিত্তীয় বৰ্ষত ২০ লাখ হিতাধিকাৰীক সামৰি ৪ লাখ পৰিয়ালক বিনামূলীয়া

চাউল যোগানৰ সিদ্ধান্ত লৈছে। বৰ্তমান এনে চাউল ৰাষ্ট্ৰীয় খাদ্য সুৰক্ষা আইন (NFSA) ৰ অধীনত ৩ টকা প্ৰতি কিলো দৰত প্ৰদান কৰা হয়। ইয়াৰে এক আৰ্হি ৰূপায়ন (Pilot Implementation) ২০১৯ বৰ্ষৰ মাৰ্চ মাহৰ পৰা আৰম্ভ কৰা হ'ব।

১০৫) মহোদয়, নিমখ সাম্ৰাজ্যবাদী শাসন ব্যৱস্থাৰ শোষণ নিপীড়ণৰ এক ৰূপক আছিল। যদিও বৃটিছ সকল আমাৰ দেশ এৰি বহু দিনৰ আগতে গুচি গল, সেই শোষণ নিপীড়ণ বিশেষকৈ অসমৰ চাহ বাগিচা সমূহত এতিয়াও বৈ গল। নিৰ্জলীকৰণ (Dehydration) ৰ পৰা ৰক্ষা পোৱাৰ উপায় হিচাপে বাগিচা বাসীক ৰঙা চাহৰ সৈতে নিমখ সেৱন কৰাৰ কথা বৃটিছ সকলে দেখুৱাই গৈছিল।

১০৬) মাত্ৰাধিক নিমখ খোৱাৰ ফলত চাহ জনজাতিৰ লোক সকল উচ্চ ৰক্তচাপ, হৃদযন্ত্ৰ ৰোদ আদি নানা ৰোগত আক্ৰান্ত হৈ মৃত্যু পৰ্যন্ত আকোৱালি ল'বলগীয়া হয়। এই ক্ষেত্ৰত অসমৰ স্বাস্থ্য আৰু পৰিকল্পনা বিভাগে সজাগতা সৃষ্টি কৰিবলৈ অলেষ যত্ন কৰি আহিছে। যদিও চেনি এতিয়াও চাহ - শ্ৰমিকৰ পৰিয়ালৰ বাবে দুষ্প্ৰাপ্য হৈয়ে ৰৈছে।

১০৭) নিয়তিৰ এয়া এক নিষ্ঠুৰ পৰিহাস যে যি চাহ জনগোষ্ঠীৰ হাতৰ পৰসে সমগ্ৰ বিশ্বৰ জনগণৰ ৰাতিটো মাধুৰ্য্য ভৰা সজীৱতাৰে পুৱাই দিয়ে, সেই চাহ শ্ৰমিক সলকৰ বহুতে একাপ মধুৰতাখিনিও পান কৰিবলৈ পোৱা নাই।

এই কথা সুনিশ্চিত কৰিবৰ কাৰণে আমি সিদ্ধান্ত লৈছো যে চাহ-শ্ৰমিকৰ পাগঘৰত চেনী সোমাবই লাগিব। সেইকাৰণে অসমৰ প্ৰতিটো চাহ-জনগোষ্ঠীৰ পৰিয়ালত দুই কেজি চাউল আৰু দুই কেজি চেনী বিনামূলীয়াকৈ আগবঢ়াবলৈ সিদ্ধান্ত লৈছো। ২০০৬ চনত স্বাস্থ্য মন্ত্ৰী হোৱাৰ পৰাই এইটো কৰাৰ মোৰ ইচ্ছা আছিল, কিন্তু পৰা নাছিলো। সোণোৱাল ডাঙৰীয়াৰ চৰকাৰৰ দিনত এই আঁচনিখন চাহ-শ্ৰমিক ৰাইজৰ মাজত আগবঢ়াই দি মই গৌৰৱ অনুভৱ কৰিছো।

অধ্যক্ষ মহোদয়, আমি চাহ-বাগিচা এলেকাৰ যুৱ চামৰ বাবে এক নতুন আঁচনি প্ৰৱৰ্তন কৰিম। ১০ হাজাৰ যুৱক-যুৱতীক দক্ষতা বৃদ্ধিৰ প্ৰশিক্ষণৰ ব্যৱস্থা এই আঁচনিখনৰ জৰিয়তে আগবঢ়োৱা হ'ব, যাতে তেওঁলোকে নিজাকৈ ক্ষুদ্ৰ ব্যৱসায় আৰম্ভ কৰি পাৰিবাৰিক উপাৰ্জন বৃদ্ধি কৰিব পাৰে। প্ৰশিক্ষণ লাভ কৰাৰ দক্ষতাৰ ভিত্তিত আমি এই ১০ হাজাৰ প্ৰশিক্ষিত যুৱক-যুৱতীক ২০১৯-২০ বিত্তীয় বৰ্ষত ২৫ হাজাৰকৈ টকা আগবঢ়াম যাতে তাৰে তেওঁলোকে নিজাকৈ ব্যৱসায় আৰম্ভ কৰিব পাৰে। মই এই আঁচনিৰ বাবে চাহ জনজাতি কল্যাণ বিভাগলৈ ৪০ কোটি টকাৰ আৱণ্টন দিছো। ইয়াৰ উপৰি চাহ জনজাতিৰ ৫০০ গৰাকী যুৱতীক সহকাৰী নাৰ্ছ ধাত্ৰী বিদ্যা আৰু (এ এন এম) আৰু সাধাৰণ নাৰ্ছ ধাত্ৰী বিদ্যা (জিএন এম)ৰ প্ৰশিক্ষণ দিয়া হ'ব আৰু তেওঁলোকক জল-পানীৰ ব্যৱস্থা কৰা হ'ব।

মাননীয় অধ্যক্ষ মহোদয়, অসমৰ চাহ-বাগিচা সমূহত মেনেজমেণ্টে ভাল ঔষধ নিদিয়ৈ। তাৰ ফলত শ্ৰমিক সকলে বহুত ভুগিবলগীয়া কৰিছে। এইবাৰ আমি সিদ্ধান্ত লৈছো যে চাহ বাগিচাৰ কৰ্তৃপক্ষই পৰিচালনা কৰা ৩০০ চাহ বাগিচাতেই আমাৰ চৰকাৰে উৎকৃষ্ট ঔষধ-পাতিৰ যোগান ধৰিব। অধ্যক্ষ মহোদয়, চাহ বাগিচাৰ যুৱক-যুৱতী সকললৈ আৰু এটা আঁচনি আগবঢ়াই দিছো যে - চাহ বাগিচাৰ যি কোনো যুৱক-যুৱতীয়ে যদি মেট্ৰিক পাছ কৰি কলেজত পঢ়ে, প্ৰত্যেক বছৰে আমি তেওঁলোকক ১০ হাজাৰ টকাকৈ দিম। অধ্যক্ষ মহোদয়, মই ইয়াতে ৰাখিব খোজা নাই। যদি আমাৰ চাহ বাগিচাত যিবিলাক ঘৰ আছে, বাগিচাৰ মালিকে যদি বাগিচাৰ লাইনবিলাকৰ ঘৰবিলাক এটা লং লীজত যদি শ্ৰমিক সকললৈ আগবঢ়াই দিয়ে প্ৰত্যেকটো ঘৰত নতুনকৈ ৰি-চাৰ্ভিচ কৰিবৰ কাৰণে আমি ১ লাখ টকাকৈ যোগান ধৰিম। বৰ্তমান আমি এই বছৰ ৫ হাজাৰ পৰিয়ালক এই

আঁচনিৰ অধীনত লৈ আহিব খুজিছো।

অধ্যক্ষ মহোদয়, ইয়াৰ উপৰিও এই সদনত আমি সিদ্ধান্ত লৈছো যে এই বছৰৰ পৰা চাহ বাগিচাৰ যিবিলাক স্কুল আছে, সেই স্কুল বিলাকত চৰকাৰে বিনামূলীয়া ইউনিফৰ্ম যোগান ধৰিব। ইয়াৰ লগতে অধ্যক্ষ মহোদয়, মধ্যাহ্ন ভোজনৰ উপৰিও ৰাতিপুৱাৰ ব্ৰেক ফাষ্টৰ লগতে গধূলীৰ চাহৰো আমি যোগান ধৰিম। অধ্যক্ষ মহোদয়, এই আঁচনিবোৰ বিভিন্ন বিভাগ, ফুড এণ্ড চিভিল চাপ্লাইৰ বাজেট, পি ডব্লিউ ডিৰ বাজেটত আছে। চাহ বাগিচাৰ ডিপাৰ্টমেণ্টৰো বাজেট আমি এই বছৰ ১৭৩ কোটিলৈ ইনক্ৰিজ কৰা হৈছে। যোৱা বছৰ ৮১ কোটি আছিল। অধ্যক্ষ মহোদয়, “কৃষক কল্যাণ আঁচনি”। যোৱা ২০১৮-১৯ ৰ বাজেট ভাষণত ১৮৫৪ চনৰ ২৮ জানুৱাৰীত পথৰুঘাটৰ কৃষক বিদ্রোহৰ প্ৰসংগ মই উল্লেখ কৰিছিলো। কেনেকৈ বৃটিছ স্বৈৰাছৰ বলি হৈ ভূমিকৰ বৃদ্ধিৰ প্ৰতিবাদ কৰিবলৈ গৈ ১৪০ গৰাকী সাহসী সেনানীয়ে পথৰুঘাটৰ ডাক বাংলোৰ সন্মুখত আত্মবলিদান দিবলগীয়া ঘটনাই আমাক শিহৰিত কৰি তোলে। আজিওঁ তেওঁলোকৰ ত্যাগ, সাহস আৰু অন্যায়াৰ বিৰুদ্ধে কৰা প্ৰতিবাদে আমাক উদ্বুদ্ধ কৰে আৰু আমাক আত্মবিশ্বাসী কৰি তোলে। এই মহান শ্বহীদ সকলে দেশৰ প্ৰতি কৰা আত্মবলিদানৰ শ্ৰদ্ধাঞ্জলী হিচাপে কৃষিখণ্ডত আমি কেইবাটাও নতুন আঁচনি ঘোষণা কৰিছিলো। সেই প্ৰতিশ্ৰুতি ৰক্ষা কৰি ৰাজ্য খনৰ কৃষকক বিত্তীয় সকাহ দিবৰ কাৰণে আমি ৩ খন আঁচনি শুভাৰম্ভ কৰিছিলো। সেই আঁচনি ৩ খন হল - “কৃষকঋণ সকাহ আঁচনি”, “কৃষকঋণ সাহায্য আঁচনি” আৰু “অসম কৃষক উত্থান আঁচনি”। এই তিনিখন আঁচনিৰ জৰিয়তে যিকোনো কৃষকে যদি বেংকৰ পৰা একলাখ টকাৰ ঋণ লয়, ২৫ হাজাৰ টকা পৰ্যন্ত চাবচিডি হিচাপে তেওঁলোকে পাব আৰু কৃষি ঋণ ক্ৰেডিট কাৰ্ড বিলাক ৰেগুলেৰাইজ কৰাৰ কাৰণে ১০ হাজাৰ টকা এককালীন সাহায্য দিয়াৰ ব্যৱস্থা কৰা হৈছিল আৰু এই ব্যৱস্থা ইতিমধ্যে কাৰ্যক্ষম কৰিছো। ইয়াৰ উপৰিও অধ্যক্ষ মহোদয়, ২০১৮-১৯ চনৰ বাজেটত আমি প্ৰতিশ্ৰুতি দিছিলো যে অসমৰ পাঁচলাখ কৃষকক সা-সঁজুলি কিনাৰ বাবে আমি পাচ হাজাৰ টকাকৈ প্ৰতিজন কৃষকক দিম। ইতিমধ্যে ২৫৭কোটি টকা মুকলি কৰি দিয়া হৈছে আৰু ১১ ফেব্ৰুৱাৰীৰ পৰা ২০ ফেব্ৰুৱাৰীৰ ভিতৰত অসমৰ পাঁচলাখ কৃষকে পাচহাজাৰ টকাকৈ এককালীন সাহায্য লাভ কৰিব। অধ্যক্ষ মহোদয়, এই তিনিও খন আঁচনি আমি চলাই যাব খুজিছো আৰু তাৰ বাবে অৰ্থাৎ কৃষকে একলাখ টকা বেংকৰ পৰা ঋণ ললে ৭৫ হাজাৰ টকা কৃষকে ঘূৰাই দিব লাগিব আৰু বাকী ২৫ হাজাৰ টকা চৰকাৰে ৰেহাই দিব। তাৰোপৰি লোণৰ কোনো সূত দিব নালাগে অৰ্থাৎ “০” শতাংশ সূত আৰু যোৱাবাৰ পাঁচ লাখ আছিল, এইবাৰ ছয় লাখ কৃষকক পাঁচ হাজাৰ টকাকৈ এককালীন সাহায্য দিম। অধ্যক্ষ মহোদয়, এই তিনিওটা আঁচনিৰ বাবে ৫৬০ কোটি টকা ধাৰ্য কৰিছো। অধ্যক্ষ মহোদয়, আৰু এখন ভাল আঁচনি মই আনিছো কেনেকুৱা হয় নাজানো, নাম হৈছে “আই, এচ, ই, এল, ৰাই, (Incentive Scheme For The Employment Of Local Youths) স্থানীয় লোকক নিযুক্তি দিয়াৰ বাবে। অধ্যক্ষ মহোদয়, ৰাজ্যৰ যুৱক যুৱতী সকলৰ বাবে ভাৰতৰ প্ৰধান প্ৰধান চহৰ সমূহৰ সম-পৰ্যায়ত নিযুক্তিৰ সৃষ্টিৰ লক্ষ্যৰে আমাৰ চৰকাৰে অসমৰ ব্যক্তিগত খণ্ডৰ উদ্যোগ প্ৰতিষ্ঠানৰ বাবে কেইবাটাও সাহসী পদক্ষেপ গ্ৰহণ কৰিছে। “Advantage Assam”ৰ কেতবোৰ পদক্ষেপেৰে উদ্যোগ খণ্ডৰ মনোযোগ আকৰ্ষণ কৰিবলৈ সক্ষম হৈছে আৰু বিনিয়োগ খণ্ডই আমাৰ ৰাজ্যৰ পদক্ষেপ বোৰক যথোচিত মূল্যায়ন কৰা দেখা গৈছে। আমাৰ ৰাজ্যৰ সামাজিক, ৰাজনৈতিক অস্থিৰতা সম্পৰ্কে থকা আগৰ ধাৰণা ব্যক্তিগত উদ্যোগ খণ্ডই এতিয়া পৰিত্যাগ কৰিছে আৰু অসমক তেওঁলোকে বিনিয়োগৰ লক্ষ্য হিচাপে চিহ্নিত কৰিছে। অসমক বিনিয়োগৰ লক্ষ্যস্থান কৰি গঢ়ি তোলাৰ বাবে উদ্যোগ খণ্ডক

ৰঙা দলিচা পাৰি আদৰণি জনোৱাৰ সময়তে আমি এই কথাও নিশ্চিত কৰিব খোজো যে অসমৰ স্থানীয় যুবক যুৱতী সকলেই যাতে এনেদৰে সৃষ্টি হোৱা নিয়োগৰ সুবিধা সমূহৰ প্ৰথম অগ্ৰাধিকাৰ পায়। সম্ভাৱ্য বিনিয়োগকাৰী সকলৰ ওপৰত জটিল বিধি আৰোপ কৰি আমি তেওঁলোকক নিৰুৎসাহ কৰাৰ পৰিবৰ্তে তেওঁ লোকক আমাৰ উন্নয়নমুখী কৰ্মসূচীৰ সৈতে জড়িত কৰিব বিচাৰো।

অধ্যক্ষ মহোদয়, তাৰ বাবে আমি এটা উদগনি জনাব খুজিছো। এতিয়াৰ পৰা যিকোনো ব্যক্তিগত উদ্যোগে যদি আসমীয়া বা অসমৰ স্থানীয় লৰাক নিজৰ উদ্যোগত নিযুক্তি দিয়ে, প্ৰতিটো নিযুক্তিৰ বিপৰীতে চৰকাৰে উদ্যোগটোলৈ ১০ হাজাৰ টকা বছৰি সহায় কৰিব। অৰ্থাৎ তেওঁলোকে যদি বছৰি ১০ জন লৰাক নিযুক্তি দিয়ে আমি তেওঁলোকক ১ লাখ টকা দিম। ইয়াৰ ফলত আমাৰ বাহিৰা ৰাজ্যৰ লৰাতকৈ অসমৰ যুৱক যুৱতীক নিযুক্তি দিলে তেওঁলোকে এটা ইনচেন্টিভ পাব। ডাঙৰ ডাঙৰ কোম্পানী বিলাকে এক হাজাৰ লৰাক নিযুক্তি দিলে ১০ হাজাৰকৈ তেওঁলোকে বছৰি চৰকাৰৰ পৰা এক কোটি টকা পাব। গতিকে আমি স্থানীয় অসমীয়া লৰাক নিযুক্তি দিয়াৰ বাবে এইখন নতুন আঁচনি আৰম্ভ কৰিব খুজিছো। অধ্যক্ষ মহোদয়, এই আঁচনি খন আৰম্ভ কৰিবৰ কাৰণে প্ৰথম বছৰতে আমি এশ কোটি টকা ধাৰ্য কৰিছো।

অধ্যক্ষ মহোদয়, প্ৰধানমন্ত্ৰী মুদ্ৰা যোজনাৰ অধীনত সুক্ষ্ম আৰু লঘু উদ্যোগ সমূহে শিশু, কিশোৰ আৰু তৰুণ আদি বিকাশৰ ভিন ভিন পৰ্যায়ৰ ওপৰত ভিত্তি কৰি ১০ লাখ টকালৈকে ঋণ গ্ৰহণ কৰিব পাৰে। পোনপটীয়াকৈ ক'বলৈ গ'লে শিশু পৰ্যায়ৰ উদ্যোগে ৫০ হাজাৰ টকালৈকে, কিশোৰ পৰ্যায়ত ৫০ হাজাৰৰ পৰা ৫ লাখ টকালৈকে আৰু তৰুণ পৰ্যায়ত ৫ লাখৰ পৰা ১০ লাখ টকালৈকে মুদ্ৰা যোজনাই ঋণ সুবিধা প্ৰদান কৰিছে। একেদৰে অন্যান্য আঁচনিৰ অধীনত বেংক সমূহেও লঘু আৰু মজলীয়া উদ্যোগ সমূহলৈ ঋণ আগবঢ়াই আহিছে।

অধ্যক্ষ মহোদয়, মই গৌৰৱেৰে ক'ব পাৰো যে স্ব-নিয়োজন সৃষ্টি কৰাৰ সুক্ষ্ম আৰু লঘু উদ্যোগক উৎসাহিত কৰিবৰ বাবে আমাৰ যি প্ৰচেষ্টা, তাৰ ফলস্বৰূপে এই আঁচনিবোৰৰ অধীনৰ হিতাধিকাৰীৰ সংখ্যা ২০১৬-১৭ বৰ্ষৰ ১২.৫৬ লাখৰ পৰা ২০১৭-১৮ বৰ্ষত ১৭.১৩ লাখলৈ বৃদ্ধি পাইছে। একেদৰে আঁচনি সমূহৰ অধীনত আগবঢ়োৱা ঋণৰ পৰিমাণো ২০১৬-১৭ বৰ্ষৰ ৪,৮২৪.৫৪ কোটি টকাৰ পৰা ২০১৭-১৮ বৰ্ষত ৬,৫৭০.৩২ কোটি টকালৈ বৃদ্ধি পাইছে।

লঘু আৰু মজলীয়া খণ্ড (MSE) ক উৎসাহিত কৰিবৰ বাবে মই ২০১৯-২০ বৰ্ষত এনে এক আঁচনিৰ পোষকতা কৰো য'ত প্ৰধানমন্ত্ৰী মুদ্ৰা যোজনাৰ অধীনত গ্ৰহণ কৰা আটাইবোৰ ঋণৰ মূল ধনৰ ২০ শতাংশকৈ, সৰ্বাধিক ৫০ হাজাৰ টকা বেংকলৈ হস্তান্তৰ হ'ব। মই ভাৱো এনে এখন আঁচনিয়ে আমাৰ যুৱ উদ্যোগী সকললৈ অধিক ঋণ আগবঢ়োৱাৰ ক্ষেত্ৰত বেংক সমূহক উৎসাহিত কৰিব।

২০১৯-২০ বৰ্ষৰ বাজেটত মই এই আঁচনিৰ বাবে ৭৫ কোটি টকা আবণ্টন কৰিছো আৰু সফলতাৰ ওপৰত ভিত্তি কৰি এই আবণ্টন বৃদ্ধি কৰাৰো আশা কৰিছো।

অধ্যক্ষ মহোদয়, এটা নিজা ঘৰৰ গৰাকী হ'ব পৰা কথাটো অতিশয় আনন্দদায়ক আৰু ই স্থায়িত্বৰ অনুভূতি প্ৰদান কৰে। প্ৰতিটো পৰিয়ালৰে এটা স্বপ্ন থাকে যে তেওঁলোকৰ এটা নিজা ঘৰ হওঁক। আমাৰ চৰকাৰে বিগত ২০১৬-১৭ বৰ্ষত ৰাজ্য চৰকাৰৰ অধীনস্থ কৰ্মচাৰী সকলৰ বাবে ৰাজ সাহায্য যুক্ত নিম্নতম সূতত আপোন ঘৰ নামেৰে গৃহ ঋণৰ আঁচনি এখন প্ৰবৰ্ত্তন কৰে। এই আঁচনিখনৰ জৰিয়তে এগৰাকী কৰ্মচাৰীয়ে ৩.৫ শতাংশ ৰাজসাহায্য যুক্ত সুদৰ সহায়ত অতি কম সূত ভৰি ১৫ লাখ টকা পৰ্য্যন্ত গৃহ ঋণ লোৱাৰ সুবিধা লাভ কৰে। এনেদৰে মহিলা কৰ্মচাৰীয়ে ৫ শতাংশ আৰু পুৰুষ কৰ্মচাৰীয়ে কেৱল ৫.০৫ শতাংশ সূত প্ৰদান কৰিয়েই গৃহ ঋণ লাভ কৰাৰ দুৱাৰ মুকলি হ'ল।

আজি এই পবিত্ৰ সদনৰ মজিয়াত ঘোষণা কৰিবলৈ পাই মই অত্যন্ত সুখী হৈছো যে বিগত দুটা বিত্তীয় বৰ্ষত আলোচ্য আঁচনিখনৰ জৰিয়তে আমাৰ ১৯.২৬১ গৰাকী কৰ্মচাৰীয়ে সৰ্বমুঠ ২,২৮৮ কোটি টকাৰ গৃহ ঋণ লাভ কৰিবলৈ সমৰ্থ হয়। আমি অহা ২০১৯-২০ বিত্তীয় বৰ্ষত এই ঋণৰ পৰিসীমা বৃদ্ধি কৰি সেই সকল কৰ্মচাৰীকো সামৰি ল'ব বিচাৰিছো যিসকলে আঁচনিখন প্ৰৱৰ্তন হোৱাৰ পূৰ্বেই গৃহ ঋণ লৈছিল। তেওঁলোকৰ ঋণ সমূহ আমি এই নতুন ঋণ আঁচনিৰ সৈতে একীকৰণ কৰাৰ সিদ্ধান্ত লৈছো। আমি নিশ্চিত যে ৰাইজৰ হাজাৰ হাজাৰ কৰ্মচাৰীক ই যথেষ্ট আৰ্থিক সকাহ প্ৰদান কৰিব।

অধ্যক্ষ মহোদয়, এই আঁচনিখন প্ৰৱৰ্তন কৰাৰ সময়ত আমি সমাজৰ বিভিন্ন বৃত্তিত জড়িত লোকৰ পৰা আঁচনিখন তেওঁলোকলৈও প্ৰসাৰিত কৰাৰ অনুৰোধ পাইছিলো। সকলো নাগৰিককে এটা স্ব-গৃহ লাভৰ সুবিধা প্ৰদান কৰিব পাৰিলে মই নিজকে অতি সৌভাগ্যবান বুলি গন্য কৰিব পাৰিলোহেঁতেন। কিন্তু বেংকৰ নিয়ম অনুসৰি কেৱল নিয়মিত উপাৰ্জন থকা ব্যক্তিয়েহে গৃহ ঋণ লাভ কৰিব পাৰে।

অধ্যক্ষ মহোদয়, এই বৰ্ষত অৱশেষত আমি এক সমিধান পাবলৈ সক্ষম হ'লো। মই ঘোষণা কৰিবলৈ পাই গৌৰৱান্বিত আৰু সন্তুষ্ট যে আপোনাৰ আপোন ঘৰ নামৰ আঁচনি এখন আমি অচিৰেই প্ৰৱৰ্তন কৰিম।

উক্ত আঁচনিৰ অধীনত ৪০ লাখ টকা পৰ্য্যন্ত গৃহঋণ ল'ব বিচৰা সকলো নাগৰিককে তেখেত সকলে ক্ৰয় কৰা প্ৰথমটো ঘৰৰ ক্ষেত্ৰত ২.৫ লাখ টকা ৰাজ সাহায্য দিয়া হ'ব। এই ধনৰাশি অসম চৰকাৰৰ তৰফৰ পৰা আগবঢ়োৱা হ'ব আৰু ঋণৰ যাৱতীয় কাৰ্য্য সম্পূৰ্ণ হ'লে এই ধনৰাশি প্ৰত্যক্ষভাৱে ঋণ আগবঢ়োৱা বেংকটোত থকা ঋণ গ্ৰহণকাৰী ব্যক্তিৰ একাউণ্টত জমা হ'ব। আঁচনিখনে তেনেবোৰ পৰিয়ালক সামৰি ল'ব যিবোৰ পৰিয়ালৰ যৌথ আয় ২০ লাখ পৰ্য্যন্ত। ২০১৯ চনৰ ১ এপ্ৰিলৰ দিনা আঁচনিখনৰ শুভাৰম্ভ কৰা হ'ব। এই ক্ষেত্ৰত প্ৰয়োজনীয় তথ্য, বেংকৰ সৈতে বুজাবুজিৰ চুক্তি, নিৰ্দেশাৱলী আদি যথা সময়ত ঘোষণা কৰা হ'ব।

এই আঁচনিখনৰ বাবে বাজেটত ৭৫ কোটি টকা ধাৰ্য্য কৰা হৈছে।

অসম দৰ্শন

অধ্যক্ষ মহোদয়, ৰঙা নদী আৰু নীলা পাহাৰৰ এই ভূখণ্ডৰ নৈসৰ্গিক শোভা, পৰম্পৰা আৰু কৃষ্টিৰ বৈচিত্ৰ আৰু আভিজাত্য আৰু বিভিন্ন জনগোষ্ঠীৰ হাঁহিয়ে সদায়ে কবি আৰু সাহিত্যিকক উদ্ভাসিত কৰি আহিছে। ভূখণ্ডৰ সজীৱ সতেজ প্ৰাকৃতিক শোভা, বিশাল ব্ৰহ্মপুত্ৰ, ঐশ্বৰ্যময় সংস্কৃতি আৰু পৰম্পৰাৰ সম্পদেৰে অসমে বিশ্বখনক বহু কিবা কিবি উপহাৰ দিবলৈ সক্ষম।

এইক্ষেত্ৰত প্ৰাকৃতিক শোভাৰে আৰ্শীবাদপুষ্ট স্থান প্ৰসিদ্ধ ধৰ্মস্থল আৰু ইতিহাস প্ৰসিদ্ধ বিভিন্ন স্থানৰ উন্নয়ন আৰু প্ৰচাৰ কৰিবলৈ আমাৰ চৰকাৰে কাৰ্য্যব্যৱস্থা হাতত লৈছে। পৰ্য্যটন উন্নয়নৰ এনে পদক্ষেপে ৰাজ্যখনৰ আৰ্থ-সামাজিক দিশত সুদূৰ প্ৰসাৰী সুপ্ৰভাৱ বিস্তাৰ কৰিব বুলি আমি ভাৱিছো। এই উদ্দেশ্যে প্ৰস্তুত কৰা “অসম দৰ্শন” নামৰ আঁচনিখনত নিম্নোক্ত ব্যৱস্থাবোৰ সামৰি লোৱা হৈছে।

দেৱালয়সমূহলৈ বাৰ্ষিক অনুদান : ১৯৫৯ চনৰ Public Nature Act ৰ অধীনস্থ ধৰ্মীয় আৰু অনুদানযোগ্য অনুষ্ঠানৰ Assam State Acquisition of Lands দফাৰ ভিতৰত অসম চৰকাৰৰ হাতত বহুখিনি ভূমি আছে। ধৰ্মীয় গুণবিশিষ্ট বহুতো অনুষ্ঠানলৈ বাৰ্ষিক অনুদান আগবঢ়াই অহা হৈছে। অৱশ্যে বছৰজোৰা সীমাসংখ্যাহীন দৰ্শনাৰ্থীৰে ভৰি থকা অনুষ্ঠান সমূহলৈ আগবঢ়োৱা বাৰ্ষিক অনুদান যথেষ্ট নহয়। এনে বহুতো নিধি তীৰ্থযাত্ৰী সকললৈ আন্তঃগাথনিৰ সা-সুবিধা দিবলৈ অক্ষম। আমি ঘোষণা কৰিবলৈ পাই সুখী হৈছো যে ২০১৯-২০ বিত্তীয় বৰ্ষৰ পৰা আমাৰ চৰকাৰে

প্ৰত্যেক ধৰ্মানুষ্ঠানলৈ ২ লাখ টকাৰ অনুদান আগবঢ়াব। লগতে, ধৰ্মানুষ্ঠানত চি চি টি ভি কেমেৰা সংযোজন কৰিবলৈ ১ লাখ টকাৰ এককালীন অনুদান আগবঢ়োৱা হ'ব, যাতে অনুষ্ঠানৰ লগতে যাত্ৰীসকলৰো নিৰাপত্তা সুনিশ্চিত কৰিব পাৰি।

প্ৰাকৃতিক শোভাৰে ভৰা আৰু বুৰঞ্জীপ্ৰসিদ্ধ স্থানৰ মূল আন্তঃগাঁথনিৰ উন্নয়ন : অসমত এনে বহুতো প্ৰাকৃতিক শোভাৰে ভৰা আৰু ইতিহাসপ্ৰসিদ্ধ স্থান আছে যিবোৰ স্থান দৰ্শন কৰিবলৈ ভাৰত আৰু পৃথিৱীৰ বিভিন্ন দেশৰ পৰা লক্ষ লক্ষ পৰ্যটকৰ আগমন ঘটে। এনে স্থান সমূহ আমাৰ স্থানীয় মানুহখিনিৰ মাজত বনভোজস্থলী হিচাপে আৰু প্ৰিয়জনৰ সৈতে ভাল লগা সময় অতিবাহিত কৰা ঠাই হিচাপে অতি জনপ্ৰিয়। কিন্তু যথোপযুক্ত পৰিবেশৰ অভাৱৰ ফলত, বিশেষকৈ মহিলা আৰু বয়োজেষ্ঠ লোক সকলে অসুবিধা অনুভৱ কৰে। আমাৰ চৰকাৰে এনে অসুবিধা সমূহ আঁতৰ কৰিবলৈ প্ৰতিজ্ঞাবদ্ধ আৰু এনে পৰ্যটনস্থলীৰ আন্তঃগাঁথনি আৰু পৰিবেশৰ উন্নতিসাধন কৰিবলৈ আমি ৩০৫ টা স্থানৰ এক তালিকা প্ৰস্তুত কৰিছোঁ। আমাৰ অভিপ্ৰায় হ'ল এনে স্থানবোৰত মহিলা আৰু পুৰুষৰ বাবে পৃথক প্ৰসাধনাগাৰযুক্ত জিৰণী ঘৰ নিৰ্মাণ কৰা, পৰিস্কাৰ খোৱাপানীৰ সুবিধা প্ৰদান কৰা, আৱৰ্জনা নিষ্কাশন ব্যৱস্থা স্থাপন কৰা ইত্যাদি। মই এই পবিত্ৰ সদনক জনাবলৈ পাই সুখী হৈছোঁ যে আমাৰ চৰকাৰে উক্ত উদ্দেশ্যসমূহ পূৰণ কৰিবলৈ প্ৰতিটো নিৰ্বাচিত স্থানৰ বাবে ৫০ লাখকৈ টকা আবণ্টন দিয়াৰ সিদ্ধান্ত গ্ৰহণ কৰিছে। এই আঁচনি পৰ্যটন বিভাগৰ দ্বাৰা কাৰ্য্যকৰী কৰা হ'ব আৰু মই ইয়াৰ বাবে ১৫০ কোটি টকা ধাৰ্য্য কৰিছোঁ।

মাননীয় অধ্যক্ষ মহোদয়, এশ বছৰ পূৰণি আমাৰ অসমত বহুতো তীৰ্থস্থান আছে। এই স্থানসমূহত দৰ্শনাৰ্থী যায়। এই তীৰ্থস্থান সমূহত টয়লেটৰ স্থান নাথাকে। বৰষুণ পৰিলে কেঁচুৱা ল'ৰা-ছোৱালীয়ে থাকিবলৈ সুবিধা নাপায়। গতিকে জাতি-ধৰ্ম-বৰ্ণ নিৰ্বিশেষে আমি অসমৰ এখন তালিকা অসম দৰ্শনত দিছোঁ আৰু এই তালিকাখনত আপোনালোকে চালে দেখা পাব প্ৰায় ১১ শ মন্দিৰ, মছজিদ, গীৰ্জা ঘৰ ইয়াত আছে। যি এশ বছৰ পূৰণ। এই গোটেই অনুষ্ঠানবোৰৰ বাবে আমি ১০ লাখ টকাকৈ এক কালীন সাহায্য আগবঢ়োৱাৰ সিদ্ধান্ত আমি লৈছোঁ আৰু এই আঁচনিখন আমাৰ PNRD Department য়ে ৰূপায়ণ কৰিব। অসম দৰ্শন ইয়াত থমকি নাযায়। আঁচনিবোৰৰ উন্নয়ন হ'ল। এতিয়া অনুষ্ঠান সমূহত যাবৰ বাবে মানুহক Connectivity লাগিব। আজি যদি অনুষ্ঠান বনোৱাৰ পিছত তাত যদি ৰাস্তা নাথাকে, তাত কোন যাব? গতিকে অসম দৰ্শনৰ 4th Component টো হৈছে, যে এই যি মন্দিৰ, মছজিদ, দেৱালয়ৰ কথা মই উল্লেখ কৰিলো তাত যোৱা ৰাস্তা গড়কাপ্তানী বিভাগে নিৰ্মাণ কৰিব। তাৰ বাবেও গড়কাপ্তানী বিভাগৰ বাজেটত আমি আৰম্ভণিতে ১৫০ কোটি টকা লৈছোঁ আৰু মুঠ ধৰ্মীয় স্থানৰ নামত আমি বাজেটত দিছোঁ। ধৰ্মীয় ১০০৮ টো অতি ভাল শব্দ। আমি ১০০৮ খন ধৰ্মীয় অনুষ্ঠান ইয়াত সামৰি লৈছোঁ, ১০ লাখকৈ টকা পাব, ৰাস্তা-ঘাট নিৰ্মাণ হ'ব। দেৱালয়বিলাকেও ১০ লাখকৈ টকা পাব। পৰ্যটনস্থলী সমূহত আমি ৫০ লাখ টকাকৈ আগবঢ়াম। এইটোৱে হৈছে আমাৰ অসম দৰ্শন।

মাননীয় অধ্যক্ষ মহোদয়, এতিয়া **অসম মালা**। উত্তৰ-পূবৰ বাবে মাননীয় প্ৰধান মন্ত্ৰী নৰেন্দ্ৰ মোদী ডাঙৰীয়াই ঘোষণা কৰা 'পৰিবহনৰ যোগেদি পৰিৱৰ্তন' মন্ত্ৰৰ প্ৰতিফলন ঘটাই বিগত দুই বছৰত আমাৰ ৰাজ্যৰ পথ যোগাযোগ ব্যৱস্থাৰ প্ৰভূত উন্নয়ন কৰা হৈছে। গতানুগতিক চিন্তাৰ উদ্ৰূপে গৈ খণ্ড খণ্ড কৈ পথৰ নিৰ্মাণ-উন্নয়ন-মেৰামতি কৰাৰ পৰিৱৰ্তে আমি বৃহৎ আকাৰৰ পথ নিৰ্মাণৰ কাম কৰিব খুজোঁ। সেই অনুসাৰে ২০১৮-১৯ বৰ্ষৰ বাজেটত ৰাজ্যিক ঘাই পথ আৰু প্ৰধান জিলা পথসমূহক ৰাষ্ট্ৰীয় ঘাই পথৰ দৰে উচ্চমান বিশিষ্ট কৰি নিৰ্মাণ কৰাৰ উপৰি দুয়োখন বৃহৎ নদীৰ

ওপৰেৰে দলং নিৰ্মাণৰ বাবে অসম মালা নামৰ এখন ধ্বজাবাহী আঁচনি আমি ঘোষণা কৰিছো। এই আঁচনিৰ উদ্দেশ্য আছিল পথ যোগানৰ উন্নত কৰা আৰু ভৌগলিক দূৰত্ব হ্রাস কৰা।

অধ্যক্ষ মহোদয়, অসম মালাৰ অধীনত অনাগত তিনি বছৰৰ ভিতৰত ৫ হাজাৰ কোটি টকা ব্যয় সাপেক্ষে ১ হাজাৰ কিলোমিটাৰত অতি উচ্চমান সম্পন্ন আৰু দীৰ্ঘস্থায়ী পথ নিৰ্মাণৰ আমি স্বপ্ন দেখিছো। পৰৱৰ্তী তিনি বছৰত আমাৰ পৰিকল্পনা অনুসৰি ৫০০ কোটি টকা, ২০০০ কোটি টকা আৰু ২৫০০ কোটি টকা ব্যয় কৰা হ'ব। সেয়ে হ'লে অসমৰ মূলধনী সম্পদ সৃষ্টিৰ ক্ষেত্ৰত আমি এক বৃহৎ সফলতা লাভ কৰিব পাৰিম।

এই সম্পৰ্কীয় প্ৰাৰম্ভিক কাম-কাজ ইতিমধ্যে আৰম্ভ কৰা হৈছে আৰু বিজ্ঞানসন্মত অধ্যয়ণৰ যোগেদি পথবোৰৰ তালিকা চূড়ান্ত কৰাৰ প্ৰক্ৰিয়া চলি আছে। সন্মানীয় সদস্যসকলক এই সম্পৰ্কীয় পৰামৰ্শ দিবলৈ মই অনুৰোধ জনাম। সদনক জনাবলৈ পাই সুখী হৈছে যে ইতিমধ্যে ইয়াৰ ৰূপায়ণ আৰম্ভ কৰিছো।

আমি বিশ্বাস কৰো যে এই পদক্ষেপ সমূহে ৰাজ্যখনৰ অৰ্থনৈতিক ভিত্তি অতি মজবুত কৰি তোলাৰ লগে লগে অৰ্থনৈতিক বিকাশৰ পথো প্ৰশস্ত কৰিব। ২০১৯-২০ বৰ্ষৰ বাবে 'অসম মালা' আঁচনিত ৫০০ কোটি টকা ধাৰ্য্য কৰিছো। এই প্ৰকল্প ৰূপায়ণৰ অগ্ৰগতিক আমি অতি সূক্ষ্মভাৱে পৰ্য্যবেক্ষণ কৰিম আৰু কৰ্মক্ষেত্ৰত দেখিবলৈ পোৱা অগ্ৰগতিৰ সমান্তৰালকৈ আমি বাজেট আৱণ্টণ বৃদ্ধি কৰিম।

লাচিত আৰু চিলাৰায় সোঁতু নিৰ্মাণ অভিযান

অধ্যক্ষ মহোদয়, দুৰ্জয় দুজনকৈ অসম সন্তানক অসমৰ প্ৰতিজন শিশু-কিশোৰে বীৰ পূজা কৰে আৰু নিজৰ আদৰ্শ স্বৰূপে গ্ৰহণ কৰে। তেওঁলোক হৈছে, বীৰ চিলাৰায় আৰু লাচিত বৰফুকন। এই বীৰ সন্তান নিঃস্বার্থ দেশ-প্ৰেম আৰু সমৱয়ৰ অম্লান প্ৰতিভু।

এই দুয়োগৰাকী কালজয়ী বীৰৰ স্মৃতি যুগমীয়া কৰিবৰ বাবে আমাৰ চৰকাৰে "মহাবীৰ লাচিত, চিলাৰায় সোঁতু" নিৰ্মাণ আঁচনিৰ নামেৰে এক অভিলাষী প্ৰকল্প হাতত লৈছে। অধ্যক্ষ মহোদয়, আমাৰ ৰাজ্যখন প্ৰধানকৈ দুটা উপত্যকাৰে গঠিত-ব্ৰহ্মপুত্ৰ আৰু বৰাক। তদুপৰি সমগ্ৰ ৰাজ্যখনৰ এই দুই নদ-নদীৰ অসংখ্য উপনৈয়ে জালৰ দৰে আৱৰি ৰাখিছে। সেইবাবে আমাৰ ৰাজ্যৰ যোগাযোগ ব্যৱস্থাত অসংখ্য দলঙৰ প্ৰয়োজন আছে। অৱশ্যে আজি ২১ শতিকাতো এই নৈ সমূহৰ ওপৰত থকা দলঙৰ বেছিভাগেই কাঠেৰে নিৰ্মাণ হোৱা বাবে সেই সমূহৰ মেৰামতিৰ নামত এক বুজন পৰিমাণৰ ধন ব্যয় হয়। বাৰিষা কালত আৰু বানপানীৰ সময়ত এনে বহু দলং ভাঙি যোগাযোগ ব্যৱস্থা ব্যাহত হোৱাৰ উদাহৰণ আছে। অসম সমগ্ৰ উত্তৰ-পূৰ্বাঞ্চলৰ জীৱন-ৰেখা স্বৰূপ হোৱাৰ বাবে আৰু ভৌগলিকভাৱে অসম এক স্পৰ্শকাতৰ অঞ্চলত অৱস্থিত হৈ থকাৰ বাবে ৰাষ্ট্ৰীয় সুৰক্ষাৰ দৃষ্টিকোণেৰে হওঁক বা অৰ্থনৈতিক দৃষ্টিকোণেৰে হওঁক অসমৰ বাবে পথ যোগাযোগ এক অতি গুৰুত্বপূৰ্ণ বিষয়।

ৰাজ্যৰ জনতাৰ জীৱনধাৰাৰ ওপৰত এই দলং সমূহৰ অপৰিসীম প্ৰভাৱৰ পৰিপ্ৰেক্ষিতত অসম চৰকাৰে এই কাঠৰ দলং সমূহক পকী দলঙলৈ ৰূপান্তৰ কৰা কামটোক অগ্ৰাধিকাৰ দিছে। সেইবাবেই যোৱা দুটা বৰ্ষৰ বাজেটত এই আঁচনিখন অষ্টাদশ মুকুতাৰ উন্নয়নী মালাৰ এক অমূল্য ৰত্নৰূপে পৰিগণিত হৈ আহিছে। ২০১৭-১৮ বৰ্ষৰ বাজেট বক্তৃতাত মই উল্লেখ কৰিছিলো যে ১০০০খন কাঠৰ দলঙৰ পকীকৰণ কৰা হ'ব। সেই ঘোষণা অনুযায়ী ২০১৭-১৮ বৰ্ষত গড়কাপ্তানী বিভাগে ২০৮ খন দলং নিৰ্মাণৰ আদেশ দিয়ে আৰু সেইবোৰ নিৰ্মাণৰ বিভিন্ন পৰ্য্যায়ত উপনীত

হৈছে। পৰৱৰ্তী পৰ্যায়ত আমি বাকী থকা কাঠৰ দলংবোৰৰ এক বিজ্ঞানসন্মত অধ্যয়ণৰ ব্যৱস্থা কৰো আৰু গড়কাপ্তানী পথত থকা ১৩৩৪ খন কাঠৰ দলং চিনাক্ত কৰি উলিয়াও। এই দলংসমূহ পকীকৰণৰ বাবে মহাবীৰ লাচিত আৰু চিলাৰায় সৈঁতু নিৰ্মাণ অভিযান(MLCSNA) নামেৰে এক আঁচনি ঘোষণা কৰা হয় এই আঁচনিৰ অধীনত ২০১৮-১৯ বৰ্ষৰ ১৩৬৫.৬৩ কোটি টকা ব্যয় সাপেক্ষে ৩৯৬ খন দলঙৰ কাম মঞ্জুৰী দিয়া হয়। (৯১৭.৭৬ কোটি টকা ব্যয় সাপেক্ষে ২৮৫ খন দলং নাবাৰ্ডৰ অধীনত আৰু ৪৪৭.৮৭ কোটি টকা ব্যয় সাপেক্ষে ১১১খন দলং ৰাজ্যৰ নিজস্ব অধিকাৰ উন্নয়ন আঁচনি SOPD ৰ অধীনত মঞ্জুৰী দিয়া হৈছে)।

মাননীয় অধ্যক্ষ মহোদয়, বৰ্তমানলৈকে ২০১৭-১৮ আৰু ২০১৮-১৯ বিত্তীয় বৰ্ষত আমি ৬০০ খন কাঠৰ দলঙৰ পকীকৰণ আৰম্ভ কৰিছো। ইয়াৰ পিছত পকীকৰণ কৰিবলগীয়া ৭৩৮ খন কাঠৰ দলং বাকী আছে আৰু দুটা বিত্তীয় বৰ্ষৰ ভিতৰত এই কাম সম্পূৰ্ণ কৰাৰ আমি লক্ষ্য স্থিৰ কৰিছো। ২০১৯-২০ বিত্তীয় বৰ্ষত ৪০০ খন এনে দলঙৰ কাম হাতত লোৱাৰ বাবে লক্ষ্য স্থিৰ কৰা হৈছে আৰু বাকী থকা ৩৩৮ খনৰ কাম ২০২০-২১ বিত্তীয় বৰ্ষত হাতত লোৱা হ'ব।

মহোদয়, এনে এক বৃহৎ আন্তঃগাঁথনি মূলক প্ৰকল্পৰ কামত এনেদৰে কেন্দ্ৰীভূত প্ৰচেষ্টা লোৱা উদাহৰণ অসমৰ ইতিহাসত বিচাৰি পোৱা নাযায় আৰু ৰাজ্যত প্ৰতিখন কাঠৰ দলং পকীকৰণৰ কৰিবৰ বাবে আমি প্ৰতিশ্ৰুতিবদ্ধ। গ্ৰামঅঞ্চল আৰু দূৰণীবটীয়া অঞ্চলৰ পথ যোগাযোগ উন্নয়ণৰ ক্ষেত্ৰত এই আঁচনিৰে অৰিহণা যোগোৱাৰ উপৰি আমাৰ ৰাজ্যৰ অৰ্থনৈতিক প্ৰগতি আৰু বিকাশক ত্বৰান্বিত কৰাৰ ক্ষেত্ৰতো সহায় কৰিব।

২০১৯-২০ বিত্তীয় বৰ্ষত এই আঁচনিৰ বাবে ৩০০ কোটি টকা আৱণ্টণ দিছো।

কৰ্কট ৰোগ পৰিচৰ্যা : এক মহা ব্যাধিৰ বিৰোধে সংগ্ৰাম।

অধ্যক্ষ মহোদয়, ভাৰতীয় চিকিৎসা গৱেষণা পৰিষদৰ পৰিসংখ্যাই এই ভয়ংকৰ তথ্য স্পষ্ট কৰে যে অসম তথা উত্তৰ-পূৰ্বাঞ্চলত কৰ্কট ৰোগীৰ সংখ্যা দেশৰ ভিতৰতে সৰ্বাধিক।

দুৰ্ভাগ্যবশতঃ পূৰ্বৰ চৰকাৰসমূহে অসমত কৰ্কটৰোগজনিত মৃত্যুৰ হাৰ কমাবলৈ বিশেষ ব্যৱস্থা লোৱা নাছিল। অসমত কৰ্কট ৰোগৰ সঠিক চিকিৎসা ব্যৱস্থাৰ অভাৱৰ বাবে ৰোগীৰ পৰিয়ালে তেওঁলোকৰ গাঁঠিৰ ধন ভাঙি মোস্বাই, চেলাই আৰু দূৰ-দূৰণিৰ অন্যান্য মহনগৰীলৈ ৰোগীগৰাকীক চিকিৎসাৰ বাবে যাবলৈ বাধ্য হৈছিল।

অধ্যক্ষ মহোদয়, ৰাজ্যৰ কৰ্কট ৰোগীসকলৰ উত্তম চিকিৎসা ৰাজ্যখনৰ পৰিসীমাৰ ভিতৰত সম্পন্ন কৰাৰ আমাৰ এক দুৰ্বাৰ আকাংক্ষা আছে। বিগত ২০১৬ বৰ্ষৰ পৰা আমাৰ চৰকাৰে কৰ্কট ৰোগীসকলক লোকসকললৈ চিকিৎসা সেৱা আৰু সাহায্য আগবঢ়াবলৈ বহুতো পদক্ষেপ হাতত লৈ আহিছে। গুৱাহাটীস্থ ৰাজ্যিক কৰ্কট প্ৰতিষ্ঠান এতিয়া কৰ্কট ৰোগ চিকিৎসাৰ প্ৰাণ কেন্দ্ৰলৈ পৰিণত হৈছে। অৱশ্যে অতিয়াও ৰাজ্যখনত কৰ্কট ৰোগীৰ সংখ্যা আৰু চিকিৎসাৰ চাহিদাৰ লগত বিছনা আৰু সা-সুবিধাৰ মাজত ব্যাপক ব্যৱধান আছে।

আমাৰ বাবে ই অতি গৌৰৱৰ বিষয় যে ২০১৮-১৯ বৰ্ষৰ বাজেট ঘোষণা কৰাৰ দৰে অসম চৰকাৰে ২০১৭ চনৰ ৩১ মাৰ্চ তাৰিখে টাটা ট্ৰাষ্টৰ লগত এক বুজাবুজিৰ চুক্তি সম্পাদন কৰে। সেই চুক্তিৰ মূল সংকল্প বা উদ্দেশ্য হ'ল ৰাজ্যজুৰি কৰ্কটৰ ফলপ্ৰসু সজাগতা সৃষ্টিৰ বাবে আৰ্হি প্ৰস্তুত আৰু প্ৰয়োগ কৰা, কৰ্কট ৰোগ প্ৰতিৰোধৰ বাবে আগতীয়া ব্যৱস্থা গ্ৰহণ কৰা আগতীয়াকৈ ৰোগৰ লক্ষণ ধৰা পেলোৱা চিকিৎসা সেৱাৰ উন্নয়ন ঘটোৱা আৰু মৃত্যুক জয় কৰি নৱ জীৱন লাভৰ হাৰ বৃদ্ধি কৰা আৰু অসমৰ শদিয়াৰ পৰা ধুবুৰীলৈ থকা কৰ্কট ৰোগীসকললৈ তেখেতসকলৰ দুৱাৰ

দলিত উপযুক্ত চিকিৎসা সেৱা প্ৰদান কৰা।

অসম কৰ্কট ৰোগ নিৰাময় ন্যাসে (Assam Cancer Care Foundation-ACCF) এটা 'দফা আঠ কোম্পানী' (Section 8 Company) গঠন কৰিছে য'ত অসম চৰকাৰ আৰু টাটা নিধিৰ সমান সমান অংশীদাৰিত্ব থাকিব। এই পৰ্য্যন্ত আমি ৩৫০ কোটি টকাৰ প্ৰাক-অংশীদাৰিত্ব আগবঢ়াইছো আৰু চলিত বিত্তীয় বৰ্ষত আমি পুনৰ ১৫০ কোটি টকা আগবঢ়াম। টাটা নিধিয়েও ACCF ত প্ৰাক-অংশীদাৰিত্ব জমা দিছে।

ইয়াৰ লগতে, ৰাজ্যিক কৰ্কট প্ৰতিষ্ঠান, গুৱাহাটীৰ উন্নয়ন কল্পে এক তিনি তৰপীয়া আৰ্হি প্ৰস্তুত কৰিছে আৰু ডিব্ৰুগড় প্ৰথম পৰ্য্যায়ৰ আৰু চৰকাৰী চিকিৎসা মহাবিদ্যালয় সমূহত দ্বিতীয় পৰ্য্যায়ৰ, জিলা চিকিৎসালয়বোৰত তৃতীয় পৰ্য্যায়ৰ সহযোগী কেন্দ্ৰ স্থাপনৰ ব্যৱস্থা লোৱা হৈছে।

এই পবিত্ৰ সদনৰ সন্মুখত মই ক'লৈ পাই সুখী হৈছো যে ১৮ টা স্থানৰ ভূমি উক্ত কাৰ্যৰ বাবে সুবিধা জনক আৰু উপযুক্ত বুলি চিনাক্ত কৰা হৈছে আৰু হস্পিতালৰ গৃহ নিৰ্মাণৰ কাম অচিৰেই আৰম্ভ কৰা হ'ব।

সু-নিৰ্দিষ্ট পৰিকল্পনাৰে যথেষ্ট পৰিমাণৰ প্ৰশিক্ষণ প্ৰাপ্ত মানৱ সম্পদৰ উন্নয়ন, সজাগতা আৰু ৰোগ প্ৰতিৰোধৰ আগতীয়া ব্যৱস্থাৰ বাবে আন্তঃগাঁথনিৰ উন্নয়নৰ কাম চলি আছে। আমি ইতিমধ্যে ৰোগীৰ আত্ম মৰ্য্যদা সুৰক্ষিত কৰি তেওঁলোকৰ বিজ্ঞত প্ৰয়োজনৰ বিষয়ে অৱগত হোৱা আৰু চিনাক্তকৰণ কৰিবৰ বাবে উপযুক্ত প্ৰশিক্ষণ প্ৰাপ্ত ১৩০ গৰাকী নাৰ্চক নিযুক্তি কৰিছে।

ইয়াৰ লগতে আমি কৰ্কট ৰোগৰ সৈতে জড়িত কাৰ্যাৱলী যেনে প্ৰাৰম্ভিক চিনাক্তকৰণ আগতীয়া প্ৰতিৰোধ ব্যৱস্থা, উপশামক ব্যৱস্থা আদি নিৰ্বাচিত কেন্দ্ৰক ইতিমধ্যে উপলব্ধ কৰাইছো। এনে সা-সুবিধা অন্যান্য স্থানলৈ সম্প্ৰসাৰিত কৰাৰ আগতে উক্ত কেন্দ্ৰসমূহৰ ফলাফল সমূহ চোৱা-চিতা কৰি থকা হৈছে।

অধ্যক্ষ মহোদয়, চৰকাৰে প্ৰৱৰ্ত্তন কৰা এনে জীৱন সলনি কৰা আঁচনিৰ উদাহৰণ, তাকো ৰাজকোষৰ ওপৰত বোজা নপৰাকৈ ইমান কম সময়ৰ ভিতৰত সম্পন্ন কৰাৰ নজিৰ পূৰ্বৰ ৭০ টা বছৰত পাবলৈ নাই। মই ডাৰ্ঠি ক'ব পাৰো যে এনে এক পথ-প্ৰদৰ্শক কাৰ্য্যক্ৰমে কেৱল যে ৰাজ্যিক কৰ্কট ৰোগীসকলকে সকাহ দিব এনে নহয়, ই সমগ্ৰ উত্তৰ-পূব অঞ্চলটোৰ ৰোগীসকলকো নৱ জীৱন প্ৰদান কৰিব।

এই কাৰ্য্যপন্থা আগবঢ়াই নিবলৈ মই ২০১৯-২০ বিত্তীয় বৰ্ষৰ বাজেটত ২৫০ কোটি টকাৰ আৱণ্টন দিছো।

অসম ৰাজ্যিক পৰিবহন নিগমৰ উবেৰীকৰণ।

অধ্যক্ষ মহোদয়, আমাৰ চৰকাৰে ৰাজ্যখনৰ পথ যোগাযোগ আৰু আন্তঃগাঁথনিৰ উন্নয়নৰ বাবে গ্ৰহণ কৰা অতুলনীয় পদক্ষেপৰ এক ৰূপৰেখা দাঙি ধৰিলো। অৱশ্যে আমি এই কথা উপেক্ষা নকৰো যে কেৱল পথ-যোগাযোগ আৰু আন্তঃগাঁথনিৰ উন্নয়নে সৰ্বসাধাৰণৰ পৰিবহনৰ সকলো প্ৰয়োজনীয়তা পূৰণ নকৰে। সুন্দৰ পথ যোগাযোগৰ লগতে বিশ্বাস যোগ্য সুৰক্ষিত আৰু নিৰ্দ্ধাৰিত সময় সাপেক্ষে, কম ব্যয়ৰ ৰাজহুৱা পৰিবহন সুবিধাও সৰ্বসাধাৰণ লোকৰ সমানেই গুৰুত্বপূৰ্ণ।

সম্প্ৰতি অসম ৰাজ্যিক পৰিবহন নিগমৰ ৮০০ ৰো অধিক কাৰ্যক্ষম বাছ পৰিবহন ব্যৱস্থাই জন সাধাৰণৰ প্ৰয়োজন এটা পৰ্যায়লৈ পূৰণ কৰিবলৈ সক্ষম হৈছে যদিও জনতাৰ চাহিদা আৰু যোগানৰ মাজত সদায় নিৰন্তৰ ব্যৱধান বাঢ়ি যোৱা পৰিলক্ষিত হৈছে। সম্প্ৰতি ১ লাখ ব্যক্তিৰ মাজত অসমত ৩ খনতকৈও কম ৰাজহুৱা পৰিবহন ব্যৱস্থাৰ বাছ উপলব্ধ থকাৰ বিপৰীতে ৰাষ্ট্ৰীয় পৰিসংখ্যাত

১ লাখ ব্যক্তিৰ মাজত ৪০ খন বাছ উপলব্ধ হৈ আছে।

অসম ৰাজ্যিক পৰিবহন নিগমক অধিক সবল কৰাৰ বাবে আমি এক কৰ্ম প্ৰণালী উদ্ভাৱন কৰাৰ লগতে নিগমৰ কাৰ্যকৰী ব্যয় হ্রাস কৰিব লাগিব। দীৰ্ঘদিনীয়া এই মূল সমস্যাক সমাধান কৰিবলৈ আমি এক নতুন দিকদৰ্শক আঁচনি হাতত লৈছো যাক আমি অসম ৰাজ্যিক পৰিবহন নিগমৰ উৰেৰীকৰণ বুলি কৈছো। এই ব্যৱস্থাৰ জৰিয়তে আমি অসম ৰাজ্যিক পৰিবহন নিগমৰ অধীনত ১০০০ খন বাছ কিনিম। কিন্তু এই বাছ সমূহ আমি নিকিনো, যুৱক-যুৱতী সকলে কিনিব। তাত আমি ২৫% টকা দিম আৰু ৭৫% টকা তেওঁলোকে ব্যয় কৰিব। তেওঁলোকে বাছখন কিনি ASTC ৰ অধীনত চলাব আৰু ৫ বছৰ পিছত তেওঁলোকে ১৫% টকা চৰকাৰৰ বিনা সুতত ঘূৰাই দিব। তাৰ ১০% ৰাজসাহায্যত পৰিণত হ'ব। ইয়াৰ জৰিয়তে ASTC য়ে ১০০০ খন নতুন বাছ পাব আৰু ASTC ৰ operational expenditure ও নাবাঢ়িব। এই ব্যৱস্থাৰ লগত সংগতি ৰাখি ASTC ৰ বাছ আস্থান সমূহো উন্নত কৰাৰ বাবে ৭০ কোটি টকাৰ মঞ্জুৰী দিছো।

‘তেজস্বী নৱ-অধিতম্- অস্ত’- উপনিষদত উল্লিখিত এই আপ্ত বাক্য ফাকিৰ অৰ্থ হ'ল- “আমাৰ জ্ঞান প্ৰভাময় হৈ উঠক।” অধ্যক্ষ মহোদয়, আমাৰ চৰকাৰে সদায়ে বিশ্বাস কৰি আহিছে যে উচ্চ শিক্ষাত কৰা বিনিয়োগেই হ'ল মানৱ সম্পদ উন্নয়নৰ সঁচাৰ কাঠি আৰু ইয়ে দীৰ্ঘ সময়ৰ শেষত গণতান্ত্ৰিক উদ্দেশ্যত পৰিপক্বতা আনে। এই দৰ্শনতে মন কেন্দ্ৰীভূত কৰি মই ২০১৮-১৯ বৰ্ষৰ বাজেটত ‘তেজস্বী নৱ-অধিতম্- অস্ত শিক্ষা আন্তঃ গাঁথনি’ পুঁজি আঁচনি প্ৰৱৰ্তন কৰিছিলো।

এই সদনৰ সন্মিলিত স্মৃতি সজীৱ কৰিবলৈ মই আকৌ উল্লেখ কৰিব বিচাৰিছো যে আঁচনিখনৰ উদ্দেশ্য হ'ল ৰাজ্যখনৰ বৃত্তিমুখী মহাবিদ্যালয় আৰু বিশ্ববিদ্যালয়ৰ সামূহিক উন্নয়ন যাৰ দ্বাৰা সমাজখনে বিজ্ঞান, কলা আৰু অন্যান্য ক্ষেত্ৰত নেতৃত্ব ল'ব পৰা মানৱ সম্পদ লাভ কৰিব পাৰে। মই ২০১৭-১৮ বৰ্ষৰ বাজেটত ৩১ খন বৃত্তিমুখী মহাবিদ্যালয় আৰু বিশ্ববিদ্যালয়ক তেজস্বী নৱ-অধিতম্- অস্ত পুঁজিৰ দ্বাৰা ৬৬৭ কোটি টকাৰ বাজেট মঞ্জুৰী দিছিলো যি ধন ৰাশি ৩ ৰ পৰা ৪ বছৰৰ ভিতৰত ব্যয় কৰিব লগা আছিল।

আজি মই এই পৱিত্ৰ সদনক জনাব পাই সুখী হৈছো যে এই বিনিয়োগে উক্ত শিক্ষানুষ্ঠানসমূহক চমকপ্ৰদ ফলাফল প্ৰদান কৰিছে আৰু পুনৰ জাগৰণৰ লহৰ ইতিমধ্যে উঠিছে।

২০১৯-২০ বৰ্ষৰ বাজেটত অগ্ৰণী শিক্ষানুষ্ঠান সমূহৰ আন্তঃগাঁথনিৰ উন্নয়নৰ বাবে তৃতীয় পৰ্যায়ত ৩৬২ কোটি টকা আছুতীয়াকৈ ৰাখিছো। ইয়াৰ সম্পূৰ্ণ তথ্য আমি তালিকাত অন্তৰ্ভুক্ত কৰিছো।

একে উদ্যমেৰে আমি এই আঁচনিখন আন চাৰিখন মহাবিদ্যালয়লৈ সম্প্ৰসাৰিত কৰিব বিচাৰিছো। এই মহাবিদ্যালয় কেইখন হ'ল- কোকৰাঝাৰ চৰকাৰী মহাবিদ্যালয়, হাফলং চৰকাৰী মহাবিদ্যালয়, ডিফু চৰকাৰী মহাবিদ্যালয় আৰু কৃষ্ণকান্ত সন্দিকৈ চৰকাৰী সংস্কৃত মহাবিদ্যালয়।

মই বিশ্বাস কৰোঁ যে, আগন্তুক কেইটামান বছৰৰ ভিতৰত আন্তঃগাঁথনিৰ অভাৱ ক্ৰমশঃ হ্রাস পাব আৰু উচ্চ শিক্ষাৰ এইসমূহ উজ্জ্বল নক্ষত্ৰ সঁচা অৰ্থত আধুনিক আৰু সময়ৰ সৈতে খোজ দিয়া শক্তিৰ অধিকাৰী হৈ উঠিব। মই নিশ্চিত যে মাননীয় সদস্যসকলে উপলব্ধি কৰিব পাৰিব কিয় এই গুৰুত্বপূৰ্ণ আঁচনিখনে অষ্টাদশ ধৰজাবাহী আঁচনিৰ ভিতৰত প্ৰণিধানযোগ্যতা লাভ কৰিছে।

অধ্যক্ষ মহোদয়, জাতিৰ পিতা মহাত্মা গান্ধীয়ে কৈছিল, “ভাৰতবৰ্ষৰ আত্মা ইয়াৰ গাঁৱতেই আছে।” বিগত বাজেটত মাননীয় প্ৰধান মন্ত্ৰী শ্ৰী নৰেন্দ্ৰ মোদীৰ দ্বাৰা প্ৰৱৰ্তিত ‘সংসদ আদৰ্শ গ্ৰাম যোজনা’ ৰ দ্বাৰা অনুপ্ৰাণিত হৈ আমি “অসম আদৰ্শ গ্ৰাম যোজনা”ৰ ধাৰণা পোষণ কৰিছিলো।

এই আঁচনিৰ অধীনত মই আলোকপাত কৰিছিলো যে ১২৬ টা বিধান সভা সমষ্টিৰ দুখনকৈ গাওঁ সকলো দিশৰ পৰা উদ্ভাসিত কৰি আদৰ্শ গাওঁ হিচাপে প্ৰতিষ্ঠা কৰিবলৈ প্ৰতিখন গাঁৱলৈ ৫ কোটি টকাৰ আৱণ্টন দিয়া হ'ব।

এই আঁচনিৰ অধীনত চলিত আঁচনি আৰু কাৰ্যক্ৰম চলাই ৰাখি, প্ৰাথমিক সেৱাৰ ক্ষেত্ৰত নতুন সম্ভাৱনাৰ সৃষ্টি কৰি, আৰ্থিক অসমতা হ্ৰাসৰ জৰিয়তে আন্তঃগাঁথনিৰ উন্নয়ন সাধন কৰি, মানৱ সম্পদ উন্নয়ন বিস্তাৰিত কৰি আৰু জীৱন ধাৰণৰ মান উন্নত কৰি আমি আঁচনিৰ অধীনস্থ গাওঁ সমূহৰ তড়িৎ উন্নয়ন কৰিব বিচাৰিছো।

অধ্যক্ষ মহোদয়, প্ৰযুক্তি বিদ্যাৰ উন্নত আহিলাৰে ক্ষেত্ৰভিত্তিক তথ্য সংগ্ৰহৰ দ্বাৰা প্ৰোজেক্টলৈ এই আঁচনিখন এক মৌলিক আঁচনিৰূপে পৰিগণিত হ'ব, এই তথ্য সমূহ তৃণমূল পৰ্যায়ৰ প্ৰাথমিক প্ৰয়োজনীয়তাৰ ওপৰত দৃষ্টি ৰাখি সংগ্ৰহ কৰা হ'ব। লগতে, অনুদান প্ৰদানৰ ক্ষেত্ৰত যথোপযুক্ত আৰু প্ৰকৃত নজৰ কেন্দ্ৰীভূত কৰিবলৈ যথাযোগ্য স্থানত বলিষ্ঠ ক্ষমতা সম্পন্ন কাৰ্যকাৰক থাকিব।

এই আঁচনিৰ প্ৰথম পৰ্যায়ত প্ৰৱেশ সম্বন্ধীয় সক্ৰিয়তাৰ ওপৰত দৃষ্টি নিবদ্ধ থাকিব; সম্পদ আৰু ক্ষমতাৰ সঠিক ব্যৱহাৰ সুনিশ্চিত কৰিবলৈ প্ৰণালীবদ্ধ আৰু প্ৰত্যয়জনক পৰিকল্পনা হাতত লোৱা হ'ব। এক সময় নিৰূপিত পদ্ধতিত পৰিয়াল আৰু গাওঁ ভিত্তিত আৰ্থ-সামাজিক অৱস্থা, গাঁৱৰ নিজস্ব প্ৰয়োজনীয়তা, মানচিত্ৰ আৰু ভৌগোলিক অৱস্থিতি, গাওঁখনৰ সকলো প্ৰকাৰৰ আন্তঃগাঁথনি আৰু সম্পদৰ ওপৰত এক বিস্তৃত জৰীপ চলোৱাৰ পৰিকল্পনা কৰা হৈছে যাতে ব্যৱধান নিৰূপণ, পৰিকল্পনা, আঁচনি প্ৰস্তুত আৰু প্ৰয়োগৰ ক্ষেত্ৰত সহায়ক হয়।

আমি আঁচনিখন নিৰবিচ্ছিন্নভাৱে চলাই নিবলৈ (UNDP) ৰ সৈতে কাম কৰি আছে আৰু সংশ্লিষ্ট জিলাৰ জিলা পৰ্যায়ৰ বিষয়া, ক্ষেত্ৰ বিষয়া, বিভাগ, পঞ্চায়ত আদিৰ লগত একেলগে কাম কৰিবলৈ গাঁৱৰ লোককো নিযুক্তি কৰা হ'ব।

আমি ২০১৮-১৯ বিত্তীয় বৰ্ষত ৰাজ্যৰ ২৬৯ খন গাওঁ আদৰ্শ গাঁৱলৈ পৰ্যবসিত কৰাৰ ক্ষেত্ৰত নিৰ্বাচিত কৰি উলিয়াবলৈ সক্ষম হওঁ আৰু সদ্যহতে আমি এনে প্ৰতিখন গাঁৱলৈ ৫০ লাখ টকাৰ প্ৰাৰম্ভিক অনুদান দিবলৈ যো-জা চলাইছো।

২০১৯-২০ বিত্তীয় বৰ্ষত এনে প্ৰতিখন গাঁৱলৈ পুনৰ ৫০ লাখ টকা মুকলি কৰি দিয়া হ'ব আৰু এনেদৰে মুঠ অনুদানৰ পৰিমাণ ১ কোটিতৈ বৃদ্ধি পাব যাতে উন্নয়নমূলক কাম-কাজে গতি লাভ কৰিব পাৰে। যেতিয়াই কাৰ্যকৰী ব্যৱস্থাটো সুস্থিৰ হৈ পৰিব, তেতিয়াই প্ৰতিখন আদৰ্শ গাঁৱলৈ অতিৰিক্ত ৪ কোটি টকা আগবঢ়োৱা হ'ব।

মই নিশ্চিত যে এই সৃষ্টিশীল আঁচনিখনে প্ৰত্যেক বিধান সভা সমষ্টিতে উৎকৃষ্ট গাঁৱৰ (Villages of excellence) সৃষ্টি কৰিব আৰু ইয়াৰ সু-প্ৰভাৱ দাঁতি-কাষৰীয়া গাঁৱলৈও সম্প্ৰসাৰিত হ'ব।

মই প্ৰতিখন গাঁৱলৈ ৫০ লাখকৈ টকা, সৰ্বমুঠ ১৩৬ কোটি টকা উক্ত আঁচনিৰ প্ৰৱৰ্তনৰ বাবে ২০১৯-২০ বিত্তীয় বৰ্ষৰ বাজেটত আৱণ্টিত কৰিব বিচাৰিছো। সন্মানীয় সদস্য সকলে এই মৌলিক আঁচনিত অন্তৰ্ভুক্ত হোৱা গাওঁ সমূহৰ তালিকা এই বাজেটৰ পৰিশিষ্টত দেখিবলৈ পাব।

অধ্যক্ষ মহোদয়, এইখিনিতে মই আমেৰিকাৰ প্ৰাক্তন ৰাষ্ট্ৰপতি ফ্ৰেংকলিন ডি ৰুজভেল্টৰ এয়াৰ উক্তি স্মৰণ কৰিব বিচাৰিছো-

‘আমি পাহৰিলে নহ'ব যে চৰকাৰ আমিয়েই গঠন কৰিছো, চৰকাৰ মানে কোনো বহিঃজগতৰ প্ৰাণীয়ে আমাক শাসন কৰাটো নুবুজায়। গণতন্ত্ৰত শাসক মানে ৰাষ্ট্ৰপতি নহয়, চিনেটৰ নহয়, কংগ্ৰেছ

সদস্য অথবা চৰকাৰী বিষয়াও নহয় বৰং গণতন্ত্ৰত প্ৰকৃত শাসক হ'ল এই দেশৰ ভোটদাতা ৰাইজ।'

এই সদন হৈছে গণতন্ত্ৰৰ মন্দিৰ। ৰাজ্যৰ জনতাই আমাক গণতন্ত্ৰৰ এই মন্দিৰলৈ নিৰ্বাচিত কৰি পঠিয়াইছে যাতে তেওঁলোকৰ স্বপ্ন আৰু আশা- আকাংক্ষাক আমি ডেউকা দিব পাৰো। মোৰ সন্মানীয় সতীৰ্থ সকলৰ পৰা পোৱা পৰামৰ্শৰ ভিত্তিত আমি যোৱা বৰ্ষৰ বাজেটত ৫০০ কোটি টকা ধাৰ্য কৰি বিধান সভা সমষ্টিৰ উন্নয়নৰ বাবে অসম চৰকাৰৰ এখন ধৰজাবাহী আঁচনি উত্তৰণ আৰম্ভ কৰিছিলো।

সন্মানীয় সদস্য সকল নিশ্চয় এই কথাত একমত হ'ব যে এনেধৰণৰ এখন আঁচনিৰ ৰূপায়ণৰ বাবে চৰকাৰৰ বাধ্যবাধকতা নাই, এইবাবেই যে উন্নয়নৰ নীতিবোৰ সাধাৰণতে শাসকীয় দলে নিজৰ দলৰ সহায়ক হোৱাকৈ গ্ৰহণ কৰে। তৎস্বত্বেও দলমত নিৰ্বিশেষে সকলো দলৰে বিধায়কৰ পৰামৰ্শ অনুসৰি প্ৰতি সমষ্টিত ১০ কোটি টকাৰ প্ৰকল্প স্থাপন কৰাৰ এনে এখন আঁচনি ৰূপায়ণৰ যোগেদি আমি গণতান্ত্ৰিক প্ৰমূল্যৰ প্ৰতি আমাৰ আস্থা পুনৰ প্ৰতীয়মান কৰিব খোজো।

এই সদনক এই কথা জনাবলৈ পাই মই অত্যন্ত গৌৰৱবোধ কৰিছো যে বৰ্তমানলৈকে আমি এনে ১০৩ টা প্ৰকল্পৰ প্ৰশাসনিক মঞ্জুৰী প্ৰদান কৰিছো আৰু তাৰ ভিত্তিত ৪৭ টা প্ৰকল্পৰ ৰূপায়ণৰ দায়িত্বত আছে গড়কাপ্তানী (পথ) আৰু ৬৬টা প্ৰকল্পৰ ৰূপায়ণৰ দায়িত্বত আছে গড়কাপ্তানী (গৃহ আৰু ৰাষ্ট্ৰীয় ঘাই পথ) বিভাগ। ২০১৯-২০ বৰ্ষৰ বাবে প্ৰস্তাৱিত ১২৬ টা প্ৰকল্প প্ৰতিটোৱেই যাতে মঞ্জুৰী লাভ কৰে তাৰ বাবে আমি যত্নপৰ হ'ম। অৱশ্যে এই ক্ষেত্ৰত সেউজ ন্যায়াধীকৰণ আৰু পাৰিপাৰ্শ্বিক মন্ত্ৰালয়ৰ হস্তক্ষেপ অথবা ভূমি ব্যৱহাৰ সম্পৰ্কীয় বিষয়ৰ বাবে নিষ্পত্তি নোহোৱাকৈ থকা প্ৰকল্পৰ কথা সুকীয়া।

সমষ্টি সমূহত উত্তৰণ আঁচনিৰে প্ৰভূত জনপ্ৰিয়তা অৰ্জন কৰিছে আৰু সমষ্টিটোৰ বিধায়ক গৰাকী এই আঁচনি ৰূপায়ণৰ ক্ষেত্ৰত প্ৰত্যক্ষভাৱে জড়িত হোৱাৰ পৰিপ্ৰেক্ষিতত আমি নিশ্চিত হৈছো যে উত্তৰণৰ অধীনত দলং, ক্ৰীড়া ক্ষেত্ৰ, ৰাস্তা, পানী যোগান, নলা-নৰ্দমা আৰু পয়-প্ৰণালী নিৰ্মাণ আদিৰ দৰে সুদূৰ প্ৰসাৰী প্ৰকল্প নিৰ্বাচন কৰা হ'ব। এনে ধৰণৰ দৃষ্টান্তমূলক প্ৰকল্প স্থাপনৰ দ্বাৰা সমষ্টিৰ জনগণক উৎকৃষ্ট সেৱা প্ৰদান কৰিছে যে বিধায়ক এগৰাকী চিৰ বৰণীয় হৈ থাকে তাক দোহৰাৰ প্ৰয়োজন নাই। ২০১৯-২০ বৰ্ষৰ বাজেটত এই ধৰজাবাহী আঁচনিখন ৰূপায়ণ কৰাৰ বাবে অতিৰিক্ত ১৫০ কোটি টকা ধাৰ্য কৰা হৈছে।

মাননীয় সদস্য সকলে নিশ্চয় লক্ষ্য কৰিছে যে যোৱা দুখন বাজেটত 'অষ্টাদশ মুকুতাৰ উন্নয়নী মালা'ৰ বিষয়ে বিৱৰি কোৱাৰ পিছত আমি কেইবাখনো গুৰুত্বপূৰ্ণ আঁচনি ঘোষণা কৰাৰ এক পদক্ষেপ হাতত লৈছিলো। এই আঁচনিসমূহ ১৮ টা ধৰজাবাহক আঁচনিৰ অন্তৰ্গত নহ'লেও আছিল সমানেই তাৎপৰ্যপূৰ্ণ। এই আঁচনি সমূহে এক আত্ম-বিশ্বাসী আৰু নৱ জাগৰণৰ চেতনাৰে সমৃদ্ধ অসমক গঢ়ি তোলাত আমাৰ সংকল্পক প্ৰতিনিধিত্ব কৰে। এতিয়া, মই ২০১৯-২০ বৰ্ষৰ বাবে মূল ঘোষণা সমূহ সদৰী কৰিবলৈ আগবাঢ়িছো।

অধ্যক্ষ মহোদয়, প্ৰতি বছৰ বছ সংখ্যক অসমীয়াই, বিশেষকৈ যুৱচামে দেশৰ বিভিন্ন মহানগৰ চহৰলৈ যায়। ইয়াৰে কিছুমান শিক্ষাৰ বাবে, কিছু সংখ্যক চিকিৎসাজনিত কাৰণত, আকৌ আন কেতবোৰ লোক চাকৰি সংক্ৰান্তত বাহিৰলৈ যাব লগাত পৰে।

নিজৰ ঘৰ আৰু পৰিয়ালৰ পৰা আঁতৰি থাকিবলগীয়া ৰাজ্যখনৰ এই বছ সংখ্যক লোকে চাকৰি হেৰুওৱা, স্বাস্থ্যজনিত সমস্যা, আৱেগজনিত পৰিস্থিতি ইত্যাদিৰ সন্মুখীন হ'বলগীয়া হয়। কিন্তু বৰ্তমান তেওঁলোকৰ সমস্যাসমূহ দাঙি ধৰিবলৈ বা সেই সমূহৰ পৰা সকাহ পোৱাৰ বাবে

উক্ত অঞ্চলসমূহত কোনো সেৱা যোগানৰ ব্যৱস্থা নাই।

আমাৰ চৰকাৰ এই বিষয়টোক লৈ গভীৰভাৱে উদ্ভিগ্ন আৰু সেয়েহে বুজন সংখ্যক অসমীয়াই বাস কৰা Tier 1 আৰু Tier 2 চহৰ সমূহত একোজনকৈ কল্যাণ বিষয়া নিযুক্তি দিয়াৰ প্ৰস্তাৱ গ্ৰহণ কৰিছে। এই বিষয়া সকলে চিকিৎসাজনিত আপাতকালীন পৰিস্থিতিৰ পৰিপ্ৰেক্ষিতত প্ৰয়োজনীয় সাহায্য, যিসকল ছাত্ৰ-ছাত্ৰী নতুন চহৰলৈ পঢ়িবলৈ গৈছে তেওঁলোকক সহযোগিতা আগবঢ়োৱাৰ লগতে যি সকলে বিভিন্ন কাৰণত হঠাতে চাকৰি হেৰুৱাবলগীয়া হৈছে তেওঁলোকক সাময়িক বিত্তীয় সাহায্য প্ৰদান কৰিব।

কল্যাণ বিষয়াৰ নিযুক্তিৰ দৰে বিষয়তে সীমাবদ্ধ নাথাকি আমি আন কেতবোৰ পদক্ষেপৰ কথাও ভাবিছো। সেই মৰ্মে আমি এই চহৰ সমূহত আমাৰ উৎসৱ সমূহ আড়ম্বৰপূৰ্ণ ভাৱে অনুষ্ঠিত কৰিব খুজিছো। যাতে ইয়াৰ বাসিন্দা সকলৰ মাজত আমি এক আৱেগিক সম্পৰ্ক গঢ়ি তুলিব পাৰো। বুজন সংখ্যক অসমীয়াই বাস কৰা চহৰ সমূহত আমি যথোপযুক্ত ভূমিৰ আৱণ্টন পালে নামঘৰো স্থাপন কৰাৰ মানস কৰিছো।

ৰাজ্যখনৰ বাহিৰত থকা কোনো অসমীয়াৰ মৃত্যু হ'লে তাৎক্ষণিকভাৱে অহা-যোৱা আৰু বিত্তীয় সাহায্য আগবঢ়োৱা হ'ব।

এই মহানগৰবোৰত অসম চৰকাৰৰ কল্যাণ বিষয়াৰ কাৰ্যালয় স্থাপন তথা যথোচিত পুঁজিৰ আৱণ্টনৰ পদক্ষেপৰ যোগেদি তেনেবোৰ চহৰতো অসমীয়া সন্তাটোৰ উপস্থিতি সৰল হ'ব বুলি মই আশা কৰোঁ।

অধ্যক্ষ মহোদয়, এতিয়া অন্তৰৰ নিভৃত কোণৰ এক বিষয়লৈ মই আগবাঢ়িব খুজিছো। এয়া আমাৰ ৰাজ্যখনৰ খিলঞ্জীয়া অধিকাৰ, ভাষা আৰু সংস্কৃতিৰ সংৰক্ষণ আৰু নিৰাপত্তাৰ সৈতে জড়িত।

আমাৰ চৰকাৰৰ মাতৃভাষাৰ লগতে অন্যান্য সকলো ভাষাৰ, দোৱানৰ সংৰক্ষণ আৰু বিকাশৰ বাবে গভীৰভাৱে দায়বদ্ধ। ইয়াৰ বাবে আমি প্ৰয়োজনীয় উৎসাহ তথা সৃষ্টিশীল প্রতিষ্ঠান সমূহক উদগনি জগোৱাৰ পৰিৱেশ সৃষ্টিৰ দৰে বলিষ্ঠ পদক্ষেপ গ্ৰহণ কৰিম।

ৰাজ্যখনৰ জনগোষ্ঠীয় ভাষাসমূহৰ সংৰক্ষণ তথা বিকাশৰ বাবে ভাষা গৌৰৱ আঁচনি আৰম্ভ কৰিবলৈ লৈছো। এই আঁচনিৰ অধীনত প্রতিটো জনগোষ্ঠীয় ভাষাৰ গৱেষণাক লৈ সহায় আগবঢ়াম। ইয়াৰ ভিতৰত ব্যাকৰণৰ প্ৰস্তুতি, গ্ৰন্থ প্ৰকাশ আৰু প্রতিটো জনগোষ্ঠীয় ভাষাৰ অভিধান আৰু বিশ্বকোষ প্ৰণয়নো থাকিব। ইয়াৰ বাহিৰেও ছাত্ৰ-ছাত্ৰীসকলৰ শিক্ষাগত প্ৰয়োজনীয়তা পূৰ কৰিবলৈ বিভিন্ন শিক্ষণ প্রতিষ্ঠান স্থাপন কৰা হ'ব। এয়া আমাৰ জনগোষ্ঠীয় ভাতৃ-ভগ্নী সকলক তেওঁলোকৰ ভাষাৰ নিৰাপত্তা আৰু বিকাশক লৈ আশ্বস্ত কৰাৰ এক বৃহৎ পদক্ষেপ ৰূপে পৰিগণিত হ'ব। ইয়াৰ বাবে ভৈয়াম জনজাতি আৰু পিছপৰা শ্ৰেণী কল্যাণ বিভাগ (Welfare of Plain Tribes and Backward Classes) ৰ সৈতে মুঠ ১০০ কোটি টকাৰ ভিতৰত ২০১৯-২০ বৰ্ষত ৫০ কোটি টকা আৱণ্টন কৰিছো।

অধ্যক্ষ মহোদয়, ২০১৭-১৮ বৰ্ষৰ বাজেটত মই মহানগৰ আন্তঃগাঁথনি উন্নয়ন পুঁজি ঘোষণা কৰিছিলো। এই আঁচনিৰ লক্ষ্য আছিল গুৱাহাটীক বাদ দি ৬খন মহানগৰীত আন্তঃগাঁথনি উন্নয়ন। তাৰ পৰিপ্ৰেক্ষিতত ২০১৮-১৯ বৰ্ষত মই এই আঁচনিখন মধ্যম স্তৰৰ চহৰবোৰলৈ, যাৰ জনসংখ্যা ৪০,০০০ৰো অধিকতালৈ প্ৰসাৰিত কৰিছিলো। এতিয়ালৈকে ১৪৪.৮৭ কোটি টকাৰ বিনিয়োগেৰে ৩২ টা এনে প্ৰকল্প সম্পূৰ্ণ কৰা হৈছে।

এই বছৰত আমি এই CIDF আঁচনিক ষষ্ঠ অনুসূচীৰ অঞ্চলসমূহলৈ প্ৰসাৰিত কৰিব খুজিছোঁ। এয়া চৰকাৰৰ অগ্ৰাধিকাৰ আৰু এই মৰ্মে দীৰ্ঘদিন ধৰি অনুভৱ কৰি অহা সা-সুবিধা তিনিখন সুন্দৰ চহৰ - কোকৰাঝাৰ, ডিফু আৰু হাফলঙলৈ আগবঢ়োৱা হৈছে। এই আঁচনিৰে আমি প্ৰতিখন চহৰলৈ ১০০ কোটিকৈ টকা আগবঢ়াবলৈ প্ৰতিশ্ৰুতিবদ্ধ হৈ ৰৈছোঁ। তিনিখন স্বায়ত্ত-শাসিত পৰিষদৰ সৈতে ঘনিষ্ঠ সহযোগিতাৰে নগৰ উন্নয়ন বিভাগে এই আঁচনি ৰূপায়ণ কৰিব।

-স্বায়ত্ত পৰিষদৰ অধীনত এই তিনিখন চহৰৰ পিছত CIDF ক ২৩০০ কোটি টকালৈ বৃদ্ধি কৰা হ'ব। সেই মৰ্মে ২০১৯-২০ বাজেটত ৩০০ কোটি টকা মই আবণ্টন কৰিছোঁ।

ভ্ৰাম্যমান থিয়েটাৰৰ কলাকুশলী আৰু শিল্পীলৈ উদগনি : মহোদয়, অসমেই হ'ল প্ৰাণবন্ত আৰু অন্যান্য ভ্ৰাম্যমান থিয়েটাৰ উদ্যোগৰ জন্মস্থান। বৰ্ণময় তথা সদা বিকাশশীল ভ্ৰাম্যমান থিয়েটাৰে আধুনিক প্ৰযুক্তিৰ কৌশলক ব্যৱহাৰ কৰাৰ লগতে অগনন জনতাৰ মনোৰঞ্জন যোগাই আহিছে।

এনে থিয়েটাৰত অন্ততঃ ৫ বছৰ কটোৱা প্ৰতিজন সৰু-ডাঙৰ শিল্পী আৰু কলা-কুশলী, মেকআপ আৰ্টিষ্ট সকলোলৈ তেওঁলোকৰ প্ৰচেষ্টা আৰু বহুমুখীয়া অৱদানৰ কথা লক্ষ্য ৰাখি ৫০ হাজাৰ টকাকৈ এককালীন ধন আগবঢ়োৱাৰ ব্যৱস্থা কৰিছোঁ। সাংস্কৃতিক বিভাগে এই আঁচনি কাৰ্য্যক্ষম কৰিব আৰু এই বাজেটত ৫ কোটি টকা ধন আবণ্টন কৰিছোঁ।

২০০০ খেলুৱৈ আৰু সাংস্কৃতিক কৰ্মীলৈ এককালীন বিত্তীয় সাহায্য : অধ্যক্ষ মহোদয়, হিমা দাস আৰু ৰিমা দাস অকল সমগ্ৰ দেশৰ ঘৰে-ঘৰে পৰিচিত নাম হৈয়ে থকা নাই। তেওঁলোকে ক্ৰীড়া আৰু চিনেমাৰ জগতত নিজৰ অসাধাৰণ সাফল্যৰে অসমক এক নতুন মাত্ৰা প্ৰদান কৰিছে।

বিশ্বৰ জগতত অসমক আত্মবিশ্বাসী আৰু প্ৰাণবন্ত ৰূপত প্ৰতিষ্ঠা কৰাৰ ক্ষেত্ৰত তেওঁলোকৰ অৱদান আৰু সফলতাক লৈ আমি সকলোৱে গৌৰৱ অনুভৱ কৰিছোঁ।

আমি তেওঁলোকক লৈ উৎসাহী হৈ পৰাৰ সময়তে এই কথাও অনুভৱ কৰিছোঁ যে আমাৰ এই ভূমিতেই তেনেকুৱা বহু অন্যান্য প্ৰতিভা আমাৰ অগোচৰত থাকি যাব পাৰে। এই সুযোগতে ক্ৰীড়া আৰু সাংস্কৃতিক ক্ষেত্ৰৰ তেনে কেতবোৰ প্ৰতিভা যিসকলে আমাৰ ৰাজ্যলৈ সুনাম কঢ়িয়াই আনিছে, সেইসকলক আন্তৰিক সম্বৰ্ণনা জনাবলৈ আগবাঢ়িছোঁ।

এই প্ৰসঙ্গত আমাৰ স্বীকৃতিৰ চানেকিৰূপে সৰ্বমুঠ ২০০০ গৰাকীক, মানে ১০০০ গৰাকী ক্ৰীড়া আৰু ১০০০ গৰাকী শিল্পী তথা সাংস্কৃতিক কৰ্মীক তেওঁলোকৰ অৱদানৰ পৰিপ্ৰেক্ষিতত ৫০ হাজাৰ টকাকৈ এককালীন সাহায্য আগবঢ়াবলৈ সিদ্ধান্ত লৈছোঁ। আমাৰ এনেকুৱা কিছুমান ক্ৰীড়াবিদ আছে যিসকলে অসমৰ বাহিৰত গৈ প্ৰথম নহলেও দ্বিতীয় বা তৃতীয় পুৰস্কাৰ লাভ কৰিছে নাইবা প্ৰথম ১০ গৰাকীৰ ভিতৰত স্থান লাভ কৰে। তেনেকুৱা কিছুমান ক্ৰীড়াবিদকো আমি এই এককালীন সাহায্য প্ৰদান কৰাৰ সিদ্ধান্ত লৈছোঁ। ইয়াৰ উপৰিও আমাৰ সাংস্কৃতিক ক্ষেত্ৰখনতো কিছুমান লোকশিল্পী, গায়ন-বায়ন, ওজাপালি, ঢুলীয়া আদি আছে, যিসকলে আমাৰ লোকসংস্কৃতিৰ পৰম্পৰা ধৰি ৰাখিছে, তেওঁলোককো আমি এই এককালীন সাহায্য দিয়াৰ সিদ্ধান্ত গ্ৰহণ কৰিছোঁ। মই গভীৰভাৱে বিশ্বাস কৰোঁ যে এই সকল লোকে আমাক ভৱিষ্যতেও গৌৰৱান্বিত কৰি যাব আৰু তেওঁলোকৰ সাফল্যই আমাক আনন্দিত কৰাৰ লগতে উৎসাহী কৰি তুলিব।

গুৱাহাটীবাসী লৈ সম্পত্তি কৰ ৰেহাইঃ অধ্যক্ষ মহোদয়, গুৱাহাটী মহানগৰীত যোৱা কেইটা দশকত দ্ৰুত নগৰায়ন আৰু আৱাসিক তথা ব্যৱসায়িক Real Estate প্ৰকল্প কেওফালে গঢ়ি উঠা আমি লক্ষ্য কৰিছোঁ।

কিন্তু এই কথা অপ্ৰিয় সত্য যে, GMDA ই অট্টালিকা নিৰ্মানৰ প্ৰয়োজনীয় নীতি-নিৰ্দেশনা পালন নকৰাকৈ বহু সংখ্যক আৱাসিক তথা ব্যৱসায়িক অট্টালিকা নিৰ্মান কৰিছিল। পৃথিৱীৰ ভিতৰতে এক উল্লেখনীয় ভূকম্পপ্ৰবন অঞ্চল ৰূপে চিহ্নিত গুৱাহাটীত এনে নিৰ্মানে এই অট্টালিকাৰ আৱাসিক তথা চৰকাৰৰ বাবেও নিৰাপত্তাজনিত ভাবুকি কঢ়িয়াই আনিছে। GMDA নীতি-নিৰ্দেশনা পালন নকৰা বাবেও এই আৱাস গৃহ আৰু অট্টালিকা সমূহ ভাঙি দিয়াৰ আশংকা আছে। এইখিনিতে এটা কথা স্পষ্ট কৰি দিয়াৰ দৰকাৰ যে, সদৌ গুৱাহাটীবাসীৰ সুৰক্ষাৰ কাৰণে Master Plan আৰু গৃহ নিৰ্মানৰ নীতি-নিৰ্দেশনা মানি চলাৰ এক পৰিবেশ তৈয়াৰ কৰিবলৈ চৰকাৰ দৃঢ় নিশ্চিত। অকল ইয়াৰ জৰিয়তেহে আমি এখন চমকপ্ৰদ আৰু কাৰ্যক্ষম মহানগৰ গঢ়ি তুলিব পাৰিম।

কিন্তু এখন সহানুভূতিশীল চৰকাৰ হিচাপে আমি জানো কিদৰে মহানগৰবাসীয়ে নিজৰ উপাৰ্জনৰ এটা এটা টকাৰ সঞ্চয়েৰে এই আৱাস গৃহ বা ব্যৱসায়িক প্ৰতিষ্ঠান ক্ৰয় কৰিছে।

এই উদ্দেশ্যজনক পৰিস্থিতিৰ অন্ত পেলোৱালৈ চৰকাৰে গুৱাহাটীৰ স্থাৱৰ সম্পত্তিৰ কৰ দাতা সকললৈ এককালীন কৰ বেহাই ঘোষণা কৰিছে। নিৰ্মানৰ ক্ষেত্ৰত বিসংগতি থকা সকলে স্বেচ্ছাই এই বিষয়ে সদৰী কৰিলে এককালীন কৰ দানৰ যোগেদি তাক নিয়মিতকৰণ কৰি ল'ব পাৰিব।

যিবোৰ অট্টালিকা অগ্নিনিৰ্ব্বাপন, পাৰ্কিং ব্যৱস্থা আৰু দুৰ্যোগ প্ৰশমনৰ নীতি অনুসৰি নিৰ্মান কৰা হৈছে, সেইবোৰৰ ক্ষেত্ৰতহে এই এককালীন নিষ্পত্তি প্ৰযোজ্য হ'ব। মই আৱাসিক আৰু ব্যৱসায়িক স্থাৱৰ সম্পত্তিৰ সত্বাধিকাৰীসকলক এই নিষ্পত্তিৰ সুবিধা ল'বলৈ আহ্বান জনাইছো। নিৰ্দ্ধাৰিত সময়ৰ ভিতৰত এই কৰ আদ্যয় দিব নোৱাৰিলে এনেধৰণেৰে নীতি অনুকৰণ নকৰাকৈ নিৰ্মান কৰি উলিওৱা অট্টালিকা সমূহ ভাঙি পেলোৱাৰ বাহিৰে কতৃপক্ষৰ হাতত অন্য দায়িত্ব নাথাকিব।

GMDA এ চৰকাৰৰ পৰা যাৱতীয় অনুমোদন লৈ এই বিষয়ত প্ৰয়োজনীয় নীতি-নিৰ্দেশনা প্ৰস্তুত কৰি উলিয়াব আৰু সোনকালেই তাক ৰাজহুৱা কৰা হ'ব।

বটদ্ৰৱা থানৰ পুনঃ সংৰক্ষন :

নমো হৰি নাৰায়ণ

ৰাম ৰাম ৰাম ।

সৰ্ব্ব ধৰ্ম শিৰোমনি

তুৱা গুণো নাম ।

সংস্কাৰধৰ্মী ভক্তি আন্দোলনৰ জৰিয়তে বিভিন্ন সম্প্ৰদায়, জনগোষ্ঠীক একত্ৰিত কৰি মহাপুৰুষ শ্ৰীমন্ত শংকৰদেৱে 'বৰ অসম' জাতিক গঢ় দিয়ে। গুৰুজনাৰ মহা প্ৰয়াণৰ ৪৫০ বছৰৰ পিছতো বৰগীতৰ অনুপ্ৰেৰণা, অংকীয়া নাট ভাওনাৰ মুৰ্ছনা আৰু সত্ৰীয়াৰ তাল-লয়ে আমাৰ হৃদয়ত খলকনি তুলি আহিছে।

১৪৬৮ চনত বটদ্ৰৱাত অসমৰ প্ৰথমটো কীৰ্তনঘৰ স্থাপন কৰে। একশৰণ নামধৰ্মক লৈ আগুৱাই নিবলৈ আৰম্ভ কৰে। এই প্ৰচেষ্টাত গুৰুজনাই জাতি-বৰ্ণ নিৰ্বিশেষে সকলোকে একত্ৰিত কৰিছিল। তেখেতে শিষ্যসকলৰ সুবিধাৰ্থে চাৰি-হাটি, কীৰ্তন ঘৰ বা নামঘৰক লৈ মণিকুট আদি নিৰ্মাণ কৰিছিল। এই নিৰ্মাণ কাৰ্য্য যাক 'শ্ৰী শ্ৰী বটদ্ৰৱা থান' বুলি জনা যায়, সেয়া ১৫০৯ চনত সম্পূৰ্ণ হৈ উঠিছিল।

যদিও এই পবিত্ৰ পূণ্যভূমি গঢ়ি উঠা ৪২০ বছৰ পাৰ হৈ গ'ল তথাপি এই পবিত্ৰ

পূণ্যভূমিয়ে শতিকাজুৰি সন্মুখীন হৈ অহা অবহেলাৰ দৃশ্য এতিয়াও প্ৰকট। যথোপযুক্ত সংৰক্ষণৰ অভাবত এই পূণ্যভূমি 'শ্ৰী শ্ৰী বটদৱা থান' জহি-খহি গৈছে। আনকি সদৰৰ আৱণ্টিত ভূমিও বেদখলৰ কবলত পৰিছে যিখিনি আমাৰ চৰকাৰে মুক্ত কৰিবলৈ সক্ষম হৈছে। নিঃসন্দেহে এই পবিত্ৰ থানখনক যথোপযুক্তভাৱে সংৰক্ষণ কৰি ইয়াৰ অতীতৰ গৌৰৱক ঘূৰাই আনিব লাগিব।

ভাৰতৰ পূণ্য ধাম সমূহৰ ভিতৰত 'শ্ৰী শ্ৰী বটদৱা থান'ক অন্তৰ্ভুক্ত কৰিবলৈ আমি দৃঢ় সংকল্পবদ্ধ। সেইমৰ্মে অহা তিনি বছৰত ১৫৫ কোটি টকাৰ আৱণ্টন কৰিবৰ বাবে মই প্ৰস্তাৱ আগবঢ়াইছো।

গাওঁবুঢ়ালৈ মোবাইল ফোন : সন্মানীয় অধ্যক্ষ মহোদয়, আমাৰ গাওঁ সমূহত শান্তি থকা আৰু ভাতৃত্ববোধৰ ক্ষেত্ৰত গাওঁবুঢ়া সকলে মুখ্য ভূমিকা পালন কৰি আহিছে। তেওঁলোকৰ এই ভূমিকাৰ প্ৰতি সন্মান জনাই ৰাজ্যখনৰ ৮০০০ বৰো অধিক গাওঁবুঢ়াক আমি একোটাকৈ স্মাৰ্টফোন আগবঢ়াবলৈ প্ৰস্তাৱ আগবঢ়াইছো।

এই স্মাৰ্টফোনে প্ৰবীন গাওঁবাসীক জিলা প্ৰশাসনৰ সৈতে সম্পৰ্ক ৰক্ষা কৰাত সহায় কৰিব আৰু লগতে দুৰ্যোগ তথা সংকটৰ মুহূৰ্তত কাৰ্য্য কৰাৰ সময়ত যোগাযোগ স্থাপনত সহায়ক হ'ব। ইয়াৰ বাবে মই ৪ কোটি টকা এই বাজেটত ৰাখিছো।

স্মাৰ্ট ফোন প্ৰদানৰ বাহিৰেও এখন বিশেষজ্ঞ কমিটি গঠন কৰা হ'ব যাতে গাওঁবুঢ়াসকলৰ ভূমিকা পুনৰ নিৰ্দ্ধাৰণ কৰিব পৰা যায় আৰু পৰিবৰ্তীত সময়ৰ সৈতে সংগতি ৰাখি গাওঁবুঢ়া সকলৰ কাৰ্য্যৱলীক প্ৰতিষ্ঠানিক ৰূপ দিব পৰা যায়।

চৰাইদেউ মৈদাম : অসমীয়া সংস্কৃতিৰ এক গুৰুত্বপূৰ্ণ হ'ল চৰাইদেউ মৈদাম। একেসময়তে এয়া ৰাজ্যখনৰ প্ৰত্নতাত্ত্বিক সম্পদো। এই সম্পদক ইতিমধ্যে ইউনেস্কোৰ বিশ্ব ঐতিহ্যক্ষেত্ৰৰ অন্তৰ্ভুক্ত কৰিবলৈ দাবী উঠি আহিছে। আমাৰ চৰকাৰে এই ক্ষেত্ৰ খনৰ গুৰুত্ব অনুধাৱন কৰি আহিছে আৰু তাৰেই পৰিপ্ৰেক্ষিতত ইয়াৰ সংৰক্ষণৰ বাবে প্ৰয়োজনীয় পদক্ষেপ গ্ৰহণ কৰি তোলা হ'ব আৰু ইয়াক ইউনেস্কোৰ বিশ্ব ঐতিহ্য ক্ষেত্ৰৰূপে স্বীকৃতি প্ৰাপ্তিৰ বাবেও পদক্ষেপ গ্ৰহণ কৰা হ'ব।

এই গুৰুত্বপূৰ্ণ ঐতিহাসিক ক্ষেত্ৰখনৰ উন্নয়নৰ কাৰণেও এই বাজেটত ২৫ কোটি টকা আৱণ্টন কৰিছো। সংশ্লিষ্ট সকলৰ সৈতে সমন্বয় ৰক্ষা কৰি সাংস্কৃতিক পৰিক্ৰমা বিভাগে এই আঁচনিৰ ৰূপায়ন কৰিব।

মাজুলীৰ কাৰণে বিশেষ উন্নয়ন আঁচনি : মহোদয়, এই পবিত্ৰ সদনৰ সদস্য সকল নিশ্চয় অসমৰ ইতিহাস আৰু জৈৱ বৈচিত্ৰৰ ক্ষেত্ৰত মাজুলীয়ে যে এক বিশেষ স্থান অধিকাৰ কৰি আহিছে সেই সম্পৰ্কে অৱগত। প্ৰকৃতৰ্থত মাজুলী অসমৰ সাংস্কৃতিক ঐতিহ্যৰ প্ৰাণকেন্দ্ৰ। কিন্তু মহাবাহু ব্ৰহ্মপুত্ৰৰ বাবে দিনক দিনে এই দ্বীপটো খহি আহিছে। মাজুলীবাসীৰ বাবে ই আতঙ্কৰ কাৰণ হৈ পৰিছে আৰু তেওঁলোকৰ মনত ই গভীৰ প্ৰভাৱ পেলাইছে।

এই প্ৰত্যাহ্বানৰ সন্মুখীন হ'বৰ বাবে আমি মাজুলীৰ সামগ্ৰীক উন্নয়নৰ হকে স্বাস্থ্যখণ্ড, শিক্ষা, জীৱন নিৰ্বাহ আৰু আন্তঃগাঁথনি সম্পৰ্কীয় কেইবাটাও আঁচনি গ্ৰহণ কৰিছো। আমি মাজুলীৰ সাংস্কৃতিক পৰিচয় অক্ষুণ্ণ ৰখাৰ কথাটোক এই পদক্ষেপ সমূহ গ্ৰহণ কৰোতে বিশেষভাৱে মনত ৰাখিছো। ইয়াৰ বাবে প্ৰয়োজনীয় আঁচনি সমূহৰ কাৰ্য্যব্যৱস্থাক শীঘ্ৰেই যুগুতাই উলিওৱা হ'ব আৰু

মই এই পবিত্ৰ সদনৰ সন্মানীয় সদস্য সকলৰ পৰা এই ক্ষেত্ৰত যাৰতীয় দিহা পৰামৰ্শ বিচাৰিছো।
সেই উদ্দেশ্যৰে মধ্যবৰ্তীকালীন ১৫০ কোটি টকা ধাৰ্য্য কৰিছো। মহোদয়, মাজুলীৰ
সামগ্ৰীক উন্নয়নৰ হকে এই বছৰৰ বাজেটত মই ৫০কোটি টকা আবণ্টন কৰিছো।

ৰাজ্যিক পৰ্যায়ত বৃহৎ দক্ষতা উন্নয়ন আঁচনি : সন্মানীয় অধ্যক্ষ মহোদয়, যোৱা বছৰ বাজেটত
উল্লেখ কৰিছিলো যে, ৰাজ্যখনৰ যুবক-যুবতীসকলক বিভিন্ন ক্ষেত্ৰত নিয়োজিত হ'ব পৰাকৈ
প্ৰয়োজনীয় দক্ষতাৰ প্ৰশিক্ষণৰ আঁচনি চৰকাৰে লৈছে। সেই মৰ্মে ২০১৮-১৯ বিত্তীয় বৰ্ষত আমি
ৰাজ্যখনৰ ৫০ হাজাৰ যুবকক প্ৰশিক্ষণ প্ৰদান কৰিছো।

এই সফলতাৰে উদ্ধুদ্ধ হৈ আমি ২০১৯-২০ ৰ বিত্তীয় বৰ্ষত আৰু ৫০ হাজাৰ
গৰাকী যুবক-যুবতীক এনে দক্ষতা বিকাশ প্ৰশিক্ষণ দিবলৈ লক্ষ্য স্থিৰ কৰিছো।
যোৱাটো বছৰৰ দৰে এইবাৰো আমাৰ প্ৰচেষ্টা স্বামী বিবেকানন্দ যুৱ সৰলীকৰণ যোজনা ৰ সৈতে
সংলগ্ন কৰা হ'ব যাতে প্ৰশিক্ষণৰ অন্ততঃ নিয়োজনৰ সুবিধাৰ লগতে উদ্যমিতালৈ আকৰ্ষিত হৈ পৰে
মোৰ দৃঢ় বিশ্বাস, ৰাজ্যখনৰ উন্নয়নৰ বাবে এক প্ৰতিভাশীল সম্পদৰ সৃষ্টিৰ ক্ষেত্ৰত এই প্ৰচেষ্টা সমূহ
উল্লেখনীয় হ'ব। ইয়াৰ জৰিয়তে উদ্যোগসমূহে অৰ্থনৈতিক উন্নয়নৰ পথত ৰাজ্যখনক আগুৱাই
নিব। এই উদ্দেশ্যে মই এই আঁচনিৰ বাবে ২০১৯-২০ বৰ্ষত ৭৭ কোটি টকা আবণ্টন কৰিছো।

ধৰ্মজ্যোতি আঁচনি : অধ্যক্ষ মহোদয়, অসমীয়া সংস্কৃতি আৰু ঐতিহ্য জৰিত থকা পূণ্যধামলৈ
ভ্ৰমণ কৰিবখোজা সকলক চৰকাৰে ৫০ শতাংশ সাহাৰ্য্য আগবঢ়াই আহিছে। যোৱা কেইবাটাও বছৰ
ধৰি আমি লক্ষ্য কৰিছো যে, এনে পূণ্যধামৰ দৰ্শনাৰ্থে যোৱা সকলৰ ভিতৰত ৰাজ্যখনৰ বিভিন্ন
গোষ্ঠী, সম্প্ৰদায়ৰ পৰা যোৱা লোকসকলৰ ভিতৰত গৰিষ্ঠসংখ্যকে বয়স্ক।

এই মঠ-মন্দিৰ সমূহৰ দৰ্শনৰ বাবে যোৱা লোকৰ সংখ্যা যাতে অধিক বৃদ্ধি পায়,
তাৰ প্ৰতি লক্ষ্য ৰাখি ২০১৯-২০ বৰ্ষত এই সাহাৰ্য্যৰ পৰিমাণ ৭৫ শতাংশলৈ বৃদ্ধি কৰাৰ সিদ্ধান্ত
লোৱা হৈছে। ২৫ শতাংশহে তীৰ্থযাত্ৰীসকলে নিজৰ ফালৰ পৰা খৰছ বহন কৰিব। তাৰ বাবে
পৰ্য্যাপ্ত ধনৰাশিও আবণ্টন কৰা হৈছে।

কুমাৰ ভাস্কৰ বৰ্মা, চাউলুং চ্যুকাফা আৰু মহাৰাজ নৰনাৰায়ণৰ প্ৰতিমূৰ্তিঃ অধ্যক্ষ মহোদয়,
হাজাৰ বছৰৰো অধিক সময় গৰকা ৰাজ্যখনে কেইবাগৰাকীও কিংবদন্তি শাসন কৰ্তাৰ অধীনত সময়
পাৰ কৰিছে। ইয়াৰে ভিতৰত তিনি গৰাকী স্নানামধ্য শাসনকৰ্তা হ'ল- কামৰূপৰ অধিপতি কুমাৰ
ভাস্কৰ বৰ্মা, আহোম ৰাজ্যৰ প্ৰতিষ্ঠাতা স্বৰ্গদেউ চাউলুং চ্যুকাফা আৰু আনগৰাকী হ'ল অবিভক্ত
কোচ ৰাজ্যৰ মহান নৃপতি মহাৰাজ নৰনাৰায়ণ।

২৩৫) জনগনৰ কল্যাণ আৰু সু-শাসনৰ প্ৰতি আমি সদায়ে চেষ্টা কৰি অহাৰ লগতে এই সকল মহান
শাসন কৰ্তাৰ স্মৃতিকো যুগমীয়া কৰি ৰখাৰ মানসৰে আমি অসম সচিবালয়ৰ চৌহদত কামৰূপৰ
মহান শাসন কৰ্তা কুমাৰ ভাস্কৰ বৰ্মা, আহোম সকলৰ প্ৰথম স্বৰ্গদেউ চাউলুং চ্যুকাফা আৰু কোঁচ
নৃপতি মহাৰাজ নৰনাৰায়ণৰ বিশাল প্ৰতি মূৰ্ত্তি স্থাপনৰ সিদ্ধান্ত গ্ৰহণ কৰিছো। এয়া, মই বিশ্বাস কৰো,
অকল এই সকল মহৎলোকৰ প্ৰতি শ্ৰদ্ধা তৰ্পনেই নহব, ই আমাৰ লগতে সমূহ কৰ্মচাৰী সকলকো
সু-শাসনৰ পথ অনুসৰণ কৰাৰ প্ৰেৰণা যোগাই থাকিব।

XIV. সাংস্কৃতিক ঐতিহ্য সংৰক্ষণৰ প্ৰচেষ্টা

২৩৬) অধ্যক্ষ মহোদয় পৰিবৰ্তন মুখী অৰ্থনৈতিক আৰু সামাজিক উন্নয়নৰ ক্ষেত্ৰত অসমে গ্ৰহণ কৰা শেহতীয়া বৃহৎ পদক্ষেপৰ পৰিপ্ৰেক্ষিতত আমাৰ চৰকাৰখনে এই কথা মনত ৰাখিছে যে শতিকাবে পৰা অসমখন বৈচিত্ৰ্যপূৰ্ণ সাংস্কৃতিক ঐতিহ্য আৰু ভিন ভিন জনগোষ্ঠীয় সংস্কৃতিৰ ভাণ্ডাল। আমি এই মহান ভূমিখণ্ডত জন্মলাভ কৰিবলৈ পাই নিজকে আশীষ ধন্য বুলি বিবেচনা কৰিছো আৰু আমাৰ অমূল্য সাংস্কৃতিক ঐতিহ্যক আগুৱাই নিবলৈ দৃঢ় সংকল্পবদ্ধ হৈছো। আমাৰ উপলব্ধি আৰু এই সকল বৰেণ্য ব্যক্তিৰ প্ৰতি শ্ৰদ্ধাৰ চিনস্বৰূপে এইখিনি পদক্ষেপ গ্ৰহণ কৰিবলৈ আগবাঢ়িছো।

২৩৬.১) আহোম ৰাজবংশীয় ৪২ গৰাকী স্বৰ্গদেউৰ স্মৃতিত চৰাইদেউ স্বৰ্গদেউ চুকফা ক্ষেত্ৰ।

২৩৬.২) আহোম ৰাজ্যৰ প্ৰতিষ্ঠাতা তথা প্ৰথমগৰাকী স্বৰ্গদেউ চুকফাৰ স্মৃতিত ডিব্ৰুগড় বিশ্ববিদ্যালয়ত চুকফা আসন

২৩৬.৩) ৰাজ্যখনৰ আন এগৰাকী উল্লেখনীয় শাসন কৰ্তা মটক ৰজা সৰ্বানন্দ সিংহৰ নামত যাদুঘৰ স্থাপন

২৩৬.৪) মাজুলীত সতী ৰাধিকাৰ নামত সমন্বয় ক্ষেত্ৰ, শদিয়াত সাধনী সমন্বয় ক্ষেত্ৰ আৰু বিহপুৰীয়াত ভিমবৰ দেউৰী সমন্বয় ক্ষেত্ৰ স্থাপন হ'ব।

২৩৬.৫) উত্তৰ গুৱাহাটীত তেনেদৰে স্থাপন হ'ব বিশ্ব মহাবীৰ চিলাৰায় সাংস্কৃতিক কলাক্ষেত্ৰ

২৩৬.৬) চাওলুং চুকফাই স্থাপন কৰা আহোম ৰাজ্যৰ দ্বিতীয়খন ৰাজধানী হাবুঙক আন্তৰ্জাতিক গৱেষণা কেন্দ্ৰলৈ উন্নিত কৰা হ'ব।

XV. ধলা শদিয়া আৰু বগীবিলৰ কমহীন নাৰৰীয়াক, হোটেল ব্যৱসায়ীলৈ সকাহ

২৩৭) অধ্যক্ষ মহোদয়, ধলা শদিয়া আৰু বগীবিল দলংৰ উন্মোচন ৰাজ্যখনৰ ক্ষেত্ৰত এক ঐতিহাসিক পৰিঘটনা। এই একেটা ঘটনা আমাৰ গৰিষ্ঠ সংখ্যকৰ বাবে গৌৰৱ আৰু আশীৰ্বাদ স্বৰূপ হলেও কিন্তু সংশ্লিষ্ট নাৰৰীয়া, হোটেলৰ গৰাকী আৰু উপাৰ্জনৰ উৎস হেৰুৱা সকলৰ বাবে এই দলং দুখনে দুৰ্ভাগ্য কঢ়িয়াই আনিছে।

২৩৮) আমাৰ চৰকাৰে এই দলং দুখনৰ ফলত ক্ষতিগ্ৰস্ত হোৱা সকলৰ দুখদুৰ্দশাক বুজি উঠিছে আৰু মৰ্মবেদনাৰ অংশীদাৰ হৈছে। এই সকল লোকে যাতে উপাৰ্জনৰ পৰা বঞ্চিত হ'ব নালাগে, তাৰ কথা মনত ৰাখি চৰকাৰে আভ্যন্তৰীণ জল, পৰিবহন বিভাগৰ সহযোগত তেওঁলোকক বিকল্প উপাৰ্জনৰ উৎসৰে পুনঃ সংস্থাপিত কৰিবলৈ সিদ্ধান্ত লৈছে। এই বাবে প্ৰাৰম্ভিক ভাৱে এই আঁচনিৰ বাবে বাজেটত ৫ কোটি টকা আৱণ্টন কৰিছো।

XVI. অসমীয়া পৰম্পৰাগত খেলধেমালিলৈ উদগনি

২৩৯) মহোদয়, যোৱা দুটা বৰ্ষত, গুৱাহাটীকে 'দেশৰ ক্ৰীড়া ৰাজধানী' ৰূপে গঢ়ি তোলাৰ লক্ষ্যৰে আমাৰ চৰকাৰে ৰাজ্যখনত ক্ৰীড়া আন্তঃগাঁথনিৰ উন্নিতকৰনৰ ক্ষেত্ৰত গভীৰভাৱে মনোনিৱেশ কৰিছে।

২৪০) ক্ৰীড়াৰ উন্নয়নৰ কাৰণে পদক্ষেপ গ্ৰহণ কৰাৰ লগতে পৰম্পৰাগত জনপ্ৰিয় অসমীয়া খেল-ধেমালি যেনে নাওঁখেল, কাঁড় খেল, কড়ি খেল, ঘিলাখেল, মাল যুঁজ আদিক উৎসাহিত কৰাৰ বাবেও পদক্ষেপ গ্ৰহণ কৰা হ'ব। ২০১৯-২০ ৰ সময়ছোৱাত আমি পৰম্পৰাগত ক্ৰীড়া সমাৰোহ অনুস্থিত কৰিবলৈ সিদ্ধান্ত লৈছো। আৰু সেই মৰ্মে ২০১৯-২০ ৰ বাজেটত পৰ্য্যাপ্ত ধনৰ আৱণ্টন কৰিছো।

XVII. কেন্দ্ৰীয় লোক সেৱা আয়োগ আৰু অসম লোক সেৱা আয়োগ (UPSC/APSC)

ৰ চাকৰি অভিলাষী ছাত্ৰ-ছাত্ৰীক প্ৰশিক্ষণৰ সুবিধা

২৪১) মহোদয়, অসমৰ সকলো খিলঞ্জীয়া গোষ্ঠীৰ সামাজিক, অৰ্থনৈতিক উন্নয়নৰ কাৰণে আমাৰ চৰকাৰ প্ৰতিশ্ৰুতিবদ্ধ। এই খিলঞ্জীয়া গোষ্ঠী সমূহৰ পৰা লোকসেৱা আয়োগ আৰু অসম লোকসেৱা

আয়োগ (UPSC/ APSC) ৰ চাকৰি অভিলাষী ছাত্ৰ-ছাত্ৰীক প্ৰশিক্ষণৰ বাবে বিশেষ গুৰুত্ব চৰকাৰে দিছে।

২৪২) যোৱা বৰ্ষত, চাহগোষ্ঠীৰ পৰা কেন্দ্ৰীয় লোকসেৱা আয়োগ আৰু অসম লোকসেৱা আয়োগ (UPSC/ APSC) ৰ চাকৰি অভিলাষী ছাত্ৰ-ছাত্ৰীক প্ৰশিক্ষণৰ সুবিধা প্ৰদান কৰা হৈছিল। মই এবাৰ মৰাণ আৰু মটক জনগোষ্ঠীৰ ছাত্ৰ-ছাত্ৰীসকলক এনে প্ৰশিক্ষণৰ সুবিধা আগবঢ়াবলৈ পাই সুখী হৈছো।

২৪৩) এই উদ্দেশ্যেৰে বাজেটত পৰ্যাপ্ত ধনৰ আৱণ্টন কৰিছো।

XVIII. নতুন জিলা গঠন

২৪৪) অধ্যক্ষ মহোদয়, ভাৰত যেতিয়া সাৰ্বভৌম গণৰাজ্যৰূপে পৰিগণিত হ'ল তেতিয়া অসম মাত্ৰ ১৩খন জিলাৰে গঠিত আছিল। অৱশ্যে যোৱা ৬৯ টা বছৰত ৰাজ্যখনৰ ঘটনাক্ৰম আৰু অৰ্থনৈতিক কাম-কাজ দ্ৰুতগতিত বৃদ্ধি পালে। স্বাভাৱিকতে প্ৰশাসনীয় নিয়ন্ত্ৰণৰ কথাটো আগত ৰাখি সৰু সৰু জিলা গঠনৰ প্ৰয়োজনীয়তা আহি পৰিল।

২৪৫) এই প্ৰসংগত বৰ্তমানৰ ডিমা হাছাও জিলাৰ বৃহৎ পৰিসৰ আৰু ঠাই বিশেষে দুৰ্গম ভৌগোলিক পৰিস্থিতিৰ প্ৰতি লক্ষ্য ৰাখি ইয়াৰ বাসিন্দা সকলক চৰকাৰী সেৱা আগবঢ়োৱাটো কঠিন হৈ পৰাৰ পৰিপ্ৰেক্ষিতত এখন নতুন জিলা গঠনৰ সিদ্ধান্ত গ্ৰহণ কৰিছো।

XIX. ৰাজ্যখনৰ হিতাধিকাৰী সকলৰ কাৰণে ডাটা হাব

২৪৬) অধ্যক্ষ মহোদয়, মোৰ এই বাজেট বক্তৃতাৰ এটা লক্ষণ আপুনি নিশ্চয় লক্ষ্য কৰিছে। সেয়া হ'ল দৰিদ্ৰ হিতাধিকাৰী সকলৰ বেংক একাউন্টত পোনপটীয়াকৈ প্ৰত্যক্ষ লাভ হস্তান্তৰ (Direct Benefit Transfer-DBT) ৰ যোগেদি লাভ প্ৰদান। এই আঁচনি সমূহ ৰূপায়ণ কৰিবলৈ যাওঁতে আমি অনুভৱ কৰিছো যে এখন তথ্য প্ৰযুক্তি মঞ্চ (IT platform) আৰু উমৈহতীয়া তথ্য ভাণ্ডাৰৰ প্ৰয়োজনীয়তা আছে যাৰ জৰিয়তে কেৱল প্ৰকৃত হিতাধিকাৰীসকলহে উপকৃত হ'ব পাৰে।

২৪৭) সেই বাবে ' হিতাধিকাৰী ডাটা হাব' এটা আৰম্ভ কৰিবলৈ আগবাঢ়িছো। এই পদ্ধতিটো বিত্তীয় বিভাগৰ ভিতৰুৱা হ'ব আৰু অন্যান্য বিভাগ যেনে- তথ্য প্ৰযুক্তি, পঞ্চায়ত আৰু গ্ৰামোন্নয়ন, সমাজ কল্যাণ, স্বাস্থ্য আৰু শিক্ষা বিভাগৰ সৈতে সহযোগিতাবে এই প্ৰক্ৰিয়াক আগুৱাই নিয়া হ'ব।

XX. প্ৰাথমিক বিদ্যালয়ত বিদ্যুত যোগান, অতিৰিক্ত শ্ৰেণীকোঠা আৰু দেৱাল নিৰ্মান

২৪৮) অধ্যক্ষ মহোদয়, ৰাজ্যখনৰ শতাধিক বিদ্যালয়ত বিদ্যুত যোগান, দেৱাল নিৰ্মাণ আৰু অতিৰিক্ত শ্ৰেণীকোঠা নিৰ্মাণৰ দৰে প্ৰাথমিক সা-সুবিধা সমূহক লৈ নিজৰ উদ্বিগ্নতাক ব্যক্ত কৰি আহিছো। একেবাৰতে এই সা-সুবিধা সমূহৰ নিশ্চয়তাৰ বাবে মই বিশাল পৰিমাণৰ এক ধন ৰাশি ধাৰ্য কৰিছো।

২৪৯) অধ্যক্ষ মহোদয়, আপোনাক জনাবলৈ পাই সুখী হৈছো যে ২০১৮-১৯ বৰ্ষৰ বাবে NABARD -এ৪৩৮ কোটি টকা মঞ্জুৰী দিছে আৰু এই ধনৰ উপৰিও উক্ত কামবোৰ শীঘ্ৰে আৰম্ভ কৰা হ'ব।

২৫০) ২০১৮ বৰ্ষত আমি ৩৩ খন জিলাৰ দ্বিতীয় শ্ৰেণীৰ পৰা নৱম শ্ৰেণীলৈকে সাঙুৰি ৩৬ লাখ ছাত্ৰ-ছাত্ৰীৰে দ্বিতীয় পৰ্যায়ৰ গুণোৎসৱ সম্পন্ন কৰিছিলো। ইয়াৰ জৰিয়তে আমি ছাত্ৰ-ছাত্ৰী সকলৰ গুণগত মান আৰু বিদ্যালয় সমূহ আন্তঃগাঁথনিক পৰ্য্যবেক্ষণ কৰাৰ লগতে কি কি অসুবিধা আছে আৰু সেইবোৰ কেনেদৰে দূৰ কৰিব লাগিব তাকো জানিব পাৰিছিলো। মই সুখী যে শিক্ষক,

অভিভাৱক আৰু অন্যান্য জড়িত ব্যক্তিসকলৰ ক্ষেত্ৰত এই গুণোৎসৱে সদৰ্থক প্ৰভাৱ পেলাবলৈ সক্ষম হৈছে, আৰু চৰকাৰী বিদ্যালয় সমূহত প্ৰতিও সকলোৰে দৃষ্টিভংগী সলনি হৈছে। একে সময়তে ছাত্ৰ-ছাত্ৰী সকলৰ শিক্ষাগ্ৰহণৰ ক্ষেত্ৰটো গুণগত পৰিবৰ্তনে দেখা দিছে।

২৫১) আমাৰ বিদ্যালয় সমূহত থকা আন্তঃগাঁথনি সমূহ উন্নীত কৰাৰ অৰ্থে ২০১৯-২০ ৰ বাজেটত মই ২১৯ কোটি টকা আৱণ্টন কৰিছো।

XXI. গ্ৰামীণ অঞ্চলত ANM আৰু GNM লৈ উদগনি

২৫২) অধ্যক্ষ মহোদয়, যোৱা কেইটামান বছৰত নৱজাতক আৰু মাতৃৰ মৃত্যুৰ হাৰ হ্ৰাস পাই আহিছে। নৱজাতকৰ মৃত্যুৰ ক্ষেত্ৰত ২০০৬ চনত প্ৰতি ১০০০ টা নৱজাতকৰ বিপৰীতে এই সংখ্যা আছিল ৬৭ টা। ২০১৬ চনত এই পৰিমাণ কমি আহি ৪৪ টা হৈছেহি। তেনেদৰে প্ৰসুতিৰ মৃত্যুৰ ক্ষেত্ৰত ২০০৬ চনত প্ৰতি ১০,০০০ জন্মৰ ক্ষেত্ৰত ৪৮০ সংখ্যক মৃত্যু হোৱাৰ বিপৰীতে ২০১৬ চনত এই পৰিমাণ ২৩৭ হৈছেহি।

২৫৩) এয়া সম্ভবপৰ হৈছে আমাৰ চিকিৎসক সকল, ANM আৰু GNM কৰ্মী সকলে অসমৰ গ্ৰাম্যাঞ্চলত আগবঢ়াই অহা আশাসুধীয়া প্ৰচেষ্টাৰ বাবে। আমাৰ চৰকাৰে এই সকল অনন্দিত নায়ক নায়িকাক সন্মান জনাইছে।

২৫৪) তেওঁলোকৰ অৱদানৰ কথা মনত ৰাখি এইবাৰ প্ৰতি গৰাকী GNM কৰ্মীলৈ মাহিলী ১ ৫শ টকা আৰু ANM কৰ্মীলৈ ৭৫০ টকা প্ৰতিমাহে গ্ৰামীণ ভাট্টাৰূপে আগবঢ়োৱা হৈছে। গ্ৰাম্যাঞ্চলত চিকিৎসক সকলে যি ধৰণে ভাট্টা লাভ কৰি আহিছে সেই একেধৰণেৰে এই সকল কৰ্মীয়েও এতিয়াৰে পৰা মাহিলী ভাট্টা লাভ কৰিব।

XXII. থলুৱা মুছলমানৰ কাৰণে উন্নয়ন

২৫৫) বিভিন্ন জনগোষ্ঠীৰ মাজত বিৰাজ কৰা কৌটুকলীয়া ভাতৃত্বৰ চানেকী হ'ল অসম। আমাৰ অনন্য সামাজিক গাঠনিৰ এক গুৰুত্বপূৰ্ণ অংগ হ'ল খিলঞ্জীয়া মুছলমান সকল। ৰাজ্যখনৰ সামাজিক আৰু অৰ্থনৈতিক উন্নয়নৰ ক্ষেত্ৰত গৰিয়া, মৰিয়া, চৈয়দ, জোলা, উজনি, দেশী আদি থলুৱা মুছলমান সকলে এক বিশেষ ভূমিকা পালন কৰি আহিছে।

২৫৬) কিন্তু শেহতীয়াকৈ এই সকল লোকে পৰিচয়ৰ সংকটত ভুগিছে আৰু উন্নয়নৰ সুফল সমূহ এই সম্প্ৰদায়টোৱে লাভ কৰিব পৰা নাই। ৰাজ্য চৰকাৰখনে এই ক্ষেত্ৰত বিশেষ আঁচনি হাতত লৈ সম্প্ৰদায়টোৰ সৰ্বাংগীন উন্নতিৰ কাৰণে বিশেষ প্ৰচেষ্টা হাতত লোৱাৰ সময় আহি পৰিছে।

২৫৭) ইয়াৰে প্ৰাৰম্ভিক পদক্ষেপৰূপে চৰকাৰেখনে খিলঞ্জীয়া মুছলমান সকলৰ সামাজিক অৰ্থনৈতিক অৱস্থাৰ মূল্যায়ন কৰিবৰ বাবে এক আৰ্থসামাজিক জৰীপ কৰিব খুজিছে।

২৫৮) আমি খিলঞ্জীয়া মুছলমান সকলৰ সুবিৰ্থে এক উন্নয়ন কৰ্প'ৰেচন স্থাপন কৰিম। এই কৰ্প'ৰেচনে খিলঞ্জীয়া মুছলমান সকলৰ সৰ্বাংগীন উন্নতিৰ কাৰণে বিভিন্নধৰণৰ আঁচনি গ্ৰহণ কৰিব। ইয়াৰ ভিতৰত স্ব-নিয়োজনৰ আঁচনি, বেংকৰ সৈতে সংযোগীকৰণ অন্তৰ্ভুক্ত হ'ব। চলিত বছৰত এই কৰ্প'ৰেচন গঠন হোৱাৰ লগে লগে মই ১০০ কোটি টকাৰ পুঁজি আৱণ্টন কৰিম যাতে বিভিন্নধৰণৰ উন্নয়নমূলক আৰু নিয়োজন কেন্দ্ৰীক কাম-কাজ আৰম্ভ কৰিব পৰা যায়।

XXIII. মেঘালয়ত অনুষ্ঠিত হ'বলগীয়া ৰাষ্ট্ৰীয় ক্ৰীড়া, ২০২২ বাবে সমৰ্থন পুঁজি (Solibarity Fund)

২৫৯) অধ্যক্ষ মহোদয় উত্তৰ পূব ভাৰতৰ ৭ খন ৰাজ্যক সাত ভগ্নী বুলি কোৱা হয় আৰু অসম তাৰে ভিতৰত বাইদেউৰ দৰে-য়েন দায়িত্বশীলা জ্যেষ্ঠ্য ভগ্নীহে। এই সদনৰ সদস্যৰূপে আমি ইতিমধ্যে

অৱগত যে আমাৰ চুবুৰীয়া ৰাজ্য মেঘালয়ে ৰাষ্ট্ৰীয় ক্ৰীড়া ২০২২ অনুষ্ঠিত কৰিবলৈ আগবাঢ়িছে। ২৬০) মহোদয়, ২০০৭ বৰ্ষত অসমে ৰাষ্ট্ৰীয় ক্ৰীড়া অনুষ্ঠিত কৰিছিল আৰু সেই বাবে আমাৰ দৰে ৰাজ্য এখনে এনেকুৱা অঞ্চলৰ পৰা এনে এটা বৃহৎ সমাৰোহ আয়োজন কৰিবলৈ আগবঢ়াৰ ক্ষেত্ৰত কি ধৰণৰ বিত্তীয় সমস্যা আৰু অন্যান্য অসুবিধাৰ সন্মুখীন হয় সেয়া ভালদৰে জানো। আমাৰ কেইবাখনো চুবুৰীয়া ভগ্নী ৰাজ্যই ইতিমধ্যে মেঘালয়ত অনুষ্ঠিত হ'ব লগীয়া এই ক্ৰীড়াক নিজৰ এক অনুষ্ঠান বুলি গন্য কৰি সহায়ৰ হাত আগবঢ়াইছে। সেইবাবে আমিও একেলগে মেঘালয়লৈ সহায় আগবঢ়াব লাগে আৰু এই ৰাষ্ট্ৰীয় ক্ৰীড়া সমাৰোহ যাতে সৰ্বোত্তম সমাৰোহ ৰূপে পৰিগণিত হয় তাৰ বাবে শুভেচ্ছা যাচিব লাগে।

২৬১) এই কথাৰ সৈতে সংগতি ৰাখি তথা আমাৰ শুভেচ্ছাৰ চিন ৰূপে মেঘালয় চৰকাৰলৈ আমি ১০ কোটি টকাৰ এক সমৰ্থন পুঁজি আগবঢ়াব খুজিছো। এই বজেটত আমি উক্ত ধন ৰাশি এই বিষয়ৰ বাবে ধাৰ্য্য কৰিছো।

XXV. সদৰ্থক সমাজৰ বাবে উন্নয়নমূলক উদগনি (DIPES)

২৬২) অধ্যক্ষ মহোদয়, যোৱা ৫০ টা বছৰ ধৰি আমাৰ সমাজে বিভিন্নধৰণৰ প্ৰত্যাহ্বানৰ সন্মুখীন হৈ আহিছে। এহাতেদি পৰ্য্যাপ্ত সুযোগ সুবিধাৰ অভাৱ আৰু আনহাতেদি সন্ত্ৰাস তথা উগ্ৰবাদে সমাজৰ উন্নয়নমুখী আশা-আকাংক্ষাক বাধাগ্ৰস্ত কৰি আহিছে। বিশেষকৈ তিনিচুকীয়া, চৰাইদেউ আৰু ডিব্ৰুগড় অঞ্চলত এই বিষয়টো উদ্বেগজনক হৈ পৰিছে।

২৬৩) মহোদয়, পূৰ্বতে উল্লেখ কৰা ধৰঞ্জাবাহী আঁচনিৰ আলোচনা প্ৰসংগত এই কথা স্পষ্ট কৰিদিছিলো যে অসমৰ খিলঞ্জীয়া সকলৰ নিয়োজন আৰু উন্নয়নৰ সা-সুবিধা সমূহ লাভ কৰাৰ ক্ষেত্ৰত প্ৰথম অধিকাৰ তেওঁলোকৰেই আছে। এই ধাৰণাটোকে অধিক আগবঢ়াই নিবলৈ তিনিচুকীয়া, চৰাইদেউ আৰু ডিব্ৰুগড় অঞ্চলত থকা যুৱক-যুৱতী সকলক সদৰ্থকভাৱে বিভিন্ন সুযোগৰ সৈতে পৰিচিত কৰাৰ প্ৰচেষ্টা হাতত লোৱা হৈছে। এইখিনিতে উল্লেখ কৰিব পাৰি যে এই কেউখন জিলাতে মৰাণ-মটক আদি খিলঞ্জীয়া জনগোষ্ঠীয়ে বাস কৰি আহিছে। এই আঁচনি সমূহৰ বাবে আৱণ্টিত পুঁজি এই জনগোষ্ঠী সমূহৰ কল্যাণৰ বাবে ব্যৱহাৰ হ'ব। তাৰ ভিতৰত থাকিব ক্ৰীড়া, দক্ষতা বিকাশ, জীৱন নিৰ্বাহ আৰু উদ্যমিতা লগতে প্ৰতিমূৰ্তি নিৰ্মাণ, ঐতিহাসিক ক্ষেত্ৰ সমূহৰ সংৰক্ষণ, ঐতিহাসিক স্মাৰক চিহ্ন উন্নয়ন আদিৰ লগত জড়িত প্ৰচেষ্টাৰ সৈতে এক আৱেগিক সম্পৰ্ক স্থাপন। এই আঁচনি সমূহ ৰূপায়ন কৰিবলৈ যাওঁতে আমি এই সকল জনগোষ্ঠীৰ শীৰ্ষ ব্যক্তি সকলৰ সহায় ল'ব বিছাৰিম যাতে ইয়াত ব্যয় হোৱা প্ৰতিটো টকাই যথোপযুক্তভাৱে ব্যৱহাৰ হয়।

২৬৪) অত্যন্ত গুৰুত্বপূৰ্ণ এই আঁচনিৰ বাবে ইতিমধ্যে মই ৫০০ কোটি টকাৰ এক ধন ৰাশি আৱণ্টন কৰিছো আৰু চলিত বাজেটত ১০০ কোটি টকাৰ ধন ৰাশি ইয়াৰ বাবে আগবঢ়াইছো। এই আঁচনিৰ শুভাৰম্ভ হোৱাৰ লগে লগে মই বাকী ৪০০ কোটি টকাৰ ধন ৰাশি এই বিত্তীয় বৰ্ষতে আগবঢ়াম।

XXV. ষষ্ঠ অনুসূচীৰ অঞ্চললৈ বিশেষ সাহাৰ্য্য

২৬৫। অধ্যক্ষ মহোদয়, বড়োলেণ্ড টেৰিট'ৰিয়েল কাউঞ্চিল, বিটিচিলৈ আমাৰ দায় বন্ধতাৰ চিনৰূপে তিনিটা বছৰত ১০০০ কোটি টকাৰ এক ধনৰাশি আগবঢ়াবলৈ আমি দায়বদ্ধ হৈছো। এই পৰিত্ৰ সদনত আমাৰ দায়বন্ধতাৰ এক খতিয়ানৰূপে জনাব খুজিছো যে ২০১৮-১৯ বিত্তীয় বৰ্ষত আমি ইতিমধ্যে ৬০০ কোটি টকাৰ ধনৰাশি মুকলি কৰি দিছো। মই এই পৰিত্ৰ সদনক এই কথা জনাবলৈ পাই সুখী হৈছো যে আমাৰ প্ৰতিজ্ঞাৰ সৈতে সংগতি ৰাখি ৩৮২.৭০ কোটি টকা ব্যয়ৰে কোকৰাঝাৰ চিকিৎসা মহাবিদ্যালয় নিৰ্মাণৰ কাম আৰম্ভ কৰিছো। এই বিত্তীয় বৰ্ষতে আমি কেইবাটাও

গুৰুত্বপূৰ্ণ পদক্ষেপ গ্ৰহণ কৰিছো। এই পদক্ষেপৰ ভিতৰত কোকৰাঝাৰত এখন ক্ৰীড়া মহাবিদ্যালয় আৰু চিৰাঙত এখন বন বিদ্যালয় আৰম্ভ কৰিবলৈ সিদ্ধান্ত লৈছো।

২৬৬। আমাৰ দায়বদ্ধতাক অধিক শক্তিশালী ৰূপত দাঙি ধৰিবলৈ আমি বিটিচিলৈ ৩০০ কোটি টকাৰ এক পুঁজি আগবঢ়াবলৈ মনস্থ কৰিছো। ইয়াৰ বাহিৰেও বিটিচি অঞ্চলত অতিৰিক্ত আন্তঃগাঁথনি উন্নয়নৰ বাবে ৫০ কোটি টকাৰ এক সাহায্য আগবঢ়াইছো।

২৬৭। কাৰ্বি আংলঙৰ ক্ষেত্ৰত ২৬ টা স্বায়ত্তশাসিত পৰিষদৰ সমষ্টি প্ৰতিটোলৈ ১০ কোটি টকাৰ এক বিশেষ পুঁজি আগবঢ়োৱাৰ কথা দিছিলো। এই দিশত আমি ইতিমধ্যে ২০১৮-১৯ বৰ্ষত ১০০ কোটি টকাৰ মুকলি কৰি দিছো আৰু আমাৰ দায়বদ্ধতাক পৰিপূৰ্ণ ৰূপত প্ৰতিফলিত কৰিবলৈ আমি ২০১৯-২০ বৰ্ষত ১৬০ কোটি টকা মুকলি কৰি দিম। এইখিনিতে উল্লেখ কৰিব পাৰি যে ডিফু চিকিৎসা মহাবিদ্যালয়ৰ নিৰ্মাণ প্ৰায় সম্পূৰ্ণ হৈ উঠিছে আৰু ২০১৯-২০ বৰ্ষত চিকিৎসা মহাবিদ্যালয়খন কাৰ্যক্ষম হৈ উঠিব।

২৬৮। মহোদয়, এই পৱিত্ৰ সদনৰ সন্মানীয় সদস্য আৰু ডিমা হাছাও বাসিন্দা সকলৰ নিশ্চয় মনত আছে যে ডিমা হাছাওক এক আৰ্হি জিলা (Model District) ৰূপে গঢ়ি তোলাৰ কথা মনত ৰাখি কেইবাটাও প্ৰকল্পৰ ঘোষণা কৰিছিলো। আমি ইতিমধ্যে উমৰাংছ'ত অসম অসামৰিক সেৱাৰ বিষয়াসকলৰ বাবে এক অসামৰিক সেৱা একাডেমী প্ৰতিষ্ঠা কৰাৰ দিশত আগবাঢ়িছো। উমৰাংছ'ৰ সৈতে পথ যোগাযোগ ব্যৱস্থাৰ উন্নতকৰণৰ বাবে আমি পদক্ষেপ গ্ৰহণ কৰিম।

২৬৯। মহোদয়, ৰাজহ বিনিময় আঁচনিৰ অধীনত APDCL-এ NEEPCO ৰ পৰা ৬ কোটি টকা ইয়াৰ অংশৰূপে লাভ কৰিছে। এই শক্তি প্ৰকল্পটো ডিমা হাছাও জিলাত অৱস্থিত। এই কথাটোৰ প্ৰতি লক্ষ্য ৰাখি দৰমহা দিয়াৰ ক্ষেত্ৰত নাটনি হোৱা ধনৰ জোৰা মাৰিবলৈ ২২ কোটি টকাৰ এক অতিৰিক্ত সাহায্য আমি আগবঢ়াবলৈ মানস কৰিছো। এই ক্ষেত্ৰত আমি আৰু কিছু কৰিব খুজিছো। কাৰ্বি আংলঙৰ ক্ষেত্ৰতো আমি ইয়াৰ স্বায়ত্তশাসিত পৰিষদৰ অন্তৰ্গত ২৬ টা সমষ্টিৰ অধীনৰ বিভিন্ন উন্নয়ন প্ৰকল্পৰ বাবে সমষ্টিয়ে প্ৰতি ১০ কোটি টকাৰ অতিৰিক্ত পুঁজি অহা তিনি বছৰৰ বাবে ধাৰ্য কৰিছো। আমি ইতিমধ্যে চলিত বাজেটত প্ৰাৰম্ভিকভাৱে ৮৭ কোটি টকা ধাৰ্য কৰিছো।

XXVI. কৰ্মচাৰী-কল্যাণ আঁচনি

২৭০। অধ্যক্ষ মহোদয়, পূৰ্বতে পৱিত্ৰ সদনৰ মজিয়াৰ উত্থাপন কৰা প্ৰতিখন বাজেটতে মই কৰ্মচাৰী কল্যাণৰ পদক্ষেপ হিচাপে বিভিন্ন আঁচনি হাতত লৈছো। এখন আত্মবিশ্বাসশীল আৰু সমৃদ্ধ অসম গঢ়াৰ ক্ষেত্ৰত আমাৰ ৰাজ্যৰ কৰ্মচাৰীসকল গুৰুত্বপূৰ্ণ সহযোগী বুলি আমাৰ চৰকাৰে গভীৰভাৱে বিশ্বাস কৰে।

২৭১। মহোদয়, ইয়াত উপস্থিত থকা সকলোজনৰ জ্ঞাতাৰ্থে কি কি ধৰণৰ কৰ্মচাৰী কল্যাণ আঁচনি গ্ৰহণ কৰা হ'ল আৰু সেইবোৰৰ পৰা কেনেধৰণৰ লাভলাভ পোৱা গ'ল তাৰ কিছু কথা দাঙি ধৰিব খুজিছো।

(ক) মহোদয়, ২০১৭-১৮ৰ বৰ্ষৰ বাজেটত ঘোষণা কৰাৰ দৰে আমি সকলো কৰ্মচাৰীৰ বাবে সপ্তম দৰমহা আয়োগৰ প্ৰতিবেদন কাৰ্যকৰী কৰিলো। যোৱা বিত্তীয় বৰ্ষত সকলো বকেয়া আদায় দিয়া হ'ল।

(খ) মই এই সদনক জনাব খোজো যে ২০১৭-১৮ বৰ্ষত ঘোষণা কৰা বিদ্যালয়স্বামী আঁচনিৰ অধীনত ৰাজ্যখনৰ ছাত্ৰ-ছাত্ৰীক ৩০ কোটি টকাৰো অধিক শিক্ষাৰ্থণ বেংকসমূহে আগবঢ়ালে।

(গ) ২০১৬-১৭ বৰ্ষৰ বাজেটত ঘোষণা কৰা আপোন ঘৰ আঁচনিৰ অধীনত ১৯২৬১ জন কৰ্মচাৰীক গৃহঋণ প্ৰদান কৰা হৈছে। এই ঋণৰ পৰিমাণ ২২৮৮ কোটি।

(ঘ) ২০১৭-১৮ বাজেটত ঘোষণা কৰা অনুকম্পামূলক পৰিয়াল পেঞ্চন আঁচনিৰ অধীনত চাকৰিত থকা কোনো কৰ্মচাৰীৰ মৃত্যু হ'লে তেওঁৰ পৰিয়াললৈ সম্পূৰ্ণ দৰমহা আগবঢ়োৱাৰ নিশ্চিতি প্ৰদান কৰিছিলো। সেইমৰ্মে এই আঁচনিৰ জৰিয়তে ইতিমধ্যে ১০৮২ টা পৰিয়াল উপকৃত হৈছে।

(ঙ) মহোদয়, ২০১৮-১৯ বাজেটত মই ঘোষণা কৰিছিলো যে বিভিন্ন ছ'চাইটি, ন্যাস আদিত কৰ্তব্যৰত ঠিকান্তিক কৰ্মচাৰীসকলৰ মৃত্যু হ'লে তেওঁলোকে ৫ লাখ টকাৰ বীমা লাভ কৰিব। মই সুখী যে এই আঁচনিৰ অধীনত NHM, SSA, RMSA দৰে ছ'চাইটিসমূহত কৰ্তব্যৰত হৈ থকা লোকসকলৰ পৰিয়ালসমূহ উপকৃত হৈছে।

(চ) যোৱা বিত্তীয় বৰ্ষত মাষ্টাৰোল, ফিল্ড পে / কেজুৱেল পেত থকা শ্ৰমিকসকলক এক ন্যূনতম দৰমহা নিৰিখ দিয়াৰ সিদ্ধান্ত লৈছিল। এই সিদ্ধান্তই AFRBM সময়ছোৱৰ পূৰ্বে যোগান কৰা ১২১০৬ জন শ্ৰমিকক উপকৃত কৰিব। তেওঁলোকে ১-১২-২০১৮ তাৰিখৰ পৰা ১৮১২৬ টকাকৈ লাভ কৰিব। এই উদ্দেশ্যৰ প্ৰতি লক্ষ্য ৰাখি ৰাজ্য চৰকাৰে প্ৰতি বছৰে ১৭৭ কোটি টকা পুঁজি ধায় কৰিবলৈ প্ৰতিশ্ৰুতিবদ্ধ হৈছে।

২৭২। অধ্যক্ষ মহোদয়, আমাৰ চৰকাৰী কৰ্মচাৰীসকল, যি আমাৰ পৰিৱৰ্তনৰ প্ৰচেষ্টাৰ অন্যতম গুৰুত্বপূৰ্ণ অংগ, সেইসকলৰ কল্যাণৰ কথাটো মনত ৰাখি মই অতিৰিক্ত এলানি আঁচনিৰ কথা ঘোষণা কৰিব খুজিছো।

(ক) মহোদয়, মই আনন্দেৰে জনাব খোজো যে পূৰ্বতে উল্লেখ কৰাৰ দৰে এই বৰ্ষৰ পৰা আপোন ঘৰ আঁচনিৰ অধীনত সুত বেহাইৰ যি ব্যৱস্থা আছে সেয়া আপোন ঘৰ আঁচনিৰ পূৰ্বে যিসকললোকে গৃহঋণ লৈছিল তেওঁলোকৰ বাবেও আগবঢ়াব খুজিছো। এই সিদ্ধান্তই বহুসংখ্যক চৰকাৰী কৰ্মচাৰীক উপকৃত কৰিব আৰু তেওঁলোকৰ ঋণ পৰিশোধৰ ক্ষেত্ৰত বিশেষভাবে সহায়ক হ'ব।

(খ) দেশৰ সকলো আগশাৰীৰ চিকিৎসালয়ত চিকিৎসা গ্ৰহণ কৰাৰ ক্ষেত্ৰত এতিয়াৰে পৰা চৰকাৰী কৰ্মচাৰীসকলে নগদ ধনৰ লেনদেন নকৰাকৈ চিকিৎসা কৰিব পাৰিব। ইয়াৰ বাবে চৰকাৰে cash-less Health Assurance আঁচনি গ্ৰহণ কৰিব খুজিছে।

(গ) মহোদয়, ভাৰত চৰকাৰৰ সিদ্ধান্ত সৈতে সংগতি ৰাখি ৰাষ্ট্ৰীয় পেঞ্চন আঁচনি (NPS) অধীনত NPS-Tier-I ৰ অন্তৰ্গত চৰকাৰী কৰ্মচাৰীসকলৰ বাধ্যতামূলক যোগান ১০ শতাংশৰ পৰা ১৪ শতাংশলৈ বৃদ্ধি কৰা হৈছে। এই পদক্ষেপে ৰাজ্য চৰকাৰৰ লক্ষাধিক কৰ্মচাৰীক উপকৃত কৰিব। (ঘ) এই পৰিত্ৰ সদনক জনাবলৈ পাই সুখী হৈছো যে উচ্চ শিক্ষাৰ বাবে যিসকল ছাত্ৰ-ছাত্ৰীয়ে জ্ঞান দীপিকা আঁচনিৰ অধীনত বেংকৰ পৰা ঋণ ল'ব তেওঁলোকক ৫০ হাজাৰকৈ টকাৰ এককালীন অনুদান দিয়া হ'ব। যিসকল চৰকাৰী কৰ্মচাৰীয়ে বিদ্যালক্ষ্মী আঁচনিৰ অধীনত ঋণ ল'ব নোখোজে তেওঁলোকে এই আঁচনিৰ অধীনত পাব পৰা ঋণৰ দ্বাৰা উপকৃত হ'ব।

(ঙ) মহোদয়, বাজেটত ঘোষণা কৰা আপোনাৰ আপোন ঘৰ আঁচনিৰ অধীনত অসমৰ যিসকলে ঋণৰ বাবে আবেদন কৰে তেনে প্ৰতিজন নাগৰিককে গৃহঋণৰ ক্ষেত্ৰত সাহায্য আগবঢ়োৱা হ'ব। অৰ্থাৎ আপোন ঘৰ আঁচনিৰ অধীনত যিসকল চৰকাৰী কৰ্মচাৰীয়ে ঋণ ল'ব খোজা নাই তেওঁলোকে আপোনাৰ আপোন ঘৰ আঁচনিৰ সুবিধা লাভ কৰিব পাৰিব।

২৭৩। অধ্যক্ষ মহোদয়, আমাৰ চৰকাৰী কৰ্মচাৰীসকলৰ সুবিধাৰ্থে কেতবোৰ অতিৰিক্ত সংশোধনী চলিত বৰ্ষত আগবঢ়াব খুজিছো।

(ক) বেতন প্ৰদান প্ৰক্ৰিয়া : বেতন প্ৰদান প্ৰক্ৰিয়াৰ দিশত অধিক গতিশীলতা অৰ্জন কৰাৰ লক্ষ্যৰে স্বয়ংক্ৰিয়ভাৱে বেতন পত্ৰী, আয় খতিয়ান ইত্যাদিৰ প্ৰস্তুতি কৰ্মচাৰীসকলে এতিয়া সহজে ডাউনলোড কৰি বিভিন্ন প্ৰয়োজনীয় কামত ব্যৱহাৰ কৰিব পাৰিব।

(খ) পেঞ্চন প্ৰদান প্ৰক্ৰিয়া : আমাৰ চৰকাৰী কৰ্মচাৰীসকলে যাতে অৱসৰৰ পিছত পেঞ্চনলৈ দীৰ্ঘদিন ধৰি অপেক্ষা কৰিব নালাগে আৰু অৱসৰৰ মাত্ৰ কেইদিনমানৰ পিছতে এই সুবিধা লাভ কৰিব পাৰে, সেই কথাৰ প্ৰতি লক্ষ্য ৰাখি আমি এক কাৰ্য ব্যৱস্থা যুগুতাই ল'বলৈ আগবাঢ়িছো।

২৭৪। অৱশ্যে মই আমাৰ সকলো কৰ্মচাৰীক এই ক্ষেত্ৰত এক মুকলি আহ্বান জনাব খুজিছো। আমাৰ উন্নয়নমুখী যাত্ৰাত আমি আপোনালোকক সমান অংশীদাৰ বুলি গণ্য কৰিছো। সেয়েহে আপোনালোকেও কোনোধৰণৰ ৰাজনৈতিক কথা-বতৰাত জড়িত হৈ পৰাতো আমি বিচৰা নাই। যিকোনো ধৰণৰ আলোচনাৰ বাবে চৰকাৰৰ দুৱাৰ সদায়ে খোলা। আপোনাসবে এই সুযোগ বন্ধ কৰি নিদিয়াটোকে আমি বিচাৰিছো।

XXVII. বিদ্যালয়ত এটা বিষয়ৰূপ অসমীয়াৰ অন্তৰ্ভুক্তিকৰণ

২৭৫। অধ্যক্ষ মহোদয়, আজিৰ এই বক্তৃতাত আমাৰ সংস্কৃতি আৰু ভাষাৰ সংৰক্ষণ আৰু উন্নয়নৰ বিভিন্ন দিশক সামৰি লৈছো। এইখিনিতে মই এক গুৰুত্বপূৰ্ণ বিষয় উত্থাপন কৰিব খুজিছো। সম্প্ৰতি আমাৰ ৰাজ্যখনত অধ্যয়ন কৰি থকা ছাত্ৰ-ছাত্ৰীসকল অসমীয়া ভাষা অধ্যয়ন কৰাটো বাধ্যতামূলক নহয়। আমি অনুভৱ কৰো যে নিজৰ মাতৃভাষা শিকাটো এগৰাকী শিশুৰ সামগ্ৰিক বিকাশৰ বাবে অপৰিহাৰ্য কথা। মাতৃভাষাত পাৰ্গত হ'ব পাৰিলে শিশুটিৰ বহু ক্ষেত্ৰত সুবিধা হয়। ই শিশুক নিজৰ সংস্কৃতিৰ সৈতে পৰিচিত কৰি দিয়ে, বৌদ্ধিক বিকাশ সুনিশ্চিত কৰে আৰু অন্যান্য ভাষা শিকাৰ ক্ষেত্ৰত সহায়ক হৈ উঠে। সেইমৰ্মে আমি নৱম আৰু দশম শ্ৰেণীত অসমীয়া ভাষাক আধুনিক ভাৰতীয় ভাষা হিচাপে নাইবা ঐচ্ছিক বিষয় হিচাপে শিকাৰ প্ৰস্তাৱ দাঙি ধৰিছো। অৱশ্যে এই ক্ষেত্ৰত ষষ্ঠ অনুচ্ছেদৰ অঞ্চলসমূহ আৰু বৰাক উপত্যকাক ধৰা নাই। এই পদক্ষেপ অসমীয়া ভাষা প্ৰসাৰৰ ক্ষেত্ৰত নিঃসন্দেহে গুৰুত্বপূৰ্ণ হৈ ৰ'ব।

XXVIII. শিক্ষা প্ৰতিষ্ঠানৰ প্ৰাদেশিককৰণৰ পদক্ষেপ

২৭৬। মহোদয়, মাননীয় উচ্চ ন্যায়ালয়ৰ নিৰ্দেশ মৰ্মে আমাৰ চৰকাৰে অসম শিক্ষা (শিক্ষকৰ সেৱাৰ প্ৰাদেশিকীকৰণ আৰু শৈক্ষিক প্ৰতিষ্ঠানৰ পুনৰ্সংগঠন) আইন, ২০১৭ ৰ অধীনত ৰাজ্যখনত চলি থকা ভেঙ্গাৰ শিক্ষানুষ্ঠান আৰু শিক্ষক কৰ্মচাৰীসকলক প্ৰাদেশিকৃত কৰাৰ সিদ্ধান্ত লৈছে।

২৭৭। জিলা আৰু ৰাজ্যিক পৰ্যায়ৰ পুনৰীক্ষণ সমিতিৰ পৰীক্ষাত উক্ত আইনৰ অধীনত ৩০৬ খন শিক্ষা প্ৰতিষ্ঠান আৰু উচ্চ শিক্ষা বিভাগৰ অধীনত ৪৫ খন শিক্ষানুষ্ঠানক ইতিমধ্যে চিনাক্ত কৰা হৈছে। প্ৰাথমিক শিক্ষা বিভাগৰ পুনৰীক্ষণৰ পিছতে এই শিক্ষানুষ্ঠানসমূহৰ প্ৰাদেশিককৰণৰ কামো অতি শীঘ্ৰে আৰম্ভ হ'ব।

পৰিৱৰ্ত্তনৰ সদস্যসকলে নিশ্চয় লক্ষ্য কৰিছে যে এই বছৰৰ বাজেটত আমি কেতবোৰ বৃহৎ পদক্ষেপ গ্ৰহণ কৰিছো। ৰাজ্যখনৰ উন্নয়নক এক নতুন পৰ্যায়লৈ লৈ যাবলৈ ১৮ খন ধৰাজ্জবাহী আঁচনি আৰু অন্যান্য প্ৰধান ঘোষণাসমূহৰ জৰিয়তে আমি এক প্ৰচেষ্টা কৰিব বিচাৰিছো।

মাননীয় অধ্যক্ষ মহোদয়, নিশ্চয় অৱগত আজি ঘোষণা কৰা প্ৰতিখন আঁচনিকেই বিভিন্ন বিভাগে ৰূপায়ণ কৰিব। সেই সমগ্ৰ প্ৰক্ৰিয়াটোৰ ক্ষেত্ৰত এই বিভাগসমূহৰেই আটাইতকৈ গুৰুত্বপূৰ্ণ ভূমিকা থাকিব। এতিয়া মূল আঁচনিসমূহৰ ঘোষণাৰ পিছত আমি বিভাগৰ কাম-কাজৰ প্ৰসংগলৈ আগবাঢ়িব খুজিছো।

I. এক্ট-ইষ্ট নীতি পৰিক্ৰমা (AEPA) বিভাগ :**আমাৰ ভূ-কৌশলগত গুৰুত্বপূৰ্ণ লাভ আহৰণ :**

‘ভাৰতৰ পূবৰ নীতিৰ অৰ্থে পূবৰ কাৰণে কাম কৰা আৰু ক্ষিপ্ৰতাৰে কৰাটো এই চৰকাৰৰ লক্ষ্য।’
শ্ৰীনৰেন্দ্ৰ মোদী, ভাৰতৰ মাননীয় প্ৰধানমন্ত্ৰী

(২৭৮) মাননীয় প্ৰধানমন্ত্ৰীৰ এই স্পষ্ট আৰু তীক্ষ্ণ আহ্বানৰ প্ৰতি সঁহাৰি জনাই আমাৰ চৰকাৰে অগ্ৰগামী এক্ট-ইষ্ট নীতি ত্বৰান্বিত কৰিবলৈ ২০১৭ চনত এক্ট-ইষ্ট নীতি পৰিক্ৰমা (AEPA) বিভাগ স্থাপন কৰিছিল। প্ৰতিষ্ঠা হোৱাৰ কমসময়ৰ ভিতৰত ইয়াৰ লক্ষ্যত ইতিমধ্যে প্ৰচুৰ প্ৰভাৱ পেলাবলৈ সক্ষম হৈছে। এই বিভাগত লাভ কৰা সফলতাৰ বিষয়ে মই কিছু কথা উনুকিয়াব খুজিছো।

(২৭৯) দক্ষিণ-পূব এছিয়ান অঞ্চলৰ সৈতে সংযোগ ব্যৱস্থা অধিক উন্নত কৰাৰ উদ্দেশ্যে উড়ান (আন্তৰ্জাতিক) আঁচনিখনৰ অধীনত গুৱাহাটী তথা এছিয়ান আৰু বাংলাদেশ-ভূটান-ভাৰত-নেপালৰ মুখ্য মহানগৰসমূহৰ মাজত পোনপটীয়া বিমান সেৱা প্ৰৱৰ্তন কৰা হ’ব।

(২৮০) তদুপৰি বাংলাদেশৰ চিট্টিগং আৰু মংলাৰ বিমান বন্দৰত বিমান অৱতৰণত অনুমতি সম্পৰ্কীয় এখন চুক্তি ভাৰত আৰু বাংলাদেশৰ মাজত স্বাক্ষৰিত কৰাৰ ব্যৱস্থা কৰা হৈছে। ব্ৰহ্মপুত্ৰ আৰু বৰাক নদীৰ খননৰ জৰিয়তে বাংলাদেশৰ বন্দৰলৈ দীৰ্ঘস্থায়ী আভ্যন্তৰীণ জল পৰিবহণৰ প্ৰস্তাৱ লোৱা হৈছে।

(২৮১) ২০১৭ চনত বাংলাদেশৰ সহকাৰী উচ্চায়ুক্তৰ কাৰ্যালয় স্থাপন হোৱাৰ পিছত ২০১৮ চনত ভূটান চৰকাৰে গুৱাহাটীত বাণিজ্যিক দূতবাস স্থাপন কৰে।

(২৮২) অসম আৰু প্ৰতিবেশী দেশসমূহৰ মাজত বাণিজ্য আৰু পৰ্যটনৰ বিকাশৰ উদ্দেশ্যে এছিয়ান-বাংলাদেশ, ভূটান, ভাৰত আৰু নেপাল (BBIN) মহা বাণিজ্য সন্মিলন আৰু মহা সাংস্কৃতিক সন্মিলনৰ আয়োজন কৰা হৈছে।

(২৮৩) একেদৰে, থাইলেণ্ডৰ চিয়াং মাই প্ৰদেশৰ সৈতে অসমৰ ভগ্নী ৰাজ্যৰ মৰ্যাদাৰ বিষয়টোও সাৰ্থক হোৱাৰ পথত।

(২৮৪) ২০১৯-২০ বিত্তীয় বৰ্ষত এই বিভাগে ASEAN আৰু BBIN অঞ্চলৰ সৈতে আন্তঃগাঁথনিগত, অৰ্থনৈতিক আৰু সাংস্কৃতিক সংযোগ স্থাপন সম্পূৰ্ণ আৰু সু-সংহত কৰি তোলাৰ বাবে দ্ৰুততাৰে কাম অব্যাহত ৰাখিব।

(২৮৫) এই বিভাগৰ বাবে মই ২০১৯-২০ বৰ্ষৰ বাজেটত মুঠ ২ কোটি টকাৰ আৱণ্টনৰ প্ৰস্তাৱ ৰাখিছো।

II. প্ৰশাসনীয় সংস্কাৰ আৰু প্ৰশিক্ষণ বিভাগ : এক শক্তিসালী প্ৰশাসন ব্যৱস্থা গঢ়ি তোলা

(২৮৬) মহোদয়, ৰাজ্যিক অসামৰিক সেৱাৰ বিষয়াসকলৰ বাবে এটা বিশ্বমানৰ প্ৰশিক্ষণ একাডেমী (World Class Training Academy) স্থাপন কৰিবলৈ মোৰ চৰকাৰ প্ৰতিশ্ৰুতিবদ্ধ আৰু ইয়াৰ বাবে ডিমা হাচাও স্বায়ত্তশাসিত পৰিষদৰ দ্বাৰা উমৰাংচু হুদ (Lack) ৰ পাৰত ১০০০ বিঘা ভূমি আৱণ্টন দিয়া হৈছে। ইয়াৰ নিৰ্মাণ কাৰ্য এই বছৰত আৰম্ভ হ’ব। ইয়াৰ বাবে প্ৰকল্প ব্যৱস্থাপনা পৰামৰ্শদাতা এগৰাকী নিয়োগ কৰা হৈছে আৰু আৱশ্যকীয় আন্তঃগাঁথনি গঢ়ি তোলাৰ বাবে নিবিদা আহ্বান কৰা হৈছে।

(২৮৭) অসম চৰকাৰৰ তৃতীয় আৰু চতুৰ্থ বৰ্গৰ কৰ্মচাৰীৰ বাবে মাজুলীত এটা প্ৰশিক্ষণ প্ৰতিষ্ঠান নিৰ্মাণৰ কাম আৰম্ভ কৰা হৈছে। এইবছৰ আমি শিলচৰ, বঙাইগাওঁ আৰু গুৱাহাটীতো একোখনকৈ এনে প্ৰশিক্ষণ প্ৰতিষ্ঠান নিৰ্মাণৰ পদক্ষেপ হাতত ল’ম।

(২৮৮) ৰাজ্যচৰকাৰৰ বিষয়াসকলে কৰা প্ৰশংসনীয় আৰু উদ্ভাৱনীমূলক কামৰ বাবে পুৰস্কাৰ আৰু স্বীকৃতি হিচাপে ১২ গৰাকী বিষয়াক ২০১৮ বৰ্ষত ৰাজহুৱা সেৱাৰ উৎকৰ্ষতাৰ 'মুখ্যমন্ত্ৰী কৰ্মশ্ৰী বঁটা'ৰে পুৰস্কৃত কৰা হৈছিল।

(২৮৯) কেবিনেটৰ জৰিয়তে অসম অসামৰিক সেৱাৰ বিষয়াসকলৰ বাবে প্ৰশিক্ষণ নীতি মঞ্জুৰ কৰা হৈছে। সুশৃংখল আৰু একেৰাহে চলোৱা প্ৰশিক্ষণে অসম অসামৰিক সেৱাৰ বিষয়াসকলক ফল প্ৰসু প্ৰশাসনৰ কাৰণে আৱশ্যকীয় দক্ষতা আৰু জ্ঞানেৰে প্ৰস্তুত কৰি তুলিব।

(২৯০) অসম ৰাজহুৱা সেৱা অধিকাৰ আইন, ২০১২ ৰ বাবে অধীনত অধিসূচীত সেৱা আগবঢ়োৱাৰ বাবে এটা পটেল ব্যৱস্থা উন্নীত কৰা হৈছে। ইয়াৰ বাবে বিভিন্ন বিভাগৰ Business Process Re-engineering task সম্পূৰ্ণ কৰা হৈছে আৰু সেৱা প্ৰদান ব্যৱস্থা প্ৰয়োজনীয় পৰিৱৰ্তনৰ বাবে প্ৰচেষ্টা চলোৱা হৈছে।

(২৯১) সকলো বিভাগৰ কাৰণে আমি এক 'কৰ্ম অধ্যয়ন আৰু কৰ্ম শক্তি বিশ্লেষণৰ' ব্যৱস্থা হাতত ল'ম। এই ব্যৱস্থাই বিভিন্ন বিভাগৰ কামকাজৰ ক্ষেত্ৰত আমাক প্ৰয়োজন হোৱা পৰিৱৰ্তনসমূহ বিজ্ঞানসন্মতভাৱে বিচাৰি উলিওৱাত আৰু পৰিৱৰ্তিত সময়ৰ লগত খাপ খেৰোকৈ এইবোৰক এইবোৰক আগুৱাই নিয়াত আমাক সহায় কৰিব।

(২৯২) ২০১৯-২০ বৰ্ষৰ বাজেটত এই বিভাগৰ বাবে মই মুঠ ৭৯ কোটি টকা ধাৰ্য কৰিছো।

III. কৃষি বিভাগ :

সমৃদ্ধিৰ বুনীয়াদ

(২৯৩) সন্মানীয় অধ্যক্ষ মহোদয়, মোৰ ভাষণৰ পূৰ্বৰ অংশত মই বিভিন্নকৃষক কল্যাণ আঁচনিৰ বিষয়ে আলোকপাত কৰিছিলো যিবোৰ ২০১৮-১৯ বিত্তীয় বৰ্ষত কৃষি ঋণ ব্যৱস্থাৰ উন্নতি সাধনৰ অৰ্থে প্ৰৱৰ্তন কৰা হৈছিল। আনহাতে, কৃষি বিকাশৰ কাৰণে আহিলাপতিৰ ব্যৱহাৰৰ বাবে 'মুখ্যমন্ত্ৰীৰ কৃষি সা-সঁজুলি আঁচনি' ৰ বিষয়ে উল্লেখ কৰিছিলো। এই পদক্ষেপে যে কৃষকৰ আয় দুগুণ কৰাৰ ক্ষেত্ৰত সুদূৰপ্ৰসাৰী প্ৰভাৱ পেলাব, সেই সম্পৰ্কে মই সম্পূৰ্ণৰূপে বিশ্বাসী।

(২৯৪) মই ২০১৯-২০ বিত্তীয় বৰ্ষৰ কাৰণে বিভাগটোৰ আন কেতবোৰ সফলতাৰ খতিয়ান আৰু পৰিকল্পনা উত্থাপন কৰি বিচাৰিছো। এতিয়ালৈকে ১৩ লাখ কৃষকক ভূমি স্বাস্থ্যপত্ৰ প্ৰদান কৰা হৈছে, যাৰ বাবে ২০১৮-১৯ বৰ্ষত ১৪.৯৬ কোটি টকা ধাৰ্য কৰা হৈছিল। এই বিত্তীয় বৰ্ষৰ বাবেও আঁচনিখনৰ নামত ২৩.১৮ কোটি টকা ধাৰ্য কৰা হৈছে।

(২৯৫) কৃষকসকলক উৎপাদিত সামগ্ৰীৰ বিক্ৰীৰ ক্ষেত্ৰত হোৱা দুৰ্দশাৰ পৰা পৰিত্ৰাণ কৰাৰ লগতে তেওঁলোকৰ আয় বৃদ্ধি কৰাৰ উদ্দেশ্যে ভাৰত চৰকাৰে কৃষকৰ বাবে কল্যাণমুখী পদক্ষেপ হিচাপে বিভিন্ন শস্যৰ ন্যূনতম সমৰ্থন মূল্য বৃদ্ধি কৰিছে। এই পদক্ষেপক উৎসাহিত কৰাৰ বাবে ধান ক্ৰয়ৰ ব্যৱস্থা অধিক সুচল কৰিবলৈ অসম ৰাজ্যিক কৃষি বিপণন পৰিষদলৈ ঘূৰ্ণীয়মান পুঁজি হিচাপে মই ৫০ কোটি টকাৰ প্ৰস্তাৱ দিছো।

(২৯৬) অপ্ৰত্যাশিত দুৰ্যোগৰ ফলত শস্য ক্ষতিৰ সন্মুখীন হোৱা কৃষকসকলক বিত্তীয় সাহায্য যোগান ধৰাৰ উদ্দেশ্যে ৰাজ্যখনত প্ৰধান মন্ত্ৰী ফচল বীমা যোজনা ৰূপায়ণ কৰা হৈছে। অসমৰ ৮৫ শতাংশ কৃষক হ'ল ক্ষুদ্ৰ আৰু উপান্ত শ্ৰেণীৰ আৰু তেওঁলোকক বীমা আঁচনিৰে সামৰি লৈ তেওঁলোকৰ শস্যক সুৰক্ষা দিয়াৰ উদ্দেশ্যে ২০১৯-২০ বৰ্ষত বীমা কিস্তিৰ বাবে ৰাজসাহায্য আগবঢ়াবলৈ মই ৫৪ কোটি টকাৰ প্ৰস্তাৱ দিছো।

(২৯৭) মুখ্যমন্ত্ৰী সমগ্ৰ গ্ৰাম্য উন্নয়ন যোজনাৰ অধীনত আমাৰ চৰকাৰে কৃষকসকলক ৩,৪৬৭ খন

পাৰাৰ টিলাৰ আৰু ৬,৩৫০ খনতকৈ অধিকসংখ্যক ট্ৰেক্টৰ বিতৰণ কৰিছে, যাৰ দ্বাৰা ৰাজ্যখনত কৃষি উৎপাদন যথেষ্ট পৰিমাণে বৃদ্ধি হ'ব। তদুপৰি, আমি ৰাজ্যখনৰ সকলোবোৰ ৰাজহ গাঁৱক সামৰি অতিৰিক্তভাৱে ২০,০০০ খন ট্ৰেক্টৰ বিতৰণ কৰিম।

(২৯৮) আমাৰ কৃষকসকলক জলসিঞ্চনৰ যথার্থ সুবিধা দিয়াৰ উদ্দেশ্যে গ্ৰাম্য আন্তঃগাথনি উন্নয়ন পূঁজিৰ অধীনত তথা অধীনত নাৰাৰ্ড (NABARD) ৰ বিত্তীয় সাহায্যৰে ৰাখ্যখনত ১ লাখ অগভীৰ নলীনাৰ স্থাপন কৰাৰ পদক্ষেপ লোৱা হৈছে। এই উদ্দেশ্যে ১১০০০ সৌৰশক্তি চালিত, ৬০,০০০ ডিজেল চালিত আৰু ৩০,০০০ বিদ্যুৎ চালিত অগভীৰ নলীনাৰ স্থাপনৰ ব্যৱস্থা কৰা হৈছে।

(২৯৯) ৰাজ্যখনত কৃষকসকলক উন্নয়মানৰ বীজ যোগান ধৰাৰ উদ্দেশ্যে আমাৰ চৰকাৰে ভাৰত চৰকাৰৰ সহায়ত ৰাজ্যখনত ২৫ টা বীজ সংসাধন গোটৰ লগতে বীজ ভঁৰাল স্থাপনৰ ব্যৱস্থা কৰিছে। (৩০০) বজাৰ নিৰ্ভৰশীল, জলবায়ু অনুকূল কৃষি উৎপাদন, কৃষি ব্যৱসায় খণ্ডত বিনিয়োগৰ প্ৰসাৰ, কৃষি উদ্যমিতা বিকাশ, বজাৰ সংক্ৰান্তীয় তথ্য আৰু ঋণ সংযোগ ব্যৱস্থাসহ দক্ষতাপূৰ্ণ বিপণন ব্যৱস্থাৰ ওপৰত গুৰুত্ব আৰোপ কৰি বিশ্ববেংকৰ সাহায্যৰ কৃষি আৰু কৃষি ব্যৱসায় অৰ্থাৎ **অসম কৃষি ব্যৱসায় আৰু গ্ৰাম্য ৰূপান্তৰ প্ৰকল্প (APART)** আৰম্ভ কৰা হৈছে। এই প্ৰকল্পৰ অধীনত আমি ইতিমধ্যে আন্তৰ্জাতিক ধান গৱেষণা প্ৰতিষ্ঠান, ফিলিপাইনছ ; আন্তৰ্জাতিক পশুধন গৱেষণা প্ৰতিষ্ঠান, কেনিয়া; আন্তৰ্জাতিক আলুকেন্দ্ৰ, পেকু; বিশ্ব শাক-পাচলি কেন্দ্ৰ, টাইৱান আৰু বিশ্ব মীন কেন্দ্ৰ, মালয়েছিয়াৰ সৈতে আন্তৰ্জাতিক সহযোগিতা গঢ়ি তুলিছো। এই প্ৰকল্পৰ বাবে ২০১৯-২০ বিত্তীয় বৰ্ষত ১৫২.৫০ কোটি টকা ধাৰ্য কৰা হৈছে।

(৩০১) ৰাজ্য চৰকাৰে বিভিন্ন প্ৰজাতিৰ ধানৰ বীজৰ ওপৰত গৱেষণা চলাবৰ বাবে গুৱাহাটীৰ ওচৰত আন্তৰ্জাতিক ধান গৱেষণা প্ৰতিষ্ঠানৰ (IRRI) এটা আঞ্চলিক কেন্দ্ৰ স্থাপনৰ বাবে সিদ্ধান্ত গ্ৰহণ কৰিছে। ইয়ে ৰাজ্যখনত ধান খেতিৰ বিভিন্ন গৱেষণামূলক কাৰ্যকলাপক উৎসাহিত কৰিব।

(৩০২) মই বিভাগটোৰ বাবে ২০১৯-২০ বিত্তীয় বৰ্ষত মুঠ ২,০২৩ কোটি টকাৰ বাজেট আৱণ্টন দিছে।

IV. সীমান্ত সুৰক্ষা আৰু উন্নয়ন বিভাগ :

আমাৰ ভূমি, আমাৰ সীমা, আমাৰ ভৱিষ্যতৰ সুৰক্ষা

(৩০৩) অধ্যক্ষ মহোদয়, সীমান্ত অঞ্চলত বাসিন্দাসকলৰ মনত নিৰাপত্তাবোধ জগাই তোলাৰ লগতে আওহতীয়া অঞ্চলসমূহ উন্নয়নমূলক কাম-কাজৰ মাজত থকা বৃহৎ ব্যৱধান আঁতৰ কৰি ৰাইজৰ বিশেষ প্ৰয়োজনীয়তাসমূহ পূৰণৰ জৰিয়তে সৰ্বাংগীন বিকাশ সাধনেই হৈছে সীমান্ত সুৰক্ষা আৰু উন্নয়ন বিভাগৰ লক্ষ্য।

(৩০৪) মহাশয়, সীমান্ত অঞ্চলৰ সংবেদনশীলতা আৰু স্পৰ্শকাতৰতাৰ বাবে বিভাগটোৰ কাম-কাজ বহুগুণে বৃদ্ধি পোৱাৰ লগতে সীমান্ত সম্পৰ্কীয় বিষয়সমূহৰ গুৰুত্ব আৰু অগ্ৰাধিকাৰ বৃদ্ধি পাইছে। এই উদ্দেশ্যে সীমান্ত সুৰক্ষা আৰু উন্নয়ন সঞ্চালকালয়ক পৰ্যায়-২ৰ পৰা পৰ্যায়- ৩ লৈ উন্নীতকৰণৰ প্ৰস্তাৱ লোৱা হৈছে। ইয়াৰ বাবে কাৰিকৰী আৰু অকাৰিকৰীকৈ ধৰি ভালেসংখ্যক নতুন পদ সৃষ্টি কৰাৰ ব্যৱস্থা কৰা হৈছে।

(৩০৫) তদুপৰি, ৰাজ্যখনৰ আন্তঃৰাজ্যিক আৰু আন্তৰ্জাতিক সীমান্ত অঞ্চলৰ বাবে বিভিন্ন কাৰ্যসূচী আৰু আঁচনিৰ দ্ৰুত ৰূপায়ণৰ অৰ্থে সীমান্ত সুৰক্ষা আৰু উন্নয়ন সঞ্চালকালয়ৰ অধীনত যোৰহাট, শিলচৰ আৰু গোৱালপাৰাত তিনিটা মাণ্ডলিক সঞ্চালকালয় স্থাপনৰ প্ৰস্তাৱ লোৱা হৈছে।

(৩০৬) সুগম পথ সংযোগৰ বিকাশ, সৌহার্যপূৰ্ণ কাৰ্যসূচী ৰূপায়ণ, সীমাৰেখা জৰীপ (Baseline Surveys) সম্পন্ন আৰু আন্তঃৰাজ্যিক সীমান্তত ৭ খন সীমান্ত প্ৰৱেশদ্বাৰ নিৰ্মাণৰ বাবে পৰ্যাপ্ত পৰিমাণৰ পুঁজিৰ আবণ্টন দিয়া হৈছে।

(৩০৭) অধ্যক্ষ মহোদয়, ২০১৯-২০ বৰ্ষত এই বিভাগটোৰ বাবে মই মুঠ ১০৫ কোটি টকা আবণ্টনৰ প্ৰস্তাৱ দিছে।

V. পশুপালন আৰু পশুচিকিৎসা :

কৃষকৰ সম্পূৰ্ণক আয়

(৩০৮) মহাশয়, বিগত বছৰসমূহত পশুপালন আৰু পশুচিকিৎসা বিভাগে নিজকে নতুন ৰূপত গঢ় দিয়াৰ ওপৰত গুৰুত্ব প্ৰদান কৰি আহিছে আৰু এই খণ্ডটোৰ পুনৰুজ্জীৱিতকৰণ আৰু অধিক উন্নয়নৰ লক্ষ্যৰে উৎপাদনমুখী পৰিকল্পনা যুগুত কৰি উলিয়াইছে। এই পৰিকল্পনাৰ অধীনত (ক) হাঁহ-কুকুৰা পালন, (খ) গাহৰি পালন, (গ) গৰু-ম'হ পালন, (ঘ) ছাগলী পালন আৰু (ঙ) পশু-খাদ্য- এই খণ্ডসমূহৰ বাবে সমগ্ৰ ৰাজ্যখনত অঞ্চল বিশেষ লক্ষ্যসহ গুৰুত্বপূৰ্ণ নিৰ্দিষ্ট খণ্ডভিত্তিক নীতি আৰম্ভ কৰা হ'ব।

(৩০৯) “মুখ্যমন্ত্ৰীৰ সমগ্ৰ গ্ৰাম্য উন্নয়ন যোজনাৰ”(CMSGUY) অধীনত “অসম গাখীৰ, মাংস আৰু কণী অভিযান”(AMMEMS) লৈ প্ৰয়োজনীয় সাহায্য আগবঢ়োৱা হ'ব। ইয়াৰ বাবে ভৱিষ্যৎ কৰ্মপত্ৰ চূড়ান্ত কৰা হৈছে আৰু সাত্তব্য পৰৱৰ্তী ৫ বছৰৰ বাবে হাঁহ-কুকুৰা পালন, গাহৰি পালন, গো-পালন, গাখীৰ আৰু কণী উৎপাদনৰ খণ্ডসমূহত উৎপাদন বৃদ্ধিৰ বাবে বেলেগ বেলেগ লক্ষ্য নিৰ্দ্ধাৰণসহ ইয়াক আৰম্ভ কৰা হ'ব।

(৩১০) তদুপৰি, প্ৰদৰ্শন কেন্দ্ৰ (Demonstration Centres) হিচাপে স্থাপন কৰা বিভাগীয় পাম, দুগ্ধ যোগান আঁচনি আৰু পালক তথা সম্প্ৰসাৰণ কৰ্মীৰ প্ৰশিক্ষণ প্ৰতিষ্ঠানসমূহৰ উজ্জীৱিতকৰণৰ অৰ্থে পৰিচালন দক্ষতা পুঁজি আৰু মানসম্পন্ন বিত্তীয় প্ৰক্ৰিয়া (OEFSFP) ৰ অধীনত আমি ৫ কোটি টকাৰ পৰিচালক পুঁজি ধাৰ্য কৰিছো। এই ব্যৱস্থাই বিভিন্ন আঁচনি কাৰ্যকৰীকৰণৰ ক্ষেত্ৰত প্ৰশাসনিক অসুবিধাসমূহ দূৰ কৰিব।

(৩১১) মহাশয়, অপ্ৰয়োজনীয় প্ৰক্ৰিয়া প্ৰক্ৰিয়াসমূহৰ দক্ষ সঞ্চালন আৰু আঁচনিসমূহৰ সঠিক পৰিচালনাৰ ব্যৱস্থা তথা তৎকালীনভাৱে সঁহাৰি দিয়াটো সুনিশ্চিত কৰাৰ অৰ্থে বিভাগে ‘ধেনু’ (DHENU) নামৰ এটা সংহত প'ৰ্টেল মুকলি কৰিব। MIS, সিদ্ধান্তৰ সহায়ক আৰু নিৰীক্ষণৰ বাবে ডেছব'ৰ্ড, মোবাইল এপ, GIS প্ৰতিবেদন, ৰোগ চিন্তাজ্ঞকৰণ আৰু প্ৰতিবেদন দাখিল আদিৰ লেখীয়া বিভিন্ন মডিউলসহ এটা সংহত চ'ফ্টৱেৰ এপ্লিকেচন হিচাপে ‘ধেনু’ স্থাপন কৰা হ'ব। এই ‘ধেনু’ প'ৰ্টেলটো Information Network for Animal Productivity and Health (INAPH) আৰু উত্তৰ-পূব আঞ্চলিক ৰোগ নিৰ্ণয় পৰীক্ষাগাৰ (NERDDL) ৰ লেখীয়া ভাৰত চৰকাৰৰ প'ৰ্টেলৰ লগতে সংযুক্ত হৈ থাকিব। এক ধাৰাবাহিক আঁচনি হিচাপে আৰম্ভ কৰিবলৈ ২০১৯-২০ বিত্তীয় বৰ্ষত ধেনুৰ বাবে ৩ কোটি ধাৰ্য কৰা হৈছে।

(৩১২) উপযুক্তভাৱে ৰোগ চিন্তাজ্ঞকৰণ আৰু নিয়ন্ত্ৰণ কৰাৰ লগতে আমাৰ গৱেষণাগাৰসমূহত খাদ্য সুৰক্ষা মানৰ প্ৰমাণ-পত্ৰ প্ৰদানৰ ক্ষমতা নিশ্চিত কৰাৰ লক্ষ্যৰে আমি (ক) ইন্সটিটিউট অব্ ভেটেৰিনাৰী বায়'লজিকেলক অত্যাধুনিক প্ৰযুক্তিসম্পন্ন বৃহৎ পৰিমাণৰ প্ৰতিষেধক উৎপাদক কেন্দ্ৰৰূপে আধুনিকীকৰণ কৰিম, (খ) পশু স্বাস্থ্য কেন্দ্ৰ আৰু এন ই আৰ ডি ডি এল- ৰ উন্নতি সাধন কৰিম, তথা (গ) পশুখাদ্য পৰীক্ষাৰ মান আৰু পশুখাদ্যৰ মাননিশ্চিতকৰণক বাবে আঞ্চলিক পশুখাদ্য

পক্ষীগাৰৰ আধুনিকীকৰণ কৰিম। ইয়াৰ বাবে আমি ২০১৯-২০ বিত্তীয় বৰ্ষত ৩ কোটি টকা ধাৰ্য কৰিছো।

(৩১৩) মহোদয়, উপৰোক্ত সকলো পদক্ষেপ তেতিয়াহে বাস্তৱায়িত হ'ব, যেতিয়া পৰ্যাপ্ত মানৰ সম্পদে সহযোগিতা আগবঢ়াব আৰু সেয়েহে আৰু আমি পশু চিকিৎসকসকলৰ বৰ্তমানে থকা খালীপদসমূহ পূৰণ কৰাটোত যথেষ্ট গুৰুত্ব আৰোপ কৰিছো অলপতে ১০৫ গৰাকী পশু চিকিৎসক আৰু ২২০ গৰাকী পশু চিকিৎসাৰ ক্ষেত্ৰ সহায়কক নিযুক্তি দিয়া হৈছে, যিসকলে প্ৰশিক্ষণপ্ৰাপ্ত মানৰ সম্পদৰ অভাৱ পূৰ কৰাৰ ক্ষেত্ৰত অৰিহণা আগবঢ়াব।

(৩১৪) এইসমূহ সু-পৰিকল্পিত পদক্ষেপৰ জৰিয়তে আমি অহা কিছু বছৰৰ ভিতৰত এই খণ্ডটোৰ যথেষ্ট পৰিৱৰ্তন সাধন কৰিবলৈ সক্ষম হ'ম বুলি মোৰ দৃঢ় বিশ্বাস আৰু মই এই বিভাগটোৰ বাবে ২০১৯-২০ বিত্তীয় বৰ্ষত মুঠ ৫৫৯ কোটি টকাৰ বাজেট আবণ্টনৰ প্ৰস্তাৱ আগবঢ়ালো।

VI. সমবায় বিভাগ : একতাই বল

“কেৱল গ্ৰাম্য উদ্যোগসমূহৰ উন্নয়নৰ বাবেই নহয় বৰঞ্চ গাওঁবাসীৰ জৰিয়তে দলীয় প্ৰচেষ্টাৰ বিকাশৰ বাবেও সমবায় সমিতিসমূহ হৈছে আদৰ্শগত উপযুক্ত প্ৰতিষ্ঠান”

-মহাত্মা গান্ধী

(৩১৫) অধ্যক্ষ মহোদয়, মই এই পৰিত্ৰ সদনক জনাবলৈ পাই সুখী হৈছো যে, অসম সমবায় মৰাপাট কলে ৰাষ্ট্ৰীয় সমবায় উন্নয়ন নিগমৰ পৰা গ্ৰহণ কৰা ৩২.৭১ কোটি টকা ঋণেৰে নগাঁও জিলাৰ বিহড়ুবিৰ ৪৬.৭৩ কোটি টকা প্ৰকল্প ব্যয়েৰে দৈনিক ৩০ মেট্ৰিকটন উৎপাদনৰ সামৰ্থৰ এটা **সংযুক্ত মৰাপাট কল** স্থাপন কৰিব।

(৩১৬) **বিশিষ্ট সমবায় মান্যতা বাঁটা**ৰ অধীনত উৎকৃষ্ট সমবায় সমিতিসমূহক পুৰস্কৃত কৰাৰ যোগেদি তেওঁলোকক উৎসাহিত কৰাৰ পদক্ষেপ অব্যাহত ৰাখি আমি ৬ টা বিভিন্ন শাখাত এনেধৰণৰ ১৮ খন সমবায় সমিতিলৈ বাঁটা আগবঢ়াম।

(৩১৭) **দুগ্ধ সমবায় সমিতিসমূহলৈ বিত্তীয় সাহায্য** : ৰাজ্যখনত গাখীৰৰ উৎপাদন বঢ়াবৰ বাবে তেওঁলোকৰ আঁচনিসমূহ ৰূপায়ন কৰিবলৈ দুৰ্বল আৰু অভাৱী দুগ্ধ সমবায়সমূহলৈ বিত্তীয় সাহায্য হিচাপে মই ১৫ লাখ টকা পুঁজি আৱণ্টনৰ প্ৰস্তাৱ আগবঢ়াইছো।

(৩১৮) সামগ্ৰী আৰু সেৱা লাভ কৰা, ধান কিনা, আদ্ৰতা জোখা যন্ত্ৰ কিনা, পৰিচালনা ব্যয়ৰ বাবে আৰু আন্তঃগাঁথনি উন্নয়নৰ ক্ষেত্ৰত গাওঁ পঞ্চায়ত সমবায় সমিতিসমূহৰ ব্যৱসায়িক ক্ষমতা বৃদ্ধি কৰাৰ বাবে আমি পৰিচালনা সংক্ৰান্তীয় ৰাজসাহায্য আগবঢ়াম।

(৩১৯) প্ৰশিক্ষিত পেছাদাৰী লোক উলিয়াবৰ বাবে এক বিশ্বমানৰ আন্তঃগাঁথনি সৃষ্টি কৰিবলৈ আৰু সমবায় সংস্থাসমূহৰ মাজত পেছাদাৰীত্বৰ ভাৱ গঢ়ি তুলিবলৈ মুখ্যমন্ত্ৰীৰ বিশেষ আঁচনিৰ অধীনত মই ৩.৩৩ কোটি টকা আৱণ্টনৰ প্ৰস্তাৱ আগবঢ়াইছো।

(৩২০) খাদ্য শস্য আৰু অন্যান্য উৎপাদিত সামগ্ৰী সঞ্চয় আৰু সংৰক্ষণৰ বাবে গ্ৰাম্য আন্তঃগাঁথনি বৃদ্ধি কৰিবলৈ আৰু খাদ্য সামগ্ৰী সঞ্চয় আৰু সংৰক্ষণৰ বাবে পৰ্যাপ্ত গ্ৰাম্য আন্তঃগাঁথনি গঢ়ি তুলিবলৈ গ্ৰাম্য আন্তঃগাঁথনি উন্নয়ন পুঁজি (RIDF) ৰ অধীনত মই ১৫ কোটি টকা আৱণ্টনৰ প্ৰস্তাৱ আগবঢ়াইছো। তদুপৰি, গুদাম ঘৰৰ আন্তঃগাঁথনি সৃষ্টিৰ উদ্দেশ্যে সাহায্য অব্যাহত ৰাখিবলৈ WIF ৰ অধীনত মই ২৩.৬ কোটি টকা আৱণ্টনৰ প্ৰস্তাৱ দিছো।

(৩২১) অধ্যক্ষ মহোদয়, মই এই বিভাগৰ বাবে ২০১৯-২০ চনৰ বাবে ১৩৮ কোটি টকাৰ আৱণ্টনৰ

VII. সাংস্কৃতিক পৰিক্ৰমা বিভাগ : ঐতিহ্য আৰু পৰম্পৰাৰ সংৰক্ষণ

(৩২২) মহোদয়, অসমৰ সংস্কৃতিয়ে আমাৰ মূল্যবোধ আৰু বিশ্বাসক সংজ্ঞায়িত কৰে যি আমাৰ ৰাজখনৰ জনসাধাৰণৰ পৰিচয়ৰ এক গুৰুত্বপূৰ্ণ দিশ। আমাৰ চহকী সাংস্কৃতিক ঐতিহ্য হৈছে আমাৰ সমাজখনক একতাৰে বান্ধি ৰখাৰ এক অবিচ্ছেদ্য কাৰক। আমাৰ সাংস্কৃতিক ভেটি সুদৃঢ় কৰাৰ যোগেদিহে আমাৰ ৰাজখনক অধিক গৌৰৱস্থিত কৰিব পৰা যাব। ইয়ে আমাৰ অসমৰ বণাৰ্চ্য বৈচিত্ৰক অধিক প্ৰাণৱন্ত কৰি তোলে।

(৩২৩) সাংস্কৃতিক সঞ্চালকালয় অসমৰ অধীনত ২০১৯-২০ বৰ্ষত প্ৰধান অগ্ৰাধিকাৰৰ প্ৰস্তাৱসমূহ মই জনাব বিচাৰো।

(ক) মহান মণিষী স্বামী বিবেকানন্দৰ নামত বৰাক উপত্যকাত সাংস্কৃতিক গৱেষণা কেন্দ্ৰ স্থাপন।

(খ) শিৱসাগৰত আজান-পীৰ ক্ষেত্ৰ

(গ) গুৱাহাটীত বৃন্দাবনী বস্ত্ৰৰ প্ৰদৰ্শন

(ঘ) সংগীত নাটক একাডেমী আৰু ৰাষ্ট্ৰীয় নাট্য বিদ্যালয়ৰ আৰ্হিত ৰাজ্যিক নাট্য বিদ্যালয় স্থাপন।

(ঙ) ঢকুৱাখানাৰ মাতমৰাত সাংস্কৃতিক প্ৰেক্ষাগৃহ স্থাপন

(চ) ৰাঘৱ মৰাণ, বিৰছা মুণ্ডা, ৰতন লহকৰ, অচ্যুত লহকৰ আৰু পাৰ্বতী প্ৰসাদ বৰুৱাৰ প্ৰতিমূৰ্তি স্থাপন

(ছ) কলকতাত থকা প্ৰয়াত সুধাকৰ্ণ ড০ ভূপেন হাজৰিকাৰ পূৰ্বৰ সম্পত্তিৰ সংৰক্ষণ

(জ) উৰিষ্যাৰ সম্বলপুৰত থকা সাহিত্যৰথী লক্ষ্মীনাথ বেজবৰুৱাৰ বাস ভৱনৰ সংৰক্ষণ আৰু উন্নয়ন

(ঝ) বৰাক উপত্যকাত ভাষা শ্বহীদ স্মাৰক স্থাপন

(ঞ) ধেমাজিৰ গোগামুখত পৰমানন্দ আতৈ নিকতনত আবোতানি দিৰ্বি লোটা (Abotani Dirbi Lotta) নিৰ্মাণ

(ট) গোৱালপাৰাত ৰবীন্দ্ৰভৱনৰ আৰ্হিত প্ৰেক্ষাগৃহৰ নিৰ্মাণ সম্পূৰ্ণ

(ঠ) ধুবুৰীৰ গোলকগঞ্জত চিলাৰায় কলাকেন্দ্ৰ স্থাপন

(ড) তিনিচুকীয়াৰ ধলা-শদিয়াৰ ওচৰত ভাৰত ৰত্ন ড০ ভূপেন হাজৰিকা সমন্বয় ক্ষেত্ৰ আৰু একতা ভৱন স্থাপন

(ঢ) লখিমপুৰত বিহপুৰীয়া প্ৰেক্ষাগৃহ নিৰ্মাণ

(ত) ২০১৯-২০ নলবাৰীত প্ৰেক্ষাগৃহ নিৰ্মাণ

(৩২৪) সংগ্ৰহালয় সঞ্চালকালয়, অসম : সংগ্ৰহালয় হ'ল চহকী ঐতিহ্য আৰু সংস্কৃতিৰ ভঁৰাল। ইয়ে অতীতৰ চহকী ইতিহাসৰ লগত বৰ্তমানৰ সৈতু হৈ ভৱিষ্যত প্ৰজন্মক অনুপ্ৰেৰণা যোগায়।

(৩২৫) আমাৰ চহকী সাংস্কৃতিক ঐতিহ্য সংৰক্ষণৰ বাবে ২০১৯-২০ বৰ্ষৰ বাজেটত মই তলত উল্লেখিত প্ৰস্তাৱসমূহ আগবঢ়াইছো (ক) যোৰহাট জিলা সংগ্ৰহালয়ৰ নিৰ্মাণ সম্পূৰ্ণ কৰাৰ বাবে ৩০ লাখ টকা, (খ) লখিমপুৰ আৰু মঙলদৈত নতুন জিলা সংগ্ৰহালয় নিৰ্মাণৰ বাবে যথাক্ৰমে ৫০ লাখ আৰু ২২ লাখৰ পুঁজিৰ প্ৰস্তাৱ কৰা হৈছে।

(৩২৬) ২০১৯-২০ বৰ্ষত সময়ছোৱাত পুথিভঁৰাল সেৱা সঞ্চালকালয় অসমৰ অধীনত বহুতো পদক্ষেপৰ পৰিকল্পনা হাতত লোৱা হৈছে। কলিয়াবৰত মহকুমা পুথিভঁৰাল স্থাপন কৰা হৈছে, আৰু নৱগঠিত জিলা দক্ষিণ শালমৰা, হোজাই, বিশ্বনাথ আৰু মাজুলীত মহকুমা পুথিভঁৰালসমূহ জিলা পুথিভঁৰাললৈ উন্নীত কৰাৰ বাবে প্ৰস্তাৱ গ্ৰহণ কৰা হৈছে। ২০১৯-২০ বৰ্ষতটোত গুৱাহাটীত থকা নবীন চন্দ্ৰ বৰদলৈ পুথিভঁৰাল তথা লখিমপুৰ, মঙলদৈ, নগাঁও, গোৱালপাৰা, তিনিচুকীয়া, গোলাঘাট, যোৰহাট, শিৱসাগৰ, নলবাৰী, বৰপেটা, ধুবুৰী, কৰিমগঞ্জ আৰু হোজাইত জিলা পুথিভঁৰালসমূহৰ

উন্নীতকৰণ/ আধুনিকীকৰণৰ কাম-কাজ হাতত লোৱা হ'ব। ২০১৯-২০ বৰ্ষত বঙাইগাঁৱত জিলা পুথিভঁৰাল আৰু তিতাবৰ তথা নাজিৰাত মহকুমা পুথিভঁৰাল স্থাপন কৰা হ'ব।

৩২৭) অধ্যক্ষ মহোদয়, মহাপুৰুষ শ্ৰীমন্ত শংকৰদেৱ আৰু মহাপুৰুষ মাধৱদেৱে ইহলীলা সম্বৰণ কৰা মধুপুৰ সত্ৰ হৈছে অসমীয়া জাতিৰ বাবে গুৰুত্বপূৰ্ণ ঐতিহ্য স্থলী। অৱশ্যে, এই স্থান বৰ্তমান পশ্চিমবঙ্গৰ কোচবিহাৰ জিলাত অৱস্থিত আৰু ইয়াৰ উপযুক্ত চোৱাচিতাৰ অভাৱ পৰিলক্ষিত হৈছে। সেই সেয়েহে মধুপুৰ সত্ৰৰ নিয়মীয়া চোৱা চিতা আৰু উন্নয়নমূলক কাম কাজৰ বাবে আমি ১০ লাখ টকা প্ৰদান কৰাৰ সিদ্ধান্ত লৈছো।

৩২৮) সংস্কৃতিক পৰিক্ৰমা বিভাগৰ কাম কাজসমূহ আগুৱাই নিবলৈ মই বিভাগটোলৈ ২১২ কোটি টকা ৰ বাজেট ব্যৱস্থাৰ প্ৰস্তাৱ কৰিলো।

শিক্ষা বিভাগ :

প্ৰাথমিক শিক্ষা বিভাগঃ গুণগত শিক্ষাৰে সামৰি নোলোৱাসকলক শিক্ষা প্ৰদান

৩২৯) মহোদয় এই চৰকাৰৰ ধৰজাবাহী পদক্ষেপ সমূহৰ ভিতৰত এক অন্যতম পদক্ষেপ হৈছে গুণোৎসৱ। ই ছাত্ৰ-ছাত্ৰী শিক্ষক শিক্ষয়িত্ৰী, পিতৃ-মাতৃ ইত্যাদিকো সামৰি লৈছে। ইয়াৰ ফলস্বৰূপে বিদ্যালয়সমূহৰ শিক্ষাদানত সফলতা পৰিলক্ষিত হৈছে। গুণোৎসৱ, ২০১৮ দ্বিতীয় পৰ্য্যায় ৰাজ্যখনৰ ৩৩ খন জিলাত অনুষ্ঠিত হৈছিল ই দ্বিতীয় শ্ৰেণীৰ পৰা নৱম শ্ৰেণীলৈ প্ৰায় অধ্যয়নৰত প্ৰায় ৩৬ লাখ ছাত্ৰ-ছাত্ৰীক সামৰি লৈছে। গুণোৎসৱৰ লক্ষ্যসমূহ হৈছে ছাত্ৰ-ছাত্ৰীসকলে শিক্ষা সম্বন্ধীয় ক্ষেত্ৰত লাভ কৰা গুণগত সফলতা ৰ পৰ্য্যায় নিৰূপণ, বিদ্যালয়ৰ আন্তঃগাঁথনি দিশ নিৰূপণ আৰু এই ক্ষেত্ৰত ধৰা পৰা বিসংগতি সম্পৰ্কে নিৰাময়মূলক ব্যৱস্থা গ্ৰহণ আদি। গুণোৎসৱত এইদৰে বিভিন্ন দিশ নিৰূপিত হোৱাৰ পিছত আন্তঃগাঁথনিগত অভাৱসমূহ পূৰণ কৰাৰ অৰ্থে অতিৰিক্ত শ্ৰেণী কোঠা, প্ৰাঙ্গণৰ, দেৱাল ইত্যাদি নিৰ্মাণ কৰিবলৈ গ্ৰহণ কৰাৰ প্ৰচেষ্টাৰ বিষয়ে ইতিমধ্যে উল্লেখ কৰিছো।

৩৩০) ২০১৯-২০ বৰ্ষত ৰাজ্যখনৰ আটাইকেইখন জিলাতে আমি তৃতীয় পৰ্য্যায়ৰ গুণোৎসৱ অনুষ্ঠিত কৰিম আৰু আমাৰ বিশ্বাস যে আমি ইতিমধ্যে গুণোৎসৱ আৰম্ভ কৰাৰ সময়ৰ পৰা শিক্ষাদানৰ ক্ষেত্ৰত পৰ্য্যাপ্ত সফলতা লাভ কৰিবলৈ সক্ষম হৈছে।

৩৩১) বাক্সা, চিৰাং, উদালগুৰি, আৰু কামৰূপ মহানগৰত ৪ খন ডায়েটকে ধৰি নতুন বি এড মহাবিদ্যালয় স্থাপনৰ কাম আমি হাতত লৈছো। ২০১৯ বিত্তীয়বৰ্ষত ২০১৭-১৮ বৰ্ষৰ বাজেটত ঘোষণা কৰা ১০ খন বি এড মহাবিদ্যালয় স্থাপন আৰু চৰাইদেউ, হোজাই, পশ্চিম কাৰ্বি আংলং, দক্ষিণ শালমাৰা মানকাচাৰ, মাজুলী আৰু বিশ্বনাথৰ লেখীয়া নতুনকৈ গঠন কৰা জিলাসমূহত ৬ খন ডায়েট মহাবিদ্যালয় স্থাপনৰ কাম আমি হাতত ল'ম। ইয়াৰোপৰি আমি ২০১৯-২০ বিত্তীয় বৰ্ষত হামৰেণত এখন নতুন 'ডায়েট' আৰু এখন নতুন বি এড মহাবিদ্যালয় স্থাপন কৰিম।

৩৩২) মহোদয়, ৰাজ্যিক পুলৰ ১১,৫৮২ গৰাকী শিক্ষকৰ দৰমহাৰ বাবে আমি ২৮০ কোটি ধাৰ্য্য কৰিছো আৰু নতুন দৰমহা নীতি অনুযায়ী ৰাজ্যখনৰ ৩০০৮৭ গৰাকী শিক্ষকৰ দৰমহাৰ বাবে ৪৮০ কোটি টকা ব্যয় কৰা হ'ব।

৩৩৩) শিক্ষকসকলৰ সঘন বদলিৰ ফলত যাতে ছাত্ৰ-ছাত্ৰীসকল ভুক্তভোগী হ'বলগীয়া নহয় সেই কথা নিশ্চিত কৰিবলৈ বিত্তীয় বিভাগে শিক্ষা বিভাগৰ সৈতে নিকট সমন্বয়েৰে শিক্ষকসকলৰ বাবে এখন স্বচ্ছ বদলিকৰণ নীতি ৰূপায়ণ কৰিব।

৩৩৪) ২০১৯-২০ বাজেটত প্ৰাথমিক শিক্ষা বিভাগৰ বাবে মই ৮৪৪৪ কোটি টকা ধাৰ্য্য কৰিছো।

মাধ্যমিক শিক্ষা বিভাগ : সামর্থ্যই সঁচাৰ কাঠী

৩৩৫) মহাশয়, জ্ঞান দীপিকা ধ্বজাবাহী আঁচনিৰ অধীনত স্নাতক পৰ্যায়লৈ বিনামূলীয়া পাঠ্যপুথি যোগান, দশম শ্ৰেণীলৈ বিনামূলীয়া ইউনিফৰ্ম যোগান আৰু নামভৰ্তিৰ মাচুল বেহাইকে ধৰি আমি ছাত্ৰ-ছাত্ৰী বাবে হাতত লোৱা বিভিন্ন পদক্ষেপ সম্পৰ্কে মই ইতিমধ্যে উল্লেখ কৰিছোঁ।

৩৩৬) হাইস্কুল শিক্ষান্ত অসম হাই মাদ্ৰাছা পৰীক্ষাত স্তম্ভ নম্বৰ আৰু ততোধিক নম্বৰ লাভ কৰা মেধাসম্পন্ন ছাত্ৰ-ছাত্ৰীসকলৰ মাজত 'আনন্দৰাম বৰুৱা বাঁটা' আঁচনিৰ অধীনত বিনামূলীয়া লেপটপ বিতৰণ অব্যাহত থাকিব। এই খন আঁচনিৰ বাবে ২০১৯-২০ বৰ্ষত ৫০ কোটি টকাৰ প্ৰস্তাৱ আগবঢ়োৱা হৈছে।

৩৩৭) বিদ্যালয়ৰ মাচুল আৰু বিদ্যালয়ৰ খৰচ যুক্তিসংগত পৰ্যায়লৈ হ্রাস কৰাৰ উদ্দেশ্যে অসম চৰকাৰে নামভৰ্তিৰ ওপৰত নিৰ্ভৰ কৰি প্ৰতিখন বিদ্যালয়লৈ অতিৰিক্ত বিত্তীয় সাহায্য আগবঢ়াইছে। ইয়াৰ বাবে চলিত বিত্তীয় বৰ্ষত অসমৰ মুঠ ৩০,৯৪৩ খন বিদ্যালয়লৈ ইতিমধ্যে প্ৰশাসনিক মঞ্জুৰী হিচাপে ৯,১৩ কোটি টকা মোকলাই দিয়া হৈছে। এই বছৰ ১০ (দহ) খন উন্নত ফলাফল উচ্চ/উচ্চতৰ মাধ্যমিক বিদ্যালয়ত একেৰাহে যোৱা তিনি বছৰত হাইস্কুল শিক্ষান্ত আৰু উচ্চতৰ মাধ্যমিক চূড়ান্ত পৰীক্ষাত ১০০ শতাংশ উত্তীৰ্ণৰ ফলাফল লাভ কৰাৰ ১ লাখ টকাকৈ নগদ ধন প্ৰশাসনিক অনুদান হিচাপে প্ৰদান কৰা হৈছে। ২০১৯-২০ বৰ্ষত এই আঁচনিখনৰ ৰূপায়ণৰ বাবে ১০ কোটি টকাৰ প্ৰস্তাৱ আগবঢ়োৱা হৈছে।

৩৩৮) দেখা গৈছে যে আমাৰ সবহভাগ চৰকাৰী আৰু প্ৰদেশীকৃত মাধ্যমিক তথা উচ্চতৰ মাধ্যমিক বিদ্যালয়ত শ্ৰেণীকোঠাত আচ বাব পৰ্য্যাপ্ত নথকাৰ ফলত আঙ্কালৰ সৃষ্টি হয়। সেয়েহে এটা নতুন পদক্ষেপ হিচাপে চৰকাৰে ২০১৯-২০ বৰ্ষত ৪,০০০ খন চৰকাৰী প্ৰাদেশীকৃত মাধ্যমিক তথা উচ্চতৰ মাধ্যমিক প্ৰতিখন বিদ্যালয়লৈ ১ লাখ টকাৰ আচবাব যোগানৰ সিদ্ধান্ত লৈছে। ২০১৯-২০ বৰ্ষত তাৰ বাবে ২ কোটিৰ আৱণ্টন দিয়া হৈছে।

৩৩৯) আমাৰ চৰকাৰৰ এক গুৰুত্বপূৰ্ণ দিশ হৈছে কন্যা শিশুৰ শিক্ষা আৰু বিদ্যালয় এৰা ছাত্ৰী সংখ্যা হ্রাস কৰা। গতিকে উচ্চ-উচ্চতৰ মাধ্যমিক বিদ্যালয়ৰ ছাত্ৰীসকললৈ দশম শ্ৰেণী পৰ্য্যন্ত বিনামূলীয়া চাইকেল বিতৰণ কৰি আছে। আঁচনিখন ২০১৯-২০ বৰ্ষতো অব্যাহত থাকিব।

৩৪০) ২৫০ খন চৰকাৰী প্ৰদেশীকৃত উচ্চতৰ মাধ্যমিক বিদ্যালয়ত টেলি এডুকেশ্যন- ভাৰ্চুৱেল ক্লাছ ৰূম আঁচনিখন ৰূপায়ণ কৰি থকা হৈছে।

৩৪১) প্ৰতিটো শিশুকে কৌশল আধাৰিত উদ্ভাৱনীমূলক শিক্ষণ শিকন প্ৰক্ৰিয়াৰ বিশ্ব জনীন জ্ঞান আহৰণৰ সুবিধা প্ৰদানৰ উদ্দেশ্যে ৩২৪খন উচ্চতৰ মাধ্যমিক বিদ্যালয় আৰু ৬৫ খন চিনিয়ৰ চেকেণ্ডেৰী বিদ্যালয়ত সপ্তধাৰা সূচনা কৰিছে।

৩৪২) হাইস্কুল শিক্ষান্ত আৰু উচ্চতৰ মাধ্যমিক চূড়ান্ত পৰীক্ষাত অৱতীৰ্ণ হ'বলগীয়া দুখীয়া ছাত্ৰ-ছাত্ৰীসকলক পৰীক্ষাৰ মাছুল আৰু পৰীক্ষা কেন্দ্ৰৰ মাচুলৰ লগতে বেহাই দিয়াৰ বাবে ২০১৯-২০ বিত্তীয় বৰ্ষত ৩৫.৭ কোটি টকা বাজেটত প্ৰস্তাৱ কৰা হৈছে?

৩৪৩) শিক্ষা বিভাগৰ পদক্ষেপ সমূহ আগুৱাই নিবলৈ ৬৩৫১ কোটি টকাৰ বাজেট আবণ্টনৰ প্ৰস্তাৱ আগবঢ়াইছোঁ।

উচ্চ শিক্ষা বিভাগ :

৩৪৪) তেজস্বী নৱধিতমস্ত শিক্ষা আন্ত গাঁথনি পূঁজি জ্ঞানদীপিকা আৰু সংখ্যালঘু ছাত্ৰীসকললৈ জলপানি প্ৰদানৰ দৰে এলানি পদক্ষেপ সম্পৰ্কে উল্লেখ কৰিছোঁ।

৩৪৫) উচ্চশিক্ষাৰ আন্ত গাথনিৰ উন্নয়ণৰ বাবে তলত দিয়া প্ৰস্তাৱ সমূহ দিয়া হৈছে।

ক) ডিব্ৰুগড় বিশ্ববিদ্যালয়ত চ্যুকাফা আসন

খ) ডমখানাত বিজ্ঞান মহাবিদ্যালয়

গ) গুৱাহাটী বিশ্ববিদ্যালয়ৰ দক্ষিণ এছীয় অধ্যয়ন কেন্দ্ৰ

(ঘ) দেশৰ আটাইবোৰ আগশাৰীৰ বিশ্ববিদ্যালয়ত শংকৰদেৱ আসন স্থাপন।

৩৪৬) শ্ৰুত অধ্যয়ণৰ অভ্যাস গঢ়ি তোলাৰ বাবে ব্ৰহ্মপুত্ৰ সাহিত্য উৎসৱৰ প্ৰসাৰৰ বাবে পৰ্য্যাপ্ত পুঁজিৰ আবণ্টন দিয়া হৈছে।

৩৪৭) পূৰ্বৰ বাজেটত ঘোষিত ১০ খন আইন মহাবিদ্যালয়ৰ পাঠদান আৰম্ভ কৰিবলৈ ২০১৯-২০ বৰ্ষৰ বাজেটত প্ৰয়োজনীয় পুঁজি আবণ্টন দিয়া হৈছে।

কাৰিকৰী শিক্ষা বিভাগ :

৩৪৯) মহোদয় ৰাজ্যখনৰ উচ্চ শিক্ষা প্ৰতিষ্ঠানসমূহৰ উন্নয়ণৰ বাবে 'তেজস্বী নৱধিতমস্ত শিক্ষা আন্ত গাথনি অনুদান'ৰ অধীনত আমি হাতত লোৱা পদক্ষেপসমূহৰ বিষয়ে মই ইতিমধ্যে উল্লেখ কৰিছো আৰু এই সমূহে ইতিমধ্যে উন্নত ফলাফল দেখুৱাবলৈ আৰম্ভ কৰিছে।

৩৫০) মহোদয়, কাৰিকৰী শিক্ষাৰ ৰাজ্যিক কাউন্সিলখনৰ সংবৰ্দ্ধন আৰু আধুনিকীকৰণ কৰাটো হৈছে সময়ৰ আহ্বান আৰু ২০১৯-২০ বৰ্ষত ইয়াৰ বাবে পৰ্য্যাপ্ত পুঁজিৰ আৱণ্টন দিয়া হৈছে।

৩৫১) মহোদয়, যিহেতু উত্তৰ পূব ভাৰত দক্ষিণ পূব এছিয়াৰ প্ৰৱেশদ্বাৰ হোৱাৰ পথত, সেয়ে আমি শৈক্ষিক প্ৰতিষ্ঠানসমূহ চুবুৰীয়া ৰাজ্য আৰু এচিয়ান দেশসমূহৰ পৰা অহা ছাত্ৰ-ছাত্ৰীসকলৰ বাবে মুকলি কৰিব বিচাৰিছো। এই সন্দৰ্ভত ২০১৯-২০ বৰ্ষত উদ্যোগ লোৱা হ'ব।

৩৫২) ইয়াৰোপৰি, অধ্যক্ষ মহোদয়, আমি এটা নতুন পদক্ষেপ আৰম্ভ কৰিবলৈ আগবাঢ়িছো য'ত আমি আমাৰ সকলো অভিযান্ত্ৰিক আৰু প'লিটেকনিক প্ৰতিষ্ঠানৰ ভৱন তথা সা-সৰঞ্জামসমূহৰ বীমাৰ ব্যৱস্থা কৰিম। একেদৰে আমি দুৰ্ভাগ্যজনক দুৰ্ঘটনাসমূহৰ পৰা অভিযান্ত্ৰিক আৰু প'লিটেকনিক প্ৰতিষ্ঠানৰ সকলো ছাত্ৰ ছাত্ৰীকে বীমাৰ দ্বাৰা সামৰি ল'ম।

৩৫৩) তাৰোপৰি, কাৰিকৰী শিক্ষাৰ সঞ্চালকালয়ৰ আধুনিকীকৰণ, ২৬ খন পলিটেকনিক আৰু ৪ খন নতুন অভিযান্ত্ৰিক মহাবিদ্যালয়ৰ কাৰণে জল সংশোধন প্ৰকল্প স্থাপন, ২৬খন পলিটেকনিক আৰু ৪ খন অভিযান্ত্ৰিক মহাবিদ্যালয়ৰ প্ৰতিটো বিভাগৰ বাবে একোটাকৈ স্মাৰ্ট শ্ৰেণী কোঠাৰ ব্যৱস্থাৰ লগতে প্ৰতিটো কাৰিকৰী প্ৰতিষ্ঠানতে ৱাই ফাই সংযোগৰ ব্যৱস্থাৰ দৰে পদক্ষেপসমূহ অব্যাহত ৰখা হৈছে।

৩৫৪) ইয়াৰোপৰি আমি হামৰেণত এখন নতুন প'লিটেকনিক স্থাপন কৰিম।

৩৫৫) অধ্যক্ষ মহোদয়, ২০১৯-২০ বৰ্ষত এই বিভাগটোৰ কাৰণে মই ৪২২ কোটি টকা আবণ্টন দিয়াৰ প্ৰস্তাৱ কৰিছো।

পৰিবেশ আৰু বন বিভাগ : সেউজীয়া আৱৰণ বৃদ্ধি :

৩৫৬) অধ্যক্ষ মহোদয়, বনাঞ্চল হৈছে ৰাজ্যখনৰ এক অপৰিহাৰ্য অংগ আৰু ৰাজ্যখনৰ বাবে ইয়াৰ অৰ্থনৈতিক গুৰুত্ব অপৰিসীম। সেয়ে আমি বনাঞ্চল সংৰক্ষণৰ বাবে বুজন সংখ্যক প্ৰযুক্তিগত সন্নিবিষ্টতাৰে বিভাগটোৰ সক্ষমতা বৃদ্ধিৰ প্ৰস্তাৱ লৈছো। ইয়াৰ উদ্দেশ্য হৈছে অবিৰত নিৰীক্ষণৰ দ্বাৰা বনাঞ্চলৰ বেদখল ৰোধ, মানুহ আৰু বন্যপ্ৰাণীৰ সংঘাত নিবাৰণ আৰু সংৰক্ষিত বনাঞ্চলৰ লগতে বন্যপ্ৰাণীৰ অহা যোৱা কৰা পথ নিৰ্দিষ্ট কৰা। এই কাৰ্য্যসূচীৰ অধীনত ইউ এ ইভ (ড্ৰ'ন), বিশেষ বাহন (এৰাৰত) ক্ৰয়ৰ লগতে যোগাযোগৰ প্ৰযুক্তিসমূহৰ সংস্থাপনক সামৰি লোৱা হ'ব,

যিবোৰৰ দ্বাৰা বহিঃযোগাযোগ উন্নত হোৱাৰ লগতে বনাঞ্চল আৰু বন্যপ্রাণী ধ্বংস ৰোধ কৰাত সহায়ক হ'ব। মই ষ্টাৰ্ট আপ বাজেটত ৫ কোটি টকা আবণ্টন দিছো।

৩৫৭) মহোদয়, সেউজীয়া আৱৰণ বৃদ্ধি আৰু বায়ুৰোধক ব্যৱস্থাৰ প্ৰৱৰ্ত্তনৰ বাবে আমাৰ চৰকাৰে ২৪ কোটি টকাৰ পৰিকল্পিত ব্যয়েৰে অসমৰ ৰাষ্ট্ৰীয় ঘাইপথৰ মুঠ ১,০০০ কি.মি দৈৰ্ঘ্যৰ দুয়োকাষে বৃক্ষৰোপনৰ এক অভিলাষী কাৰ্য্যসূচী হাতত লৈছে, যিটো ২০১৯-২০ বিত্তীয়বৰ্ষত ৰূপায়ণ কৰা হ'ব।

৩৫৮) ৰাজ্যখনৰ পৰ্যটনৰ সম্ভাৱনীয়তা বৃদ্ধি কৰাৰ অৰ্থে বহু খলপীয়া বন উন্নয়ন নিগমৰ অধীনত এটা পৰিবেশ পৰ্যটন শাখা অন্তৰ্ভুক্ত কৰাৰ বাবে আমাৰ চৰকাৰে প্ৰস্তাৱ গ্ৰহণ কৰিছে। ১ কোটি টকাৰ মূলধন প্ৰদান কৰি বাজেটত এই নিগমৰ বাবে ১০ কোটি টকাৰ কৰ্তৃত্বপ্ৰাপ্ত অংশীদাৰী মূলধন আবণ্টন দিয়া হৈছে।

৩৫৯) ২০১৯-২০ বিত্তীয় বৰ্ষত আমি কাজলগাওঁত এখন ফৰেষ্ট স্কুল স্থাপন কৰিম আৰু ইয়াৰ প্ৰাথমিক কাম-কাজৰ বাবে ৩ কোটি টকা ধাৰ্য কৰিছো।

৩৬০) মই এই বিভাগটোৰ বাবে এই বাজেটত মুঠ ৭১৪ কোটি টকা ধাৰ্য কৰিছো।

বলৱৎকৰণ আৰু নিয়োজিতকৰণ

৩৬১) সন্মানীয় অধ্যক্ষ মহোদয়, এক প্ৰধান ৰাজহ উপাৰ্জনকাৰী বিভাগ হিচাপে ৰাজহ বিভাগে সৰ্বোচ্চ পৰিমাণৰ ৰাজহ আহৰণ আৰু ৰাজহ ফাঁকিৰ সুৰুঙা দূৰ কৰাৰ বাবে নিজৰ কামকাজৰ পুনৰীক্ষণ কৰাৰ উদ্দেশ্যে বহুসংখ্যক পদক্ষেপ গ্ৰহণ কৰিছে। ২০১৭-১৮ বিত্তীয় বৰ্ষত বিভাগটোৱে সংগ্ৰহ কৰা আৱকাৰী ৰাজহৰ পৰিমাণ আছিল ১১১৭.৬৫ কোটি টকা, যিটো ইয়াৰ পূৰ্বৰ বছৰৰ তুলনাত ১৫১.৩২ কোটি টকা অধিক।

৩৬২) বিগত বাজেট ভাষণত কৰা ঘোষণা অনুসৰি পুৰণি দেশীয় মদৰ মহল ব্যৱস্থাৰ ঠাইত এক অধিক বিজ্ঞানসন্মত ব্যৱস্থা প্ৰৱৰ্ত্তন কৰা হৈছে, য'ত বটলিং প্লান্টসমূহৰ জৰিয়তে দেশীয় মদৰ বটলিং কৰা হয়। চৰকাৰে ইতিমধ্যে এক নতুন দেশীয় সুৰা নীতিৰ জাননী জাৰি কৰিছে যি এক স্বচ্ছ, আধুনিক আৰু বিজ্ঞানসন্মত পদ্ধতিৰ জৰিয়তে ভাৰতত নিৰ্মিত বিদেশী সুৰাৰ পৰ্য্যায়ত দেশীয় সুৰালৈ এক সংস্কাৰ আনিছে। এই নীতিয়ে আবকাৰী ৰাজহ সংগ্ৰহ ত্বৰান্বিত কৰাৰ সমান্তৰালভাবে জনস্বাস্থ্যও উন্নীত কৰিব বুলি আশা কৰা হৈছে।

৩৬৩) বিভাগটোৱে বিশ্ববেংকৰ সাহায্যপ্ৰাপ্ত অসম ৰাজ্যিক ৰাজহুৱা বিত্ত প্ৰতিষ্ঠানিক সংস্কাৰ এছপেয়াৰ প্ৰকল্পৰ অধীনত ইয়াৰ সকলো প্ৰধান কাম কাজৰ বাবে এক ই প্ৰশাসন ব্যৱস্থা প্ৰৱৰ্ত্তন কৰিবলৈ পদক্ষেপ গ্ৰহণ কৰিছে।

৩৬৪) ইয়াৰ ওপৰি, বিভাগটোৱে আবকাৰী অনলাইন প'ৰ্টেল (www.excise.assam.gov.in) আৰম্ভ কৰিছে আৰু ৰাজহ সংগ্ৰহ অনুজ্ঞাপত্ৰ আৰু পাৰপত্ৰ, লাইচেঞ্চ, ব্ৰেণ্ড লেবেল পঞ্জীয়ন আদি সকলো প্ৰক্ৰিয়া অনলাইন আৰু সম্পূৰ্ণৰূপে ডিজিটেল কৰি তুলিছে।

৩৬৫) বটলসমূহৰ উপযুক্ত নিৰীক্ষণ সুনিশ্চিতকৰণৰ বাবে বিভাগে সুৰাৰ বটলত বাৰকোড সন্নিবিষ্ট হ'ল'গ্ৰাফিক লেবেল লগোৱাৰ বাবেও ব্যৱস্থা গ্ৰহণ কৰিছে।

৩৬৬) কেতবোৰ বিশেষ অপৰাধক জামিনবিহীন কৰি আৰু এনে অপৰাধক কঠোৰ শাস্তি প্ৰদানৰ ব্যৱস্থা কৰি বিভাগটোৱে আবকাৰী আইনৰ বহুতো সংশোধন ঘটাইছে যিয়ে এনে ঘটনাত জড়িত স্বভাৱগত অপৰাধীসকলক নিৰুৎসাহিতকৰণৰ কাম কৰিব।

৩৬৭) চৰকাৰৰ দ্বাৰা হাতত লোৱা পদক্ষেপসমূহে সুফল দিবলৈ আৰম্ভ কৰিছে আৰু বিভিন্ন

সংস্কারমূলক ব্যৱস্থা গ্ৰহণ কৰাৰ পিচত ২০১৯-২০ বিত্তীয়বৰ্ষত ৰাজহ সংগ্ৰহৰ ক্ষেত্ৰত বিভাগে অধিক বিকাশ লাভ কৰিব বুলি আশা কৰা হৈছে।

৩৬৮) আবকাৰী বিভাগে লোৱা পদক্ষেপসমূহৰ বাবে মই বাজেটত ৯০ কোটি টকা আবণ্টণৰ প্ৰস্তাৱ কৰিছো।

মীন বিভাগ : স্ব-নিৰ্ভৰশীলতাই লক্ষ্য

৩৬৯) অধ্যক্ষ মহোদয়, মাছ অসমৰ সৰহসংখ্যক পৰিয়ালৰ খাদ্যৰ এবিধ গুৰুত্বপূৰ্ণ উপাদান হোৱা হেতুকে ইয়াৰ চাহিদা ক্ৰমান্বয়ে বৃদ্ধি পাই আহিছে।

৩৭০) গ্ৰামীন জীৱিকাৰ বাবে ৰাজ্যখনৰ মৎস্য খণ্ডৰ সামগ্ৰিক বিকাশৰ অৰ্থে সম্ভৱপৰ সকলো সমৰ্থন আগবঢ়োৱাত আমি প্ৰতিশ্ৰুতিবদ্ধ। কেন্দ্ৰীয় চৰকাৰে ধৰজাবাহী কাৰ্য্যসূচী 'নীল বিপ্লৱ' আৰু আন বিভিন্ন আঁচনিৰ জৰিয়তে আমাৰ এই প্ৰচেষ্টাক উদাৰতাৰে সমৰ্থন কৰা কাৰ্য্য অকল ৰাজ্যখনৰ বাবেই নহয় দেশৰ বাবেও গুৰুত্বপূৰ্ণ।

৩৭১) ৰাজ্যখনৰ ৯০ শতাংশতকৈও অধিক লেকে মাছক খাদ্য হিচাপে গ্ৰহণ কৰি ইয়াৰ বৃহৎ চাহিদাৰ বৃদ্ধি কৰিছে। আনহাতে প্ৰয়োজনীয় প্ৰাথমিক পুঁজি বিনিয়োগৰ ক্ষেত্ৰত অধিক সংখ্যক মৎস্যপালক আৰ্থিকভাৱে পিছপৰা। এনেবোৰ মৎস্যপালকক সাহায্য প্ৰদান আৰু মাছৰ উৎপাদন বৃদ্ধি কৰাৰ বাবে কেন্দ্ৰীয় পৃষ্ঠপোষকতাৰ আঁচনি নীল বিপ্লৱৰ ছত্ৰছায়াৰ অধীনত বিভিন্ন আঁচনিৰ সুবিধা প্ৰদান কৰা হৈছে।

৩৭২) নতুন পুখুৰী খননৰ দ্বাৰা গ্ৰাম্য আন্তঃগাঁথনিৰ উন্নয়ন আৰু মৎস্য উৎপাদন বৃদ্ধিৰ বাবে ৰাজ্য চৰকাৰে 'ঘৰে ঘৰে পুখুৰী ঘৰে ঘৰে মাছ' নামৰ এখন গুৰুত্বপূৰ্ণ আঁচনিৰ সূচনা কৰে আৰু ইয়াৰ বাবে RIDF ৰ অধীনত মই ৩০ কোটি টকা ধাৰ্য কৰিছো।

৩৭৩) ৰাজ্যখনৰ মীন জীৱ বৈচিত্ৰ সংৰক্ষণৰ কৰাৰ লক্ষ্য ৰাখি অসমৰ মীন মহাবিদ্যালয় আৰু মীন বিভাগক জড়িত কৰি থলুৱা মাছৰ বাবে বৈজ্ঞানিক সংৰক্ষণ কাৰ্য্যসূচী হিচাপে সমগ্ৰ অসমৰ থলুৱা প্ৰজাতিৰ মাছৰ এটা তথ্য ভাণ্ডাৰ আৰু Gene Bank সম্বন্ধীয় এখন ডাইৰেক্টৰী প্ৰস্তুত কৰা হ'ব।

৩৭৪) এইটো অনুভৱ কৰা হৈছে যে ৰাজ্যখনত মৎস্য খণ্ডটোৰ সামগ্ৰিক উন্নয়ন সাধনৰ অৰ্থে সহায়কাৰী সংস্থাসমূহৰ বিকাশ অতিশয় গুৰুত্বপূৰ্ণ। অসম মীন উন্নয়ন নিগম লিমিটেড হৈছে মীন বিভাগৰ অধীনস্থ এক অন্যতম সংস্থা। এই নিগমে কেইবাবছৰ ধৰি বিলসমূহৰ উন্নয়নৰ হকে কাম কৰি আছে আৰু ইয়াৰ দ্বাৰা ৰাজ্যখনত মীন উন্নয়নৰ দিশত বৰঙণি আগবঢ়াই আহিছে। নতুনকৈ আৰম্ভ কৰিবলৈ বিচৰা 'অসম মীন কৰ্ম বাহিনী'ৰ লগতে আমি ৰাজ্যখনৰ মীন উন্নয়নৰ বাবে ১০ কোটি টকা ধাৰ্য কৰিছো।

৩৭৫) সমবায় বিভাগৰ অধীনত থকা আচাম এপেক্স কো-অপাৰেটিভ ফিছ মাৰ্কেটিং এণ্ড প্ৰ'চেচিং ফেডাৰেশ্যন লিমিটেড প্ৰশাসনিক নিয়ন্ত্ৰণ অলপতে মীন বিভাগলৈ হস্তান্তৰ কৰা হৈছে। ফিছফেডক সবল কৰাৰ বাবে ২০১৯-২০ বৰ্ষৰ বাজেটত মই পৰ্যাপ্ত পুঁজি ধাৰ্য কৰিছো।

৩৭৬) তদুপৰি, মীন বিভাগৰ বাবে মই ১১৯ কোটি টকা ২০১৯-২০ বৰ্ষৰ বাবে আবণ্টণৰ প্ৰস্তাৱ লৈছো।

খাদ্য, অসামৰিক যোগান আৰু গ্ৰাহক পৰিক্ৰমা বিভাগ : দুখীয়া উপকৃত হ'বই লাগিব।

৩৭৭) মহোদয়, মই ইতিমধ্যে ব্যয়সাধ্য পৰিপুষ্টি আৰু পুষ্টিসাধন আহাৰৰ সাহায্য যোজনা সম্পৰ্কে কৈছো, যিখন আমাৰ অষ্টাদশ মুকুতাৰ উন্নয়নী মালাৰ এটা গুৰুত্বপূৰ্ণ লক্ষ্য। এই আঁচনিখনৰ লক্ষ্য খাদ্য নিৰাপত্তা নিশ্চিত কৰা আৰু এইক্ষেত্ৰত গুৰুত্ব প্ৰদান কৰা হৈছে। আমি প্ৰতি কেজি চাউল ১

টকাত যোগান ধৰিম যিয়ে অসমৰ ৫৩ লাখ আৰু ২.২৬ কোটি নাগৰিকৰ পৰিয়ালক উপকৃত কৰিব। তদুপৰি আমি চাহ বাগিছাৰ ৪ লাখ পৰিয়ালৰ ২০ লাখ সদস্যৰ প্ৰত্যেকলৈ বিনামূলীয়া চাউল লগত অতিৰিক্তভাৱে ২ কে.জি চেনী যোগান ধৰিম।

৩৭৮) অধ্যক্ষ মহোদয়, বিগত বৰ্ষত আমি গ্ৰাম্য উদ্যোগীৰ দ্বাৰা চালিত পৰিবেশ উপযোগী ই-বিক্ৰম জৰিয়তে ৰাজহুৱা বিতৰণ ব্যৱস্থাৰ বহিৰ্ভূত অত্যাবশ্যকীয় সামগ্ৰীবোৰ গ্ৰাহকে দুৱাৰডলিতে পাব বুলি ঘোষণা কৰিছিলো। এই উদ্যোগীবোৰ বাছনি কৰাৰ প্ৰক্ৰিয়া আৰম্ভ হৈছে। অসম চৰকাৰে ভ্ৰাম্যমাণ 'আমা দোকান' আঁচনিখন সোনকালে আৰম্ভ কৰিব।

৩৭৯) চৰকাৰৰ ধৰজাবাহী আঁচনি 'উজ্বলা যোজনা'ৰ হিতাধিকাৰীৰ বাবে আমি প্ৰতিটো পৰিয়াললৈ ১০০০ টকাৰ ৰাজসাহায্য যোগান ধৰিছো আৰু এই পদক্ষেপে আঁচনিখনৰ দ্ৰুত ৰূপায়ণত সহায় কৰিছে। এই আঁচনিখনৰ বাবে ২০১৯-২০ বৰ্ষত আমি ১৪১ কোটি টকা ধাৰ্য কৰিছো।

৩৮০) বিভাগটোৰ বাবে মই ১২৫২ কোটি টকাৰ বাজেট আবণ্টনৰ প্ৰস্তাৱ লৈছো।

সাধাৰণ প্ৰশাসন : প্ৰশাসনৰ কেন্দ্ৰ :

৩৮১) অধ্যক্ষ মহোদয়, মই ইতিমধ্যে দেশৰ বিভিন্ন স্থানত কৰ্মৰত অসমীয়া যুৱক-যুৱতীসকলৰ মাজত যোগসূত্ৰ স্থাপনৰ ক্ষেত্ৰত 'আমি অসমীয়া' নামৰ এখন বাটকটীয়া আঁচনিৰ কথা উল্লেখ কৰিছিলো। এই আঁচনিখনে দেশৰ বিভিন্ন স্থানত থকা অসম ভৱনসমূহৰ সা সুবিধাৰ বিস্তাৰ আৰু ৰূপান্তৰৰ ক্ষেত্ৰত গুৰুত্বপূৰ্ণ ভূমিকা গ্ৰহণ কৰাৰ লগতে অসম ভৱনসমূহক সৌৰ্হাদ্যপূৰ্ণ কেন্দ্ৰ হিচাপে গঢ়ি তুলিব। একেদৰে পুণে, চণ্ডীগড়, হায়দৰাবাদ, কোচি, থিৰুৱনন্তপুৰম, ভূপাল, জয়পুৰ, আহমেদাবাদ আৰু ভূৱনেশ্বৰত নতুন অসম ভৱন স্থাপনৰ বাবে পদক্ষেপ গ্ৰহণ কৰা হৈছে আৰু ২০১৯-২০ বৰ্ষত এই প্ৰক্ৰিয়া আৰম্ভ কৰা হ'ব।

৩৮২) মই ২০১৯-২০ বিত্তীয় বৰ্ষত এই বিভাগৰ বাবে ৭০৬ কোটি টকা আবণ্টনৰ প্ৰস্তাৱ কৰিছো।

গুৱাহাটী উন্নয়ন বিভাগ : দুৱাৰদলিয়ে ইয়াৰ প্ৰাপ্য পাবই লাগিব

৩৮৩) মহোদয় আমি ঘোষণা কৰিছিলো যে, ৰাষ্ট্ৰীয় ৰাজধানী অঞ্চলৰ লেখীয়াকৈ অসম ৰাজ্যিক ৰাজধানী অঞ্চল উন্নয়ন প্ৰাধিকৰণ স্থাপন কৰা হ'ব। ইয়াৰ পৰিচালন ব্যৱস্থাৰ প্ৰতিষ্ঠানিক কাঠামো শক্তিশালী কৰিবলৈ ২০১৯-২০ বিত্তীয়বৰ্ষত আমি ১০ কোটি টকা ধাৰ্য কৰিছো।

৩৮৪) ৰাস্তাৰ বিজুলীবাতিসমূহৰ প্ৰতিস্থাপন আৰু মেৰামতিৰ বাবে আমি ১৮০ কোটি টকা ধাৰ্য কৰিছো। তদুপৰি চান্দমাৰী আৰু গুৱাহাটী ক্লাব সংযোগী 'এলিভেটেড ক'ৰিডৰ, এম আৰ টি এছ গুৱাহাটী আৰু ইউ এম টি এ গঠন, তিনিটা মালগাড়ী আস্থান আৰু জালুকবাৰী, খানাপাৰা, বাইহাটা চাৰিআলি আৰু আমিনগাওঁ ইত্যাদি ৰাজহুৱা বাছ আস্থানৰ উন্নীতকৰণকে ধৰি আমি বহুকেইখন আঁচনি আৰম্ভ কৰিম। ইয়াৰ বাবে পৰ্য্যাপ্ত পুঁজি বাজেটত ধাৰ্য কৰিছো।

৩৮৫) ২০১৯-২০ চনৰ বাজেটত এই বিভাগটোলৈ মই ৭০৬ কোটি টকা আবণ্টনৰ প্ৰস্তাৱ লৈছো।

হস্ততাঁত, বস্ত্ৰ আৰু ৰেচম বিভাগ : বয়নেই ভবিষ্যৎ

৩৮৬) অধ্যক্ষ মহোদয়, ৰাজ্যখনৰ দুখীয়া শিপিনীসকলৰ বহনক্ষম অৰ্থনৈতিক বিকাশৰ বাবে ২০১৮-১৯ বৰ্ষত 'শিপিনী অৰ্থনৈতিক উন্নয়ন' নামৰ এখন আঁচনি ঘোষণা কৰা হৈছিল। ইয়াৰ অধীনত ২০ গৰাকী শিপিনীৰ গঠিত একোটা গোট হিচাপে মুঠ ১০০ টা গোট বাছনি কৰা হৈছিল। এনেধৰণৰ ৩০০ টা গোট সামৰি ২০১৯-২০ বৰ্ষত মই এই আঁচনিখন অব্যাহত ৰাখিবলৈ প্ৰস্তাৱ কৰিছো আৰু ইয়াৰ বাবে ১৫ কোটি টকা আবণ্টন দিয়া হৈছে।

৩৮৭) মাজুলীৰ বৰুণ চিতাদৰ গাওঁ আৰু ডিব্ৰুগড় জিলাৰ মৰাণৰ তেলীয়াপথাৰত 'হস্ততাঁত আদৰ্শ

গাওঁ' স্থাপন কৰিবলৈ আৰু ঢকুৱাখনা (মুগাৰ বাবে), ডিমৌ (মুগাৰ বাবে) তথা বিহালী, দুধনৈ আৰু মৰিগাও (এৰীৰ বাবে)ত 'ৰেচম আদৰ্শ গাও ' স্থাপন কৰাৰ অৰ্থে মই যথাক্ৰমে ৮ কোটি টকা আৰু ০.৯৫ কোটি টকা আৱণ্টন দিছো।

৩৮৮) মহোদয়, উপাৰ্জন বৃদ্ধিৰ বাবে ঘৰতে থকা অৰ্থনৈতিকভাৱে দুৰ্বল শিপিনীসকলক শক্তিশালী কৰিবলৈ আৰু তেওঁলোকৰ পুৰণি তাঁতশালতে উৎপাদন বঢ়াবলৈ আমি বিচাৰো। এই ক্ষেত্ৰত লক্ষ্য নিৰ্দ্ধাৰিত শি পিনীসকললৈ নতুন উন্নত তাঁতশাল আগবঢ়োৱা হ'ব।

৩৮৯) তদুপৰি, মহিলা হিতাধিকাৰীসকলৰ উৎপাদন তথা উপাৰ্জন বৃদ্ধি কৰিবলৈ বিভিন্ন বৈজ্ঞানিক সা সজুলি ক্ৰয়ৰ বাবে ৫০০ গৰাকী প্ৰগতিশীল মহিলা ৰেচম পালক (নুনী আৰু এৰী) লৈ সাহায্য আগবঢ়োৱা হ'ব।

৩৯০) অধ্যক্ষ মহোদয়, ২০১৯-২০ বৰ্ষত এই বিভাগৰ বাবে মই ৩৫৩ কোটি টকা আৱণ্টন কৰিবলৈ প্ৰস্তাৱ কৰিছো।

XVI. স্বাস্থ্য আৰু পৰিয়াল কল্যাণ বিভাগ : গুণগত মানৰ সৈতে বৰ্দ্ধিত পৰিসৰৰ বাবে যাত্ৰা অব্যাহত

(৩৯১) অধ্যক্ষ মহোদয়, অটল অমৃত অভিযান আৰু অসম কেঞ্চৰ কেয়াৰ ফাউণ্ডেশ্যন নামৰ ধ্বজাবাহী আঁচনি দুখনৰ বিষয়ে মোৰ ভাষণৰ প্ৰাৰম্ভিক অংশত মই ইতিমধ্যে আলোকপাত কৰিছো।

(৩৯২) ২০১৮-১৯ বিত্তীয় বৰ্ষৰ বাজেট ঘোষণা অনুসৰি ধুবুৰী, নগাঁও, উত্তৰ লখিমপুৰ আৰু ডিফুত নিৰ্মাণ কৰিবলৈ লোৱা ৪ খন নতুন চিকিৎসা মহাবিদ্যালয় আৰু চিকিৎসালয়ৰ নিৰ্মাণ কাৰ্য অব্যাহত আছে।

(৩৯৩) তদুপৰি ডিফুত অসম পাৰ্বত্য চিকিৎসা মহাবিদ্যালয় আৰু গৱেষণা প্ৰতিষ্ঠান আৰু নগাঁও চিকিৎসা মহাবিদ্যালয়, ধুবুৰী চিকিৎসা মহাবিদ্যালয় আৰু উত্তৰ লখিমপুৰ চিকিৎসা মহাবিদ্যালয়ৰ নিৰ্মাণকাৰ্য সন্তোষজনকভাৱে আগবাঢ়িছে। ইয়াৰ কাম-কাজ ২০১৯-২০ বিত্তীয় বৰ্ষৰ ভিতৰতে সম্পূৰ্ণ হ'ব বুলি আশা কৰা হৈছে।

(৩৯৪) তদুপৰি, নলবাৰী, তিনিচুকীয়া আৰু কোকৰাঝাৰত ৩ খন নতুন চিকিৎসা মহাবিদ্যালয় আৰু চিকিৎসালয়ৰ নিৰ্মাণ কাৰ্য চলিত বৰ্ষত আৰম্ভ হোৱাৰ লগতে কৰিমগঞ্জত এখন নতুন চিকিৎসা মহাবিদ্যালয় নিৰ্মাণৰ প্ৰাথমিক কাম-কাজ কৰিবলৈ লোৱা হৈছে।

(৩৯৫) আন্তঃগাঁথনি উন্নয়ন, দক্ষ কৰ্মচাৰী নিযুক্তি আৰু অত্যাধুনিক সা-সঁজুলি স্থাপনেৰে অসমৰ আটাইকেইখন চিকিৎসা মহাবিদ্যালয়ৰ উন্নতিসাধনত অগ্ৰাধিকাৰ প্ৰদান কৰা হৈছে। ফকৰুদ্দিন আলি আহমেদ চিকিৎসা মহাবিদ্যালয়। চিকিৎসালয়ত ইতিমধ্যে এটা নতুন ১.৫ টি এম আৰ আই মেচিন কাৰ্যক্ষম হোৱাৰ লগতে ২০১৭-১৮ বৰ্ষৰ বাজেট ঘোষণা অনুসৰি গুৱাহাটীৰ ৰাজ্যিক কেলাৰ প্ৰতিষ্ঠানত পেট-এম আৰ আই, তেজপুৰ চিকিৎসা মহাবিদ্যালয় চিকিৎসালয়ত ১.৫ টি এম আৰ আই মেচিন, ডিব্ৰুগড়ৰ অসম চিকিৎসা মহাবিদ্যালয় চিকিৎসালয়ত ১২৮ শ্লাইচ চিটি স্কেন মেচিন, গুৱাহাটী চিকিৎসা মহাবিদ্যালয় চিকিৎসালয়ত আৰু যোৰহাট চিকিৎসা মহাবিদ্যালয় চিকিৎসালয়ত নতুন Cath Lab হ'ল ক্ৰয় কৰি স্থাপন কৰিবলৈ লোৱা কেতবোৰ অত্যাধিক সাসৰঞ্জাম।

(৩৯৬) ২০১৮-১৯ বৰ্ষৰ বাজেট ঘোষণা মৰ্মে ৭ ম দৰমহা আয়োগৰ পৰামৰ্শ অনুযায়ী মেডিকেল প্ৰতিষ্ঠানৰ শিক্ষক সকললৈ বিশ্ববিদ্যালয় অনুদান আয়োগৰ দৰমহা গাঁথনি এই সঞ্চালকালয়ৰ অধীনত মুকলি কৰি দিয়া হৈছে।

(৩৯৭) ২০১৮-১৯ বৰ্ষৰ বাজেটত ঘোষণা কৰা অনুযায়ী অমৃত কাৰ্ড থকা ৰোগীসকললৈ নগদবিহীন

সুবিধাকে ধৰি অভাৱগ্ৰস্তসকললৈ অটল অমৃত অভিযানৰ অধীনত সকলো চিকিৎসা মহাবিদ্যালয় আৰু চিকিৎসালয় সমূহত সুলভ মূল্যৰ হাৰত দৰৱৰ যোগান ধৰিবলৈ অমৃত ফাৰ্মাচী মুকলি কৰা হৈছে।

(৩৯৮) অধ্যক্ষ মহোদয়, অসম যোগ প্ৰকল্প (প্ৰয়ায়-১) ৰ অধীনত ৰাজ্যখনত ১০০ টা নিৰ্বাচিত উন্নয়ন খণ্ডত ১০০ টা যোগকেন্দ্ৰ স্থাপন কৰা হৈছে। বাকী থকা উন্নয়ন খণ্ডসমূহ ইতিমধ্যে চিনাক্ত কৰণ কৰা হৈছে আৰু যোগ কেন্দ্ৰ সমূহ সোনকালে স্থাপন কৰা হ'ব।

(৩৯৯) মহাশয়, ৰাইজৰ বৃহত্তৰ স্বার্থৰ প্ৰতি লক্ষ্য ৰাখি অসম চৰকাৰে প্ৰতিখন জিলাত চৰকাৰী ব্লাড বেংক স্থাপনৰ সিদ্ধান্ত লৈছে। ২০১৮-১৯ বৰ্ষত অসম চৰকাৰে বিশ্বনাথ, মাজুলী, কাছৰ, বাক্সা, চিৰাং, কামৰূপ আৰু ওদালগুৰি- এই সাঁতখন জিলাত ৭ টা ব্লাডবেংক স্থাপনৰ বাবে পদক্ষেপ গ্ৰহণ কৰিছে আৰু এই ব্লাডবেংক সমূহ ২০১৯ চনৰ মাৰ্চ মাহৰ ভিতৰত কাৰ্যকৰী হ'ব।

(৪০০) মহোদয়, স্বাস্থ্য আৰু পৰিয়াল কল্যাণ বিভাগে গহপুৰত এখন নতুন জি এন এম (GNM) আৰু পেৰামেডিকেল প্ৰশিক্ষণ প্ৰতিষ্ঠান স্থাপন কৰিব। তদুপৰি, আমি বোকাৰ্জানত ১০০ বিছনায়ুক্ত এখন নতুন চিকিৎসালয় নিৰ্মাণ কৰিম। আমি দুখনেত এখন নতুন আয়ুৰ্বেদিক কলোজো স্থাপন কৰিম।

(৪০১) ৰাষ্ট্ৰীয় স্বাস্থ্য মিছনৰ অধীনত জিলা চিকিৎসালয় নিৰ্মাণৰ কাৰণে আমি যথেষ্ট পদক্ষেপ গ্ৰহণ কৰিছো আৰু বৰ্তমানে সেইবিলাক ৰূপায়ণৰ কাম চলি আছে। এই পদক্ষেপ সমূহৰ মুঠব্যয় প্ৰায় ১৪০ কোটি টকা। চৰাইদেউ জিলাৰ সোণাৰি মহকুমা অসামৰিক চিকিৎসালয় (SDCI) খন উন্নীতকৰণৰ কামত বহুখিনি সফলতা লাভ কৰিছো। মাজুলী জিলাৰ গড়মূৰৰ ১০০ খন বিছনায়ুক্ত চিকিৎসালয় উন্নীতকৰণৰ কাম আমি সম্প্ৰতি আৰম্ভ কৰিছো আৰু (ক) পশ্চিম কাৰ্বি আংলং জিলাৰ হামৰেণ মহকুমা অসামৰিক চিকিৎসালয়খনক জিলা চিকিৎসালয়লৈ, (খ) দক্ষিণ শালমৰা জিলাৰ হাতশিঙিমাৰী মহকুমা অসামৰিক চিকিৎসালয়ক জিলা চিকিৎসালয়লৈ ৰূপান্তৰিত কৰাৰ কামো আৰম্ভ কৰিছো। তদুপৰি, বিশ্বনাথ জিলাত বৰ্তমানৰ বিশ্বনাথ চাৰিআলি মহকুমা অসামৰিক চিকিৎসালয়ক জিলা চিকিৎসালয়লৈ উন্নীতকৰণ আৰু হোজাই জিলাৰ ২০০ খন বিছনায়ুক্ত জিলা চিকিৎসালয় খনৰ নিৰ্মাণৰ পদক্ষেপ হাতত লৈছো।

(৪০২) ২০১৯-২০ বৰ্ষৰ বাজেটত এই বিভাগটোৰ বাবে মই মুঠ ৬৬৮৪ কোটি টকাৰ আৱণ্টনৰ প্ৰস্তাৱ আগবঢ়াইছো।

XVII. পাৰ্বত্য অঞ্চল বিভাগ : ঈশ্বৰৰ দান

(৪০৩) অধ্যক্ষ মহোদয়, ৰাজ্য চৰকাৰৰ ন'ডেল (Nodal) বিভাগ হিচাপে পাৰ্বত্য অঞ্চল বিভাগে কাৰ্বি আংলং স্বায়ত্ত শাসিত পৰিষদ (KAAC) আৰু উত্তৰ কাছৰ পাৰ্বত্য স্বায়ত্ত শাসিত পৰিষদ (NCHAC) ক পৰিচালনা কৰি আছে। অসমৰ পাৰ্বত্য অঞ্চলসমূহত স্থায়ী শান্তি আৰু ঐক্য সুনিশ্চিত কৰিবলৈ এই অঞ্চলৰ সৰ্বাংগীণ আৰ্থ-সামাজিক বিকাশ আৰু বহনক্ষম উন্নয়নৰ প্ৰতি বৰ্তমানৰ চৰকাৰখন প্ৰতিশ্ৰুতিবদ্ধ। উন্নয়নৰ লক্ষ্যত উপনীত হোৱাৰ বাবে আমাৰ চৰকাৰে দুয়োখন স্বায়ত্তশাসিত পৰিষদক শক্তিশালী কৰিছে।

(৪০৪) মহাশয়, উজনি দীঘলপাণি বিশ্বনাথ পথাৰ গাঁৱত আৰ চি চি ডামৰ নিৰ্মাণকাৰ্য, ৰংখাং উন্নয়ন খণ্ডৰ অধীনত ৰংখাং ৰংবঙত কাৰ্বি পৰম্পৰাগত সাংস্কৃতিক প্ৰেক্ষাগৃহৰ নিৰ্মাণকাৰ্য, কাজিৰঙাৰ প্ৰৱেশস্থানত বাগৰি টুৰিষ্ট ল'জৰ নিৰ্মাণকাৰ্য আৰু খেৰনি এছ এইছ চি চৌহদত চিকিৎসা বিষয়া আৰু অন্যান্য কৰ্মচাৰীৰ চৰকাৰী আৱসগৃহকে ধৰি সামূহিক স্বাস্থ্য কেন্দ্ৰ (৩০ খন বিছনায়ুক্ত আদৰ্শ

হাস্পতাল)ৰ নিৰ্মাণকাৰ্য সম্পূৰ্ণ হৈ উঠিছে।

(৪০৫) এইটো উল্লেখ কৰিব পাৰি যে ডিফুত ৰংখেলন পি ডব্লিউ এছ এছ আৰু চি ই এম বাংলাৰ নিৰ্মাণকাৰ্য আৰু কাৰ্বিআংলং জিলাত ১১৪ খন এ আই বি পি আঁচনি ৰূপায়ণৰ কাম সম্পূৰ্ণ কৰা হৈছে।

(৪০৬) তদুপৰি, অসমৰ পাৰ্বত্য এলেকাসমূহৰ ক্ষেত্ৰত আৰ এম এছ এ ৰ অধীনত কাৰ্বিআংলং জিলাৰ ভকছঙত ১০০ খন বিচনায়ুক্ত ছাত্ৰীনিবাসৰ নিৰ্মাণকাৰ্য আৰু ডিমা-হাচাও জিলাৰ হাফলং অসামৰিক হাস্পতাল টৌহদত জি এন এম প্ৰশিক্ষণ বিদ্যালয় আৰু ছাত্ৰাৱাসৰ নিৰ্মাণকাৰ্য হৈছে আন কিছুমান উল্লেখ যোগ্য সফলতা। শেষত, কাৰ্বিআংলং স্বায়ত্ত শাসিত পৰিষদ আৰু উত্তৰ কাছাৰ পাৰ্বত্য স্বায়ত্ত শাসিত পৰিষদ দুয়োখনে প্ৰধানমন্ত্ৰী উজ্বলা যোজনা ৰূপায়ণৰ কাম হাতত লৈছে।

(৪০৭) ২০১৯-২০ বৰ্ষৰ বাজেটত মই এই বিভাগৰ বাবে মুঠ ২২৮৭ কোটি টকা আৱণ্টনৰ প্ৰস্তাৱ কৰিছো।

XVIII. গৃহ আৰু ৰাজনৈতিক বিভাগ : অসমৰ সুৰক্ষা

(৪০৮) মহাশয়, সহাৰিপূৰ্ণ ভাৰমূৰ্ত্তি গঢ় দিয়াৰ অৰ্থে আৰক্ষী থানাৰ সৰ্বাংগীন উন্নয়ন অভিযান প্ৰকল্প (MOITRI) ৰ অধীনত ৭৩ খন আৰক্ষী থানাৰ বাবে ১৫০ কোটি টকা অনুমোদনৰ প্ৰস্তাৱ দিয়া হৈছে আৰু ২০১৯-২০ বিত্তীয় বৰ্ষত আমি ৭৬ খন আৰক্ষী থানা নিৰ্মাণৰ কাম আৰম্ভ কৰিম।

(৪০৯) মহাশয়, ২০১৭-১৮ বৰ্ষৰ বাজেটত ঘোষণা কৰা চাইবাৰড'ম (Cyberdome) ৰ কাম ভালদৰে চলি আছে আৰু আমি অলপতে ইয়াৰ সদৰ কাৰ্যালয় উদ্বোধন কৰিছো।

(৪১০) গুৱাহাটী চাইবাৰড'মে Apex Cyber Crime Coordination Centre হিচাপে কাম কৰিব আৰু জিলা সদৰত প্ৰস্তাৱিত চাইবাৰ আৰক্ষী থানা সহ চাইবাৰ চিকিউৰিটী, চাইবাৰ ফ'ৰেনচিক, ডিজিটেল ডাটা এনালাইচিছ আৰু ছ'চিয়েল মেডিয়া নিৰীক্ষণৰ সৈতে সমন্বয় সাধন কৰিব আৰু চাইবাৰ স্পেচ সুক্ষ্মভাৱে নিৰীক্ষণ কৰিব।

(৪১১) আমাৰ চৰকাৰে ৩৫ খন চাইবাৰ অপৰাধী আৰক্ষী থানা স্থাপনৰ প্ৰস্তাৱ লৈছে। ইয়াৰে প্ৰতিখন আৰক্ষী জিলাত এখনকৈ এনেধৰণৰ থানা স্থাপন কৰা হ'ব। চাইবাৰড'ম প্ৰকল্প আৰু ৩৫ খন চাইবাৰ আৰক্ষী থানাৰ বাবে ২০১৯-২০ বিত্তীয় বৰ্ষত ৪০.৮৪ কোটি টকা ধাৰ্য কৰিবলৈ মই প্ৰস্তাৱ কৰিছো।

(৪১২) মহাশয়, অহা বিত্তীয় বৰ্ষত এই প্ৰকল্পৰ অধীনত এটা বৃহৎ তথ্য বিশ্লেষণৰ সুবিধা গঢ়ি তোলা হ'ব। যিটো কৃত্ৰিম চোৰাংচোৱা প্ৰযুক্তিৰ ওপৰত ভিত্তি কৰা হ'ব। ই হ'ব আমাৰ মাননীয় প্ৰধানমন্ত্ৰী নৰেন্দ্ৰ মোদী ডাঙৰীয়াৰ সপোনৰ অংশ হিচাপে 'Predictive Policing' ৰ বাবে এক ভৱিষ্যত সম্বন্ধীয় পদক্ষেপ।

(৪১৩) আমাৰ চৰকাৰে ২০১৮-১৯ বিত্তীয় বৰ্ষৰ বাজেটত ধৰা পুঁজিৰে পথৰ দুৰ্ঘটনা হ্ৰাস কৰাৰ অৰ্থে গুৱাহাটী আৰু অন্যান্য দহখন জিলাত আধুনিক ট্ৰেফিক চিগনেল চিষ্টেম গঢ়ি তুলিবলৈ প্ৰস্তাৱ লৈছে। প্ৰযুক্তিৰ ক্ষেত্ৰত লাভ কৰা অগ্ৰগতিৰ লগত সংগতি ৰাখি বৰ্তমানৰ কাগজৰ চালানৰ ঠাইত কামৰূপ (ম) আৰু অসমৰ অন্যান্য জিলা সমূহত আমি ই-চালান ব্যৱস্থা অব্যাহত ৰাখিম।

(৪১৪) মহাশয়, ৪৮,০০০ গৰাকীতকৈ অধিক কনিষ্টবল আৰু হাবিলদাৰে অসমৰ শান্তি-শৃংখলা ৰক্ষাৰ কামত নিস্বার্থ সেৱা আগবঢ়াই আছে আৰু তেওঁলোক হৈছে অসম আৰক্ষীৰ মেৰুদণ্ড স্বৰূপ। এগৰাকী আৰক্ষীৰ লোক তেওঁৰ কৰ্মস্থলীত ২৪ ঘণ্টাই ব্যস্ত হৈ থাকিব লগা হয়। সেয়েহে তেখেত সকলক চৰকাৰী আৱাস গৃহৰ প্ৰয়োজন হয়। আৰক্ষীৰ বাবে আৱাস গৃহৰ সুবিধা উপলব্ধ কৰাৰ

অৰ্থে আমাৰ চৰকাৰে আৰক্ষী আৱাস যোজনা ৰ প্ৰস্তাৱ হৈছে আৰু প্ৰথম পৰ্যায়ত ১০০০ টা আৱাসগৃহ নিৰ্মাণৰ বাবে ২০১৯-২০ বৰ্ষত মই ১৭০ কোটি টকাৰ প্ৰস্তাৱ দিছো।

(৪১৫) মহাশয়, আত্মসমৰ্পনকাৰী আৰু অভিযান স্ত্ৰগিতকৰণৰ অধীনত থকা কেডাৰৰ পুনৰ সংস্থাপনৰ বাবে ৰাজ্য চৰকাৰে এনে যুৱক-যুৱতীসকললৈ প্ৰশিক্ষণ প্ৰদান কৰাৰ অৰ্থে স্বাৰলম্বন নামৰ এখন আঁচনি আৰম্ভ কৰিছে যাতে তেওঁলোকে স্বনিয়োজনৰ পথ বাচি লৈ ভালদৰে জীৱন নিৰ্বাহ কৰিব পাৰে। এতিয়ালৈকে এনেধৰণৰ ১৮০০ গৰাকী কেডাৰৰ বাবে দক্ষতা বিকাশৰ প্ৰশিক্ষণ কাৰ্যসূচী আৰম্ভ কৰা হৈছে আৰু আমি সন্ত্ৰাসপ্ৰৱণ স্পৰ্শকাতৰ এলেকাৰ ৩০,০০০ গৰাকী নিবনুৱা যুৱক-যুৱতীক প্ৰশিক্ষণ প্ৰদানৰ পৰিকল্পনা কৰিছো।

(৪১৬) তদুপৰি, মুখ্যমন্ত্ৰীৰ সমগ্ৰ গ্ৰাম্য উন্নয়ন যোজনাৰ অধীনত সন্ত্ৰাসপ্ৰৱণ গাঁৱক সামৰি লোৱাৰ অৰ্থে ৰাজ্যখনৰ ৩১ খন জিলা ২৪৯ খন এনে গাঁও চিনাক্ত কৰি আন এক অভিলাষী পদক্ষেপ হাতত লোৱা হৈছে। এই পদক্ষেপৰ জৰিয়তে বিদ্রোহাত্মক কাৰ্যকলাপৰ মূল কাৰণটো দূৰীকৰণত সহায়ক হ'ব আৰু উৎপাদনশীলতাৰ লগত জড়িত নিয়োগ সৃষ্টিত সহায় কৰিব।

(৪১৭) মহাশয়, অসমৰ বিভিন্ন ঠাইত ২৮ টা নতুন অগ্নি নিৰ্বাপন আৰু জৰুৰীকালীন সেৱা কেন্দ্ৰৰ গৃহ প্ৰকল্পৰ নিৰ্মাণৰ কাম হাতত লোৱা হৈছে। ইয়াৰে ৫ টা গৃহৰ নিৰ্মাণকাৰ্য সম্পূৰ্ণ হৈছে আৰু বাকী থকা ২৩ টা গৃহৰ নিৰ্মাণকাৰ্য অলপতে সম্পূৰ্ণ হৈ উঠিব বুলি আশা কৰা হৈছে।

(৪১৮) তদুপৰি, হামৰেন, মাইবং, কালাইন আৰু মানকাচাৰত ৪ টা নতুন অগ্নিনিৰ্বাপক আৰু জৰুৰীকালীন সেৱা আৰম্ভ কৰাৰ বাবে অলপতে অনুমোদন লাভ কৰা হৈছে।

(৪১৯) মহাশয়, গাঁওৰক্ষী বাহিনীৰ বৰঙণিক স্বীকৃতি প্ৰদান কৰিবলৈ আৰু তেওঁলোকৰ কাম-কাজক শক্তিশালী কৰাৰ অৰ্থে ২০১৯-২০ বিত্তীয় বৰ্ষত আমি তেওঁলোকক চাইকেল যোগান ধৰাৰ সিদ্ধান্ত লৈছো।

(৪২০) অধ্যক্ষ মহোদয়, ২০১৯-২০ বৰ্ষত এই বিভাগৰ বাবে মই ৬৩০৬ কোটি টকাৰ আৱণ্টনৰ প্ৰস্তাৱ লৈছো।

XIX. অসম চুক্তি ৰূপায়ণ বিভাগ :

(৪২১) মাননীয় অধ্যক্ষ মহোদয়, অ' টি আই চৌহদত থকা অসম চুক্তি ৰূপায়ণ বিভাগৰ নৱনিৰ্মিত কাৰ্যালয়ত পুথিভঁৰাল তথা আৰ্কাইভৰ লগতে দৃশ্য-শব্দ্য সুবিধাসমূহ সভাকক্ষ নিৰ্মাণ, শব্দ-পোহৰৰ অনুষ্ঠানৰ ব্যৱস্থাৰ বাবে আৰু ৰাজ্যখনৰ বিভিন্ন স্থানত থকা শ্বহীদ বেদী আৰু স্মাৰকসমূহৰ সংৰক্ষণৰ বাবে পৰ্যাপ্ত পুঁজি ধাৰ্য কৰা হৈছে।

(৪২২) মহোদয়, ২০১৯-২০ বিত্তীয় বৰ্ষত অসম আন্দোলনৰ ইতিহাস (১৯৭৯-৮৫) সম্পৰ্কীয় এখন গ্ৰন্থ প্ৰকাশৰ বাবে প্ৰস্তাৱ আগবঢ়োৱা হৈছে।

(৪২৩) ইয়াৰোপৰি, বৰ্তমানে অব্যাহত থকা আঁচনিসমূহৰ সৱলীকৰণৰ বাবে পৰ্যাপ্ত পুঁজিৰ আৱণ্টন কৰা হৈছে।

XX. উদ্যোগ আৰু বানিজ্য বিভাগ : সৰ্বাংগীণ বিকাশ সৃষ্টি

(৪২৪) অধ্যক্ষ মহোদয়, আমাৰ চৰকাৰে উদ্যোগ নিৰ্ভৰ উন্নয়নক উৎসাহিত কৰাৰ অৰ্থে ৰাজ্যখনক এখন বিনিয়োগৰ লক্ষ্যস্থান হিচাপে প্ৰসাৰ সাধিবলৈ ২০১৮ চনৰ ৩ আৰু ৪ ফেব্ৰুৱাৰীত এডভাণ্টেজ আসাম, বিশ্ববিনিয়োগকাৰী সন্মিলন অনুষ্ঠিত কৰিছিল। প্ৰথম এডভাণ্টেজ আসাম, বিশ্ববিনিয়োগকাৰী সন্মিলনে এক গতি প্ৰদান কৰাৰ পাছত ২০১৯-২০ বিত্তীয় বৰ্ষৰ সময়ছোৱাত ইয়াৰ দ্বিতীয় সংস্কৰণৰ আয়োজন কৰাৰ প্ৰস্তাৱ কৰা হৈছে আৰু ইয়াৰ বাবে বাজেটত পৰ্যাপ্ত পুঁজি আছুতীয়াকৈ ৰখা হৈছে।

(৪২৫) অধ্যক্ষ মহোদয়, বিগত বৰ্ষৰ বাজেট ভাষণত আমাৰ হস্তশিল্পীসকলক ব্যৱসায়িক ভাৱে লাভান্বিত কৰাৰ উদ্দেশ্যে আমাৰ উদ্যোগ বিভাগে হস্তশিল্প উদ্যোগক পুনৰুজ্জীৱিত কৰাৰ কাৰণে এক নিৰ্দেশনা প্ৰস্তুত কৰিব বুলি মই ঘোষণা কৰিছিলো। ইয়াত মই আমাৰ সৰ্থেবাৰীৰ কাঁহ উদ্যোগৰ প্ৰসঙ্গত বিশেষভাৱে উল্লেখ কৰো যে আমি হস্তশিল্পীসকলৰ বাবে বিগত বছৰত আৰ্থিক সাহায্য প্ৰদান কৰিছিলো। পূৰ্বতে প্ৰদান কৰা ঋন অনুদান হিচাপে গণ্য কৰি আমাৰ চৰকাৰে সৰ্থেবাৰীৰ কাঁহ শিল্পৰ গোটসমূহক অধিক সহায় কৰিবলৈ সিদ্ধান্ত গ্ৰহণ কৰিছে। চলিত বৰ্ষৰ বাজেটত এই আঁচনিৰ কাৰণে মই ৫ কোটি টকা আৱণ্টন দিছো।

(৪২৬) মহোদয়, আজি মই এই সুযোগতে কেতবোৰ উল্লেখনীয় পদক্ষেপৰ ৰূপৰেখা দাঙি ধৰিব খুজিছো, যিয়ে অসমৰ তৈল উদ্যোগক লক্ষ্য আৰু অভিলাষৰ এক উচ্চ পৰ্যায়লৈ লৈ যাব। ২০১৯ চনৰ ১৬ জানুৱাৰী ভাৰত চৰকাৰৰ অৰ্থনৈতিক পৰিক্ৰমা কেবিনেটে (CCEA) নুমলীগড় তেল শোধনাগাৰৰ বৰ্তমানৰ ৩ MMTPA ক্ষমতাৰ বিপৰীতে ৯ MMTPA ৰ লেখীয়া এক ব্যাপক সম্প্ৰসাৰণত অনুমোদন দিছে। নুমলীগড়লৈ ২২৫৯৪ কোটি টকা ব্যয় সাপেক্ষে বৰ্দ্ধিত ক্ষমতাৰ জোৰা মাৰিবলৈ এই শোধনাগাৰলৈ অসংশোধিত খাৰুৱা তেল আমদানি কৰাৰ বাবে পাৰ দ্বীপ বন্দৰৰ পৰা নুমলীগড় শোধনাগাৰলৈ এটা নতুন পাইপ লাইন বহুওৱা হ'ব। এই কামৰ বাবে ১০২০ কোটি টকাৰ অনুমোদন দিয়া হৈছে। এইটো আমাৰ ৰাজ্যত সৰ্ববৃহৎ বিনিয়োগ হিচাপে পৰিগণিত হৈছে। শোধনাগাৰ টোৰ বৰ্দ্ধিত ক্ষমতাই অসমীয়া যুৱক-যুৱতী সকলৰ বাবে শতাধিক কৰ্মসংস্থাপনৰ সৃষ্টি কৰিব আৰু এই পাইপ লাইনে এই ভূবেষ্টিতৰাজ্য অসমক পাৰাদ্বীপ বন্দৰৰ সৈতে প্ৰত্যক্ষভাৱে সংযোগ কৰিব। অসমৰ অৰ্থনৈতিক প্ৰগতি নিশ্চিতভাৱে ত্বৰান্বিত কৰাৰ ক্ষেত্ৰত গ্ৰহণ কৰা এনে পদক্ষেপৰ বাবে মাননীয় প্ৰধানমন্ত্ৰী শ্ৰী নৰেন্দ্ৰ মোদীজীক আমি আমাৰ আন্তৰিক ধন্যবাদ জ্ঞাপন কৰিছো।

(৪২৭) মহাশয়, ভাৰত চৰকাৰৰ 'ষ্টাৰ্ট আপ ইণ্ডিয়া' কাৰ্যসূচীৰ পৰিপূৰকতাৰ বাবে আমি অসমৰ ষ্টাৰ্ট আপ নীতি, ২০১৭ ৰূপায়ণ কৰিছো, যাৰ জৰিয়তে যোগ্য ষ্টাৰ্ট আপলৈ বিত্তীয় আৰু অনাবিত্তীয় ব্যৱস্থা উপলব্ধ কৰা হৈছে। ইয়াৰ বাবে গুৱাহাটীত ৰাজ্য চৰকাৰৰ এটা ইনকিউবেশ্বন কেন্দ্ৰ (The NEST) স্থাপন কৰা হৈছে আৰু ইয়াৰ কাৰ্যকৰীকৰণৰ বাবে আই আই এম, কলকাতা ইন'ভেশ্বন পাৰ্ক (IIMCIP) ৰ সৈতে এখন বুজাবুজিৰ চুক্তিৰ স্বাক্ষৰ কৰা হৈছে যিখনে উদ্যোগীসকলক উৎসাহ যোগাব।

(৪২৮) অধ্যক্ষ মহোদয়, বিগত বছৰ কেইটাত ৰাজ্যখনৰ বিভিন্ন খণ্ডত বৃহৎ সংখ্যক সুক্ষ্ম, ক্ষুদ্ৰ আৰু মজলীয়া উদ্যোগ (MSME) স্থাপিত হৈছে আৰু এই MSME গোট সমূহক উদগনি যোগাবৰ বাবে ৰাজ্যখনৰ শ্ৰেষ্ঠ উদ্যোগীসকলৰ সন্মানাৰ্থে এটা ৰাজ্যিক বাঁটা প্ৰবৰ্তনৰ প্ৰস্তাৱ লোৱা হৈছে।

(৪২৯) তদুপৰি, ৰেল, স্থল আৰু জল পথ সমূহৰ জৰিয়তে পৰিবহন কৰা সামগ্ৰী সমূহৰ পৰিবহনৰ সা-সুবিধা প্ৰদানেৰে বাণিজ্যিক বিকাশ সম্ভাৱনাময় কৰি তোলাৰ বাবে NHIDCL সহায়ত যোগীযোপাত এটা মাল্টি ম'ডেল ল'জিষ্টিক পাৰ্ক (MMLP) স্থাপনৰ প্ৰস্তাৱ ৰখা হৈছে। অশোক কাগজ কলৰ স্থানত এই প্ৰকল্প নিৰ্মাণ কৰা হ'ব আৰু এই প্ৰকল্পত অসম চৰকাৰ হ'ব যৌথ প্ৰচেষ্টাৰ অন্যতম অংশীদাৰ।

(৪৩০) অধ্যক্ষ মহোদয়, বিশ্ব মানৰ পৰীক্ষা, উৎপাদন আৰু সা-সুবিধাৰ মান সম্পন্নকৰণৰ বাবে ৪৭ কোটি টকা ব্যয় সাপেক্ষে ছিপাৰাৰত এখন ঔষধি উদ্যান স্থাপনৰ প্ৰস্তাৱ লোৱা হৈছে। ইয়ে

ঔষধৰ বজাৰ সামৰ্থবৃদ্ধি, অৰ্থনৈতিক মাত্ৰাৰ জৰিয়তে মূল্য হ্রাস আৰু ব্যক্তিগত বিনিয়োগ আকৰ্ষণ কৰি তুলিব।

(৪৩১) অধ্যক্ষ মহোদয়, মই এই বিভাগৰ বাবে ২০১৯-২০ বৰ্ষত ৩১৯ কোটি টকা আৱণ্টনৰ প্ৰস্তাৱ দিছো।

XXI. তথ্য আৰু জনসংযোগ বিভাগ :

(৪৩২) অধ্যক্ষ মহোদয়, মোৰ পূৰ্বৰ বাজেটত মিডিয়া ফেল'শ্বিপ, সাংবাদিকৰ বাবে পেঞ্চন আঁচনি, মিডিয়া ট্ৰাষ্ট, সাংবাদ মাধ্যমৰ বাবে শুভেচ্ছামূলক ভ্ৰমণ, সাংবাদিকৰ চিকিৎসা কল্যাণ আঁচনি, সাংবাদিকৰ পৰিয়াল কল্যাণ আঁচনি আদি বহুকেইখন আঁচনিৰ কথা ঘোষণা কৰা হৈছিল। মই সন্মানীয় সদনক অৱগত কৰিব বিচাৰো যে এই আঁচনি সমূহৰ ব্যৱস্থাপনা অনুসৰি হিতাধিকাৰীসকল উপকৃত হোৱাকৈ প্ৰয়োজনীয় পদক্ষেপ গ্ৰহণ কৰা হৈছে।

(৪৩৩) এই প্ৰচেষ্টাক অধিক গতিশীল কৰাৰ বাবে আমাৰ চৰকাৰে ২০ গৰাকী জ্যেষ্ঠ সাংবাদিকৰ বাবে ৫০,০০০ টকাৰ এককালীন সাহায্য প্ৰদান কৰাৰ বাবে সিদ্ধান্ত গ্ৰহণ কৰিছে।

(৪৩৪) ২০১৯-২০ বৰ্ষতো আমি এই আঁচনি আৰু কাৰ্যসূচীসমূহলৈ আগবঢ়োৱা সাহায্য অব্যাহত ৰাখিম।

(৪৩৫) অধ্যক্ষ মহোদয়, ২০১৯-২০ বৰ্ষৰ বাজেটত মই এই বিভাগৰ বাবে ৭৫ কোটি টকা আৱণ্টনৰ প্ৰস্তাৱ আগবঢ়াইছো।

XXII. তথ্য আৰু প্ৰযুক্তি

ডিজিটেল প্ৰযুক্তিৰ উত্তৰণ

“তথ্য প্ৰযুক্তি আৰু যুৱক-যুৱতী সকল হৈছে ভাৰতৰ দুই প্ৰধান সম্পদ”

- শ্ৰীনেত্ৰ মৌদী, ভাৰতৰ সন্মানীয় প্ৰধানমন্ত্ৰী

(৪৩৬) অধ্যক্ষ মহোদয়, ৰাজ্যখনৰ প্ৰযুক্তিগত দৃশ্যপট উন্নীত কৰাৰ বাবে আমাৰ চৰকাৰে কেইবাখনো উদ্ভাৱনীমূলক আঁচনি বা প্ৰকল্প আৰম্ভ কৰিছে। এনে এখন উল্লেখযোগ্য আঁচনি হৈছে বনগড়া গাঁৱত এক বৈদ্যুতিন পদ্ধতিৰ আৰ্হি আৰু নিৰ্মাণ গোট (ESDM) গঢ়ি তোলা। ২০১৯-২০ বৰ্ষত ই কাৰ্যক্ষম হৈ উঠিব বুলি আশা কৰা হৈছে।

(৪৩৭) অধ্যক্ষ মহোদয়, চৰকাৰী ৱেব চাইট, প'ষ্টেল, এপ্লিকেশ্বন আৰু ডাটাবেচ চাৰ্ভাৰ আদি আৰম্ভ কৰাৰ ক্ষেত্ৰত এক একক সমাধান প্ৰৱৰ্তনৰ জৰিয়তে ৰাজ্য চৰকাৰৰ প্ৰয়োজনীয়তা সমূহ পূৰাৰ পৰাকৈ ২০১৯ চনৰ অক্টোবৰৰ ভিতৰত এটা অত্যাধুনিক তথ্য কেন্দ্ৰ স্থাপন কৰা হ'ব।

(৪৩৮) মহোদয়, ২০১৮-১৯ বৰ্ষৰ বাজেটত ঘোষিত পদক্ষেপ অনুসৰি ৰাজ্যখনত এখন প্ৰযুক্তিগত গাঁও স্থাপনৰ ব্যৱস্থা গ্ৰহণ কৰা হৈছে। ভিতৰুৱা অঞ্চলৰ উদ্যোগী আৰু ছাত্ৰ-ছাত্ৰীসকলক নতুন প্ৰযুক্তি সমূহৰ বিষয়ে অৱগত কৰাত আৰু গ্ৰামাঞ্চলৰ যুৱক-যুৱতী সকলৰ সামৰ্থ সৃষ্টিত ই সহায়ক হ'ব।

(৪৩৯) অধ্যক্ষ মহোদয়, ৰাজ্যখনৰ তথ্য প্ৰযুক্তি আন্তঃগাঁথনিৰ শ্ৰীবৃদ্ধিৰ বাবেও পদক্ষেপ গ্ৰহণ কৰা হৈছে। ইয়াৰ ভিতৰত আছে অসম ফাইবাৰ নেট প্ৰকল্পৰ অধীনত ৰাজ্যখনৰ চুককোন সামৰি ফাইবাৰ অপটিক কেবল সংযোগৰ ব্যৱস্থা কৰা। তদুপৰি, বিশ্ব বেংকৰ পুঁজিৰে হাতত লোৱা অসম নাগৰিককেন্দ্ৰিক সেৱা প্ৰদান প্ৰকল্পৰ অধীনত পৰবৰ্তী ৫ বছৰত ৰাজহুৱা সুবিধা প্ৰদান কেন্দ্ৰ স্থাপনৰ ক্ষেত্ৰত এক ৰূপায়ণ সহযোগী হোৱাৰ বাবেও আমি প্ৰয়োজনীয় পদক্ষেপ গ্ৰহণ কৰিছো। এই প্ৰকল্পই অসম জন সেৱাৰ অধিকাৰ আইনৰ অধীনত সেৱা প্ৰদান ব্যৱস্থা অধিক ফলপ্ৰসূ কৰি তুলিব।

(৪৪০) অধ্যক্ষ মহোদয়, ২০১৯-২০ বৰ্ষৰ বাবে মই এই বিভাগলৈ ২৪ কোটি টকা আৱণ্টনৰ প্ৰস্তাৱ আগবঢ়াইছো।

XXIII. জলসিঞ্চন বিভাগ :

(৪৪১) অধ্যক্ষ মহোদয়, কৃষি উৎপাদনত পানী অপৰিহাৰ্য আৰু কৃষিজাত সামগ্ৰীৰ উৎপাদন বৃদ্ধিত ই গুৰুত্বপূৰ্ণ মূলধন। জলসিঞ্চন বিভাগে ২০১৮ চনৰ মাৰ্চ মাহ লৈকে ৬ষ্ঠ অনুসূচী অঞ্চলক সামৰি মূল্যাংকণ কৰা ২৭ লাখ হেক্টৰ মূঠ জলসিঞ্চনৰ সন্তাৰনীয়তা থকা ভূমিৰ বিপৰীতে ৯.৯৬ লাখ হেক্টৰ ভূমিত জলসিঞ্চনৰ সন্তাৰনীয়তা সৃষ্টি কৰিছে।

(৪৪২) মহোদয়, ক্ষুদ্ৰ জলসিঞ্চন খণ্ডৰ অধীনত ২৮ খন (৪৮ পইন্ট) সৌৰ শক্তি চালিত মজলীয়া গভীৰ নলী-নাদ (MDTW) আঁচনি ৰূপায়ণ কৰা হৈছে আৰু ১০০ খন সৌৰশক্তি চালিত মজলীয়া গভীৰ নলী-নাদ (MDTW) আঁচনি ৰূপায়ণৰ বাবে প্ৰস্তাৱ লোৱা হৈছে।

(৪৪৩) তদুপৰি মহোদয়, এই খণ্ডৰ গুৰুত্ব উপলব্ধি কৰি পৃষ্ঠ আৰু উত্তোলিত জলসিঞ্চনৰ লগতে ৰঙিয়া, জালুকবাৰী, ধৰ্মপুৰ, টিংখং আদিত আমি গভীৰ নলী-নাদ আঁচনি হাতত ল'ম। ইয়াৰ প্ৰাৰম্ভিক কামৰ বাবে মই বাজেটত ৪০ কোটি টকা আছুতীয়াকৈ ৰাখিছো।

(৪৪৪) অধ্যক্ষ মহোদয়, ২০১৯-২০ বৰ্ষৰ বাবে এই বিভাগটোলৈ সৰ্বমূঠ ১০০৩ কোটি টকা আৱণ্টন দিয়াৰ বাবে মই প্ৰস্তাৱ আগবঢ়াইছো।

XXIV. ন্যায়িক বিভাগ : আইনৰ শাসন

(৪৪৫) অধ্যক্ষ মহোদয়, বিগত কেইবছৰমানৰ ভিতৰত আমাৰ ৰাজ্যখনৰ ন্যায়পালিকাই উল্লেখযোগ্য প্ৰগতি লাভ কৰিছে। ইয়ে ন্যায়পালিকাই সকলোৰে বাবে ন্যায় নিশ্চিত কৰাৰ ক্ষেত্ৰত ন্যায়পালিকালৈ আমাৰ চৰকাৰৰ পূৰ্ণ সহযোগিতাৰ কথা কৈ সূচায়। অধ্যক্ষ মহোদয়, নাৰীৰ বিৰুদ্ধে সংঘটিত বৰ্দ্ধিত অপৰাধ মূলক ঘটনাৱলীৰ সম্পৰ্কে আমাৰ চৰকাৰ অতি সচেতন আৰু আমি এই ভাবুকিৰ বিৰুদ্ধে যুঁজ দিবলৈ সংকল্পবদ্ধ। নাৰী আৰু শিশুৰ বিৰুদ্ধে সংঘটিত অপৰাধ সমূহৰ বিচাৰৰ অৰ্থে আমাৰ চৰকাৰে ৩৩ খন ফাষ্ট ট্ৰেক আদালত (প্ৰতিখন জিলাত এখনকৈ) স্থাপন কৰাৰ কথা ঘোষণা কৰিবলৈ পাই আনন্দিত হৈছে।

(৪৪৬) মহোদয়, বিভিন্ন মুঠ ৩৭ খন অনুমোদিত আদালত আছে। যিবোৰ আন্তঃগাঁথনিমূলক স্থানৰ অভাৱৰ বাবে এতিয়াও কাৰ্যকৰী হোৱা নাই। ৰাজ্য চৰকাৰে এই ৩৭ খন আদালতলৈ আন্তঃগাঁথনি আৰু স্থানৰ ব্যৱস্থা কৰিব যাতে এই আদালত বিলাকে অতি শীঘ্ৰে কাৰ্যক্ষম হৈ উঠে।

(৪৪৭) অধ্যক্ষ মহোদয়, ২০১৯-২০ বৰ্ষত এই বিভাগটোৰ কাৰণে মুঠ ৫৪৯ কোটি টকাৰ আৱণ্টনৰ প্ৰস্তাৱ কৰিছো।

XXV. শ্ৰমিক কল্যাণ বিভাগ : আমাৰ মুখ্য অগ্ৰাধিকাৰ

(৪৪৮) মোৰ ভাষণৰ প্ৰাৰম্ভিক অংশত উদ্যোগ সমূহত স্থানীয় যুৱক-যুৱতী সকলক নিযুক্তি দিয়াৰ বাবে ঘোষণা কৰাৰ বিষয়ে উল্লেখ কৰিছো। বিভাগে এই আঁচনিখন ২০১৯-২০ বৰ্ষত সম্পূৰ্ণ আন্তৰিকতাৰে ৰূপায়ণ কৰিব। আমি নিয়ন্ত্ৰণকাৰী বিভাগৰ পাৰ বিৰত হৈ সুবিধা সৃষ্টিকাৰীৰ ভূমিকা পালন কৰিম।

(৪৪৯) মহোদয়, আমি এটা কাৰখানা তথ্য পদ্ধতি (Factory Information System) প্ৰতিষ্ঠা কৰিম যিটোৱে বিভাগটোৰ কাম-কাজ সমূহ আধুনিকীকৰণ কৰাত সহায় কৰিব।

(৪৫০) অধ্যক্ষ মহোদয়, ২০১৯-২০ বৰ্ষত এই বিভাগটোৰ কাৰণে মই সৰ্বমূঠ ৮৪ কোটি টকা আৱণ্টন দিয়াৰ প্ৰস্তাৱ কৰিছো।

XXVI. বিধায়িনী বিভাগ : বিবাদৰ নিষ্পত্তি, ন্যায় প্ৰদান

(৪৫১) অধ্যক্ষ মহোদয়, পৰিবৰ্তিত সময়ৰ প্ৰয়োজনীয়তাৰ প্ৰতিলক্ষ্য ৰাখি ২০১৮-১৯ বৰ্ষত ১৩ টা সংশোধনী আৰু ১৬ টা নতুন আইন গৃহীত কৰা হৈছিল।

(৪৫২) অসম ৰাজ্যিক আইন সেৱা প্ৰাধিকৰণ (ASLSA)ৰ মধ্যস্থতাত আৰু এই প্ৰাধিকৰণৰ পৰামৰ্শ অনুসৰি জিলা আইন সেৱা প্ৰাধিকৰণে অনুসূচিত জাতি, অনুসূচিত জনজাতি, মহিলা, শিশু, বিশেষভাৱে সক্ষম, মানৱ সৰবৰাহত পীড়িত আদি অসমৰ মুঠ ৮,১৬৪ গৰাকী লোকলৈ আইনী সাহায্য প্ৰদান কৰা হৈছে।

(৪৫৩) মহাশয়, দৰং, নলবাৰী, তিনিচুকীয়া, শোণিতপুৰ, কাছাৰ আৰু ধেমাজি জিলাত বিকল্প বিবাদ নিষ্পত্তি (ADR) কেন্দ্ৰ নিৰ্মাণ কৰা হৈছে আৰু বঙাইগাওঁ, গোলাঘাট, যোৰহাট, ডিব্ৰুগড়, কোকৰাঝাৰ আৰু বৰপেটা জিলাতো ADR কেন্দ্ৰ নিৰ্মাণ কৰি থকা হৈছে। এই কেন্দ্ৰ সমূহে বিবাদ সমূহৰ নিষ্পত্তিৰ বাবে এটা বিকল্প কাৰ্যপ্ৰণালী সৃষ্টিকৰাৰ লগতে আদালত সমূহৰ ওপৰত থকা হেচা হ্ৰাস কৰিব।

(৪৫৪) অধ্যক্ষ মহোদয়, এই বিভাগৰ বাবে মই ২০১৯-২০ বৰ্ষত ১৪ কোটি টকা আৱণ্টনৰ প্ৰস্তাৱ দিছো।

XXVII. খনি আৰু খনিজ সম্পদ বিভাগ : প্ৰকৃতিৰ দান

(৪৫৫) ভূ-তত্ত্ব আৰু খনি সঞ্চালকালয়ে গ্ৰহণ কৰা পদক্ষেপৰ ফল স্বৰূপে খাৰুৱা তেল, প্ৰাকৃতিক গেছ, কয়লা আৰু চূণশিলৰ পৰা সংগৃহীত ৰ'য়েলিটৰ জৰিয়তে ৰাজ্যখনে লাভকৰা ৰাজহৰ পৰিমাণ উল্লেখযোগ্য ভাৱে বৃদ্ধি পাইছে। ২০১৭-১৮ বৰ্ষত সংগৃহীত ৰ'য়েলিটৰ পৰিমাণ আছিল ১৯০১.১২ কোটি টকা আৰু ২০১৮-১৯ বৰ্ষৰ নৱেম্বৰ মাহলৈ এই পৰিমাণ হৈছে ১৭৯৭.৮৭ কোটি টকা।

(৪৫৬) খনি আৰু খনিজ সম্পদ (উন্নয়ন আৰু নিয়ন্ত্ৰণ) আইন (MMDR Act, 2015) অনুসৰি অসমৰ ৩৩ খন জিলাত District Mineral Foundations (DMF) Trust নামৰ এটা অ-লাভজনক নিধি গঠন কৰা হৈছে। প্ৰধানমন্ত্ৰী খনিজ ক্ষেত্ৰ কল্যাণ যোজনাৰ অধীনত

৪৫৭) অধ্যক্ষ মহোদয়, ২০১৯-২০ বৰ্ষত অই বিভাগৰ বাবে মই ২৬ কোটি আৱণ্টন প্ৰস্তাৱ কৰিছো।

XXVIII. পঞ্চায়ত আৰু গ্ৰামোন্নয়ন বিভাগ : সমৃদ্ধিশালী গ্ৰামাঞ্চল

৪৫৮) মাননীয় অধ্যক্ষ মহোদয়, ৰাজ্যখনৰ লগতে বিভাগটোৱে অন্যতম গুৰুত্ব প্ৰদান কৰা ক্ষেত্ৰ হৈছে ৰাজ্যখনৰ প্ৰাকৃতিক সম্পদৰ সংৰক্ষণৰ অৰ্থে প্ৰাকৃতিক সম্পদৰ ব্যৱস্থাপনা। ভাৰতীয় মহাকাশ গৱেষণা সংস্থাৰ সহায়েৰে ২.৩০ লাখতকৈয়ো অধিক সম্পদৰ জিঅ' টেগিং কৰি ৰাজস্থৰাকৈ উপলব্ধ কৰোৱা হৈছে। মহিলাৰ অংশগ্ৰহণৰ হাৰ ২০১৭-১৮ বৰ্ষত ৩৮.৫১ শতাংশৰ পৰা ২০১৭-১৮ বৰ্ষত ৪০.৪১ শতাংশলৈ (২০১৮-১৯ বৰ্ষলৈ) বৃদ্ধি পাইছে।

৪৫৯) সমগ্ৰ দেশতে পঞ্চায়তীৰাজ ব্যৱস্থা সবল কৰি তুলিবলৈ আৰম্ভ কৰা এখন অন্যতম আঁচনি হৈছে ৰাষ্ট্ৰীয় গ্ৰাম স্বৰাজ অভিযান। বৰ্তমান এটা ৰাজ্যিক পঞ্চায়ত সম্পদ কেন্দ্ৰৰ লগতে এছ আই পি আৰ ডি প্ৰশিক্ষণ কেন্দ্ৰ নথকা জিলা সমূহত ১১ (এঘাৰ) টা জিলা পঞ্চায়ত সম্পদ কেন্দ্ৰ স্থাপন কৰা হৈছে।

৪৬০) চলিত বিত্তীয় বৰ্ষত অসম চৰকাৰে নিৰনুৱা যুৱক-যুৱতী, মহিলা আৰু কৃষক সকলক বেংকৰ ঋণ তথা চৰকাৰী ৰাজসাহায্যৰে স্বনিয়োজন প্ৰদান কৰিবলৈ 'অটল আত্ম সংস্থাপন যোজনা' নামেৰে এখন নতুন আঁচনি আৰম্ভ কৰিবলৈ প্ৰস্তাৱ আগবঢ়াইছে। চলিত বিত্তীয় বৰ্ষত প্ৰতিষ্ঠানটোৱে ৯৯০ গৰাকী লোকলৈ চৰকাৰী ৰাজসাহায্য যুক্ত বেংক ঋণ প্ৰদানৰ বাবে প্ৰস্তাৱ দিছে।

৪৬১) অধ্যক্ষ মহোদয়, প্রধানমন্ত্রী আৱাস যোজনা-গ্ৰামীণৰ ১৬০১৯ গৰাকী ভূমিহীন হিতাধিকাৰীলৈ ভূমি ক্ৰয়ৰ বাবে সহায় হিচাবে প্ৰতিগৰাকী হিতাধিকাৰীৰ (নতুন) লৈ ৫০,০০ টকা প্ৰদানৰ বাবে ৮০.১০ কোটি টকাৰ ব্যৱস্থা কৰা হৈছে। ভূমিহীন হিতাধিকাৰী সকললৈ আৱণ্টিত প্ৰধান মন্ত্রী আৱাস যোজনা-গ্ৰামীণৰ গৃহ সমূহৰ কাম সম্পূৰ্ণ কৰাৰ লগতে পুঁজিৰ সম্পূৰ্ণ ব্যৱহাৰৰ বাবে এই আঁচনিখনৰ প্ৰয়োজন।

৪৬২) ২০১৯-২০ বৰ্ষৰ বাবে মই এই বিভাগটোলৈ মুঠ ৬০৩২ কোটি টকাৰ আৱণ্টনৰ বাবে প্ৰস্তাৱ আগবঢ়াইছে।

XIX. কৰ্মচাৰী বিভাগ : ভৱিষ্যতৰ বাবে সততে প্ৰস্তুত এদল কৰ্মীৰ সৃষ্টি কৰা

৪৬৩) মাননীয় অধ্যক্ষ মহোদয়, অসম লোকসেৱা আয়োগ আৰু অসম ভূমি ও ৰাজহ সেৱাৰ অধীনত ক্ৰমে ৯৫ গৰাকী অসম অসামৰিক সেৱাৰ বিষয়া আৰু ৬০ গৰাকী অসম ভূমি ও ৰাজহ সেৱা (ALRS) ৰ বিষয়াক নিযুক্তি দিয়া হৈছে। অসম অসামৰিক সেৱাৰ কনিষ্ঠ বৰ্গৰ ৯২ টা পদ সৃষ্টি কৰা হৈছে।

৪৬৪) ২০১৯-২০ বৰ্ষত এই মুঠ ১৯ কোটি টকাৰ বাজেট আৱণ্টনৰ প্ৰস্তাৱ দিছে।

XXX. শক্তি বিভাগ : সৰ্বাংগীন বিকাশ ত্বৰান্বিতকৰণ

৪৬৫) অধ্যক্ষ মহোদয়, মোৰ পূৰ্বৰ বাজেট ভাষণত দিয়া প্ৰতিশ্ৰুতি অনুসৰি পূৰ্বৰ বিশেষ, শুষ্কৰ বিপৰীতে মূল্যানুসাৰে ৫ শতাংশ হাৰত বিদ্যুৎ শুক্ল আৰোপ কৰাৰ উদ্দেশ্যে ২০১৮-১৯ বৰ্ষৰ অসম বিধান সভাৰ শৰৎকালীন অধিবেশনত অসম বিদ্যুৎ শুক্ল আইন, ১৯৬৪ সংশোধন ঘটোৱা হৈছে। হিচাপৰ ধৰণৰ এই পৰিবৰ্তনে অসম ৰাজ্যিক বিদ্যুৎ পৰিষদৰ কৰ্মচাৰী পেঞ্চন পুঁজি বিনিয়োগ নিধিক আত্মনিৰ্ভৰশীল হৈ উঠাৰ বাট প্ৰশস্ত কৰিব। মই ৫০০ কোটি টকাৰ এককালীন সাহায্য আগবঢ়োৱাৰ প্ৰস্তাৱ কৰিছো যি এই পেঞ্চন নিধিক ইয়াৰ পৰিশোধেয় বাধ্য বাধকতা জোৰা মৰাৰ পিছত এক পৰ্যাপ্ত গঠনক সহায় কৰিব।

৪৬৬) বৰ্তমান শক্তি বিভাগত বহুটো পুৰণি ট্ৰেন্সফৰ্মাৰ আছে যাৰ ফলত শক্তি কাৰ্যক্ষমতা হ্রাস পোৱাৰ লগতে মেৰামতি আৰু ৰক্ষণাবেক্ষণত অধিক ব্যয় হয়। আমাৰ চৰকাৰে এই পুৰণি ট্ৰেন্সফৰ্মাৰবোৰ সলনি কৰি নতুন ট্ৰেন্সফৰ্মাৰ সংস্থাপনৰ বাবে সিদ্ধান্ত গ্ৰহণ কৰিছে। তদুপৰি এছিয়ান ডেভেলপমেন্ট বেংকে (ADB) আমাৰ চৰকাৰক শক্তি উৎপাদন, ৰূপান্তৰ কৰণ আৰু বিতৰণ ব্যৱস্থাৰ উন্নতিৰ অৰ্থে সাহায্য

আগবঢ়াইছে।

৪৬৭) এছিয়া উন্নয়নী বেংকৰ আঁচনিৰ অধীনত সমগ্ৰ ১৯ টা বিদ্যুৎ মণ্ডলৰ বাবে কাম-কাজ হাতত লোৱাৰ প্ৰস্তাৱ আগবঢ়োৱা হৈছে। সেই সমূহ হৈছে নতুন ১৯৬ টা ৩৩ in to ১১ কে ভি উপকেন্দ্ৰ, ৩,৯৫৮ আৱৰ্ত কিলো মিটাৰ দৈৰ্ঘ্যৰ নতুন ৩৩ কে ভি লাইন আৰু ৫৩,৫৯৮ আৱৰ্ত কিলো দৈৰ্ঘ্যৰ নতুন ১১ কে ভি লাইন। তদুপৰি অসম বিদ্যুৎ বিতৰণ কোম্পানী পৰি সীমিতৰ সকলো বিদ্যুৎ মণ্ডলৰ বাবে মুঠ ১,১৪০ টা স্থানত ৫ আৰু ১০ কে ভি এ বিতৰণ ট্ৰেন্সফৰ্মাৰসহ হাই ভল্টেজ বিতৰণ ব্যৱস্থা (HVDS) ৰ প্ৰস্তাৱ কৰা হৈছে। ৪১০ কোটি টকাৰ পুঁজিৰে ২০১৯-২০ বৰ্ষৰ বাবে প্ৰথম পৰ্য্যায়ৰ আৰু তৃতীয় পৰ্য্যায়ৰ ৮ লাখ স্মাৰ্ট মিটাৰ ক্ৰয়ৰ প্ৰস্তাৱ লোৱা হৈছে। CAPEX আৰু RESCO ব্যৱস্থাৰ জৰিয়তে আৱাসিক সামাজিক আৰু প্ৰতিষ্ঠানিক খণ্ডত ৰাজসাহায্য ব্যৱস্থাৰ জৰিয়তে ১০ মেগাৱাট সৰ্বমুঠ সমৰ্থৰ গ্ৰীড সংযোগী ৰুফটপ সৌৰশক্তি প্ৰকল্প ৰূপায়ণ কৰা হ'ব।

৪৬৮) তদুপৰি অকামিলা হৈ পৰা পুৰণি শক্তি বিতৰণ ট্ৰেন্সফৰ্মাৰ বোৰ সলনি কৰাৰ বাবে আমি ১০০

কোটি টকা আগবঢ়াইছে।

৪৬৯) ২০১৯-২০ বৰ্ষত এই বিভাগৰ বাবে মই ১৮৭৭ কোটি টকা অৱণ্টনৰ প্ৰস্তাৱ কৰিছো।

XXXI.

৪৭০) অধ্যক্ষ মহোদয়, মুদ্ৰণ আৰু লেখন সামগ্ৰী বিভাগে ৰাজ্যখনৰ বিভিন্ন বিভাগৰ ছপা কাম-কাজৰ ব্যৱস্থা কৰে। বিভাগটোৱে বিভিন্ন অনুসূচী আৰু অনুসূচী বহিৰ্ভূত প্ৰ-পত্ৰ, বেলট পেপাৰ, বিধান সভাৰ বিভিন্ন নথি-পত্ৰ আদিকে ধৰি বিভিন্ন গোপনীয় নথি ছপা কৰে। মুদ্ৰণ আৰু লেখন সামগ্ৰী সঞ্চালকালয়ে ৰাজ্য চৰকাৰৰ বিভাগ সমূহ, অসম সচিবালয়, উচ্চ ন্যায়ালয় আৰু নিম্ন আদালত আদিলৈ তেওঁলোকৰ প্ৰয়োজন অনুসৰি বিভিন্ন লেখন সামগ্ৰী আৰু প্ৰ-পত্ৰ যোগান ধৰে।

৪৭১) ২০১৯-২০ বৰ্ষৰ বাবে SFPD ৰ অধীনত সাধাৰণ কাম-কাজৰ বাবে ১.২১ কোটি টকা আৰু যন্ত্ৰ সামগ্ৰী ক্ৰয়ৰ বাবে ১.৬৯ কোটি টকাৰ অৱণ্টনৰ প্ৰস্তাৱ আগবঢ়োৱা হৈছে।

৪৭২) বিভাগটোৰ অধীনত অসম চৰকাৰী ছপাশাল আৰু ইয়াৰ শাখা সমূহত আধুনিক ডিজিটেল ছপা প্ৰযুক্তিৰে সু-সজ্জিত কৰা হ'ব, যিয়ে চৰকাৰৰ জৰুৰী আৰু সময় নিৰ্দ্ধাৰিত কাম-কাজ সমূহ সুচাৰু ৰূপে সম্পন্ন কৰাত সহায় কৰিব।

৪৭৩) এই বিভাগটোৰ বাবে মই ২০১৯-২০ বৰ্ষত ৫৩ কোটি টকা অৱণ্টনৰ প্ৰস্তাৱ ৰাখিছো।

XXXII. জনস্বাস্থ্য কাৰিকৰী বিভাগ : নিৰ্মল পানী, নিৰ্মল অসম :

৪৭৪) অধ্যক্ষ মহোদয়, ৰাজ্যখনৰ বহুটো চহৰত খোৱা পানী এক গুৰুত্বপূৰ্ণ সমস্যা সম্পৰ্কত আমি অৱগত। জনস্বাস্থ্য কাৰিকৰী বিভাগ, অসমে নিৰাপদ খোৱাপানীৰ যোগান আৰু অসমৰ গ্ৰাম্য এলেকাত অনাময় ব্যৱস্থাৰ সুবিধাৰ বাবে অসম চৰকাৰৰ নডেল বিভাগ হিচাপে কাম কৰি আহিছে।

৪৭৫) মহোদয়, আহিবলগীয়া বিত্তীয় বৰ্ষত আমি ১০০ ডিজেল চালিত আঁচনিক সৌৰ শক্তি চালিত আঁচনিলৈ ৰূপান্তৰ কৰিম। এই উদ্দেশ্যে আমি ২৫ কোটি টকা নিৰ্দ্ধাৰণ কৰিছো।

৪৭৬) ইয়াৰোপৰি, বিশুদ্ধ খোৱা পানী, স্কুল মহাবিদ্যালয়, পুথিভঁৰালৰ যোগান আৰু সামূহিক ব্যৱহাৰৰ বাবে আৰ্চনিক আৰু ফ্লৰাইড নিষ্কাশণ বহনযোগ্য প্ৰকল্পৰ যোগান ধৰা হ'ব। এই আঁচনিৰ বাবে মই ৩৭.৫০ কোটি অৱণ্টন দিছো।

৪৭৭) আৰ্চনিক আৰু ফ্লৰাইড সমস্যাৰ নিৰাময়ৰ বাবে চৰকাৰে সৰ্বোচ্চ অগ্ৰাধিকাৰ দিছে। ২০১৯-২০

বৰ্ষৰ ভিতৰত অসমৰ ৩৮০ আৰ্চনিক প্ৰভাৱান্বিত আবাসিক এলেকা আৰু ৭খন ফ্লৰাইড প্ৰভাৱান্বিত আবাসিক এলেকাত এই সমস্যা এলেকাত বাবে ২০১৯-২০ বৰ্ষত ১১৭খন ভূমি উৎস ভিত্তিক (Surface Source based) পাইপ যোগে পানী যোগান আঁচনি হাতত লোৱা হ'ব।

৪৭৮) ২০১৯-২০ বৰ্ষৰ বাবে মই এই বিভাগৰ বাবে ২২৭৪ কোটি টকা অৱণ্টন দিয়াৰ প্ৰস্তাৱ দিছো।

XXXIII. গড়কাপ্তানি (গৃহ আৰু ৰাষ্ট্ৰীয় ঘাই পথ) বিভাগ : শক্তিশালী ৰাষ্ট্ৰ নিৰ্মাণৰ বাবে সবল আন্তঃগাঁথনি :

৪৭৯) সন্মানীয় অধ্যক্ষ মহোদয়, আমাৰ চৰকাৰে এই কথা উপলদ্ধি কৰে যে এক উন্নত যোগাযোগ ব্যৱস্থাই কৃষি, উদ্যান শস্য, শিক্ষা স্বাস্থ্য আদিৰ দৰে আন আন খণ্ডৰ অৰ্থনৈতিক বিকাশ বহু পৰিমাণে ত্বৰান্বিত কৰে। এই কথা মনত ৰাখি ৰাজ্য চৰকাৰে ভাৰত চৰকাৰৰ প্ৰয়োজনীয় সাহায্যৰে ৰাজ্যখনৰ বহুতো গুৰুত্বপূৰ্ণ পথৰ উন্নতীকৰণ আৰু বহুকেইটা নতুন ৰাষ্ট্ৰীয় ঘাইপথ নিৰ্মাণৰ বাবে প্ৰয়োজনীয় গুৰুত্ব প্ৰদান কৰিছে।

৪৮০) ইষ্ট বেণ্ট কৰিড'ৰৰ উপৰিও প্ৰায় ৩৩৩ কি.মি. দৈৰ্ঘ্যৰ ৰাষ্ট্ৰীয় ঘাইপথৰ চাৰিলেন কৰণৰ কাম যথেষ্ট আগবাঢ়িছে। ব্ৰহ্মপুত্ৰৰ ওপৰত ৬খন নতুন দলংৰ কাম বিস্তৃত প্ৰকল্প প্ৰতিবেদন প্ৰস্তুতিৰ কাম চলি আছে।

৪৮১) ৰাজ্য চৰকাৰে ৰাজ্যৰ নিজা পুঁজিৰ পৰা অসমৰ ৰাষ্ট্ৰীয় ঘাই পথ সমূহৰ মেৰামতিৰ বাবে প্ৰায় ৮০ কোটি টকা বিনিয়োগ কৰিছে।

৪৮২) মহাশয়, শ্বিলং আৰু চেন্নাইত আছাম হাউচৰ নিৰ্মাণ সম্পূৰ্ণ হৈছে। দিল্লী, কলকাতা (ছল্ট লেক) আৰু মুম্বাইত আছাম হাউচৰ নিৰ্মাণ প্ৰায় সম্পূৰ্ণ হৈ উঠিছে আৰু ভেল'ৰত নিৰ্মাণৰত আছাম হাউচৰ কামো প্ৰায় সম্পূৰ্ণ হৈছে। বাংগালুৰত অসম ভৱনৰ নিৰ্মাণ কাৰ্য্য সম্ভ্ৰমজনক ভাৱে আগবাঢ়িছে।

৪৮৩) মহোদয়, আমাৰ চৰকাৰে নদী দ্বীপ মাজুলিৰ গুৰুত্ব উপলব্ধি কৰি নদী দ্বীপটোৰ আন্তঃগাঠনিৰ উন্নয়নৰ ব্যৱস্থা লৈছে। এই উদ্দেশ্যে পূৰ্ণাংগ কাৰ্য্যালয় চৌহদ আৰু আৱাসিক ভৱন নিৰ্মাণৰ কাম চলাই থকা হৈছে।

৪৮৪) ২০১৯-২০ বৰ্ষত এই বিভাগৰ বাবে মই ৫৫৯ কোটি টকা আৱণ্টনৰ প্ৰস্তাৱ লৈছো।

XXXIV. গড়কাপ্তানি (পথ) বিভাগ

অসমক সংযোগ কৰি

৪৮৫) মাননীয় অধ্যক্ষ মহোদয়, অন্যান্য খণ্ডত আৰ্থিক আৰু বিত্তীয় বিকাশত আগবঢ়াব পৰাকৈ এটা শক্তিশালী আৰু বহনক্ষম পথ আন্তঃগাঠনি গঢ়ি তোলাটো চৰকাৰখনৰ এটা প্ৰধান অংগীকাৰ। সেয়েহে, অসমৰ পথ খণ্ডত পুঁজি বিনিয়োগৰ এক অন্যতম অগ্ৰাধিকাৰ অঞ্চল হিচাপে চিনাক্ত কৰা হৈছে। ৰাইজৰ প্ৰয়োজনীয়তাৰ প্ৰতি লক্ষ্য ৰাখি অসমত গড়কাপ্তানী বিভাগৰ পথ সংযোগীকৰণৰ কামৰ প্ৰসাৰিত হৈ আছে। তাৰ ফলস্বৰূপে, উন্নয়ন আৰু মেৰামতিৰ কৰাণে পুঁজিৰ প্ৰয়োজনীয়তাও ক্ষিপ্ৰতাৰে বৃদ্ধি পাইছে। অসম চৰকাৰে ভাৰত চৰকাৰ, নাৰাৰ্ড আৰু আমাৰ নিজস্ব সম্পদেৰে যথেষ্ট পৰিমাণৰ ধনৰাশি আহৰণ কৰিছে। যি বোৰৰ বেছি সংখ্যকেই বিধায়কৰ স্থানীয় এলেকা উন্নয়ন পুঁজি সম্পৰ্কীয়। সন্মানীয় সদস্যসকলক এই বিষয়টো গুৰুত্ব সহকাৰে গ্ৰহণ কৰিবলৈ মই আহ্বান জনাইছো আৰু দাখিল কৰিবলৈ বাকী থকা পুঁজি ব্যৱহাৰৰ প্ৰমাণ-পত্ৰৰ সংখ্যা নোহোৱা কৰিবলৈ আমাৰ চৰকাৰে গ্ৰহণ কৰা পদক্ষেপৰ প্ৰতি সহায় আগবঢ়াবলৈ আটাইকে অনুৰোধ জনালো

বিত্তীয় ঘাট : মহাশয়, মই জনাবলৈ বিচাৰো যে ব্যয়ৰ নিয়ন্ত্ৰণ তথা ৰাজহ বৃদ্ধিৰ ক্ষেত্ৰত আমি প্ৰচেষ্টা হাতত লোৱা সত্ত্বেও সপ্তম দৰ্মহা আয়োগৰ পৰামৰ্শৱলী ৰূপায়ণ কৰা হেতুকে ৰাজহ ঘাটৰ হাৰ কিছু বৃদ্ধি হৈ ২০১৬-১৭ বৰ্ষৰ ২.৪ শতাংশৰ পৰা ২০১৭-১৮ বৰ্ষত ৩.২ শতাংশ হৈছিল। মহাশয়, আপোনালোকে এই কথা অনুধাৱন কৰিব যে এই ঘাট আছিল অৱশ্যাস্তবী আৰু ক্ষনস্থায়ী, কিয়নো ৰাজহ ব্যয় কৰ্তন আৰু ঋণ যুক্তিসংগতকৰণৰ ক্ষেত্ৰত গ্ৰহণ কৰা আমাৰ প্ৰচেষ্টাই ২০১৮-১৯ আৰু ২০১৯-২০ বৰ্ষত বিত্তীয় ঘাট ৩% মুঠ ঘৰুৱা উৎপাদনৰ ভিতৰতে ৰখাত সহায় কৰিব

ৰাজহুৱা ক্ৰয়ৰ সংস্কাৰ : মোৰ সতীৰ্থসকলে নিশ্চয় একমত হ'ব যে ৰাজহুৱা ক্ৰয় হৈছে স্বচ্ছ ব্যয় ব্যৱস্থাপনা প্ৰক্ৰিয়াৰ এক অন্যতম গুৰুত্বপূৰ্ণ অংগ। অসম ৰাজহুৱা ক্ৰয় বিধি ২০১৭ গৃহীত হোৱাৰ পিছত আমি এতিয়া অসম ৰাজহুৱা ক্ৰয় নিয়মাৱলীৰ খচৰা প্ৰস্তুত কৰিছো। ইয়াৰ অধীনত অলপতে বিভিন্ন নিয়মসমূহ অধিসূচিত কৰিম। অহা বিত্তীয় বৰ্ষৰ পৰা এই আইনখন ৰূপায়ণ কৰিম।

তথ্য প্ৰযুক্তি স্বয়ংক্ৰিয়কৰণৰ দিশত পদক্ষেপ : মহাশয়, বিগত বৰ্ষত এই পবিত্ৰ সদনত অনলাইনযোগে চিলিং ব্যৱস্থাপনা, বিলসমূহৰ অনলাইনযোগে কৰা প্ৰক্ৰিয়াকৰণৰ লেখীয়া আমি গ্ৰহণ কৰা বিভিন্ন বিত্তীয় প্ৰক্ৰিয়া স্বয়ংক্ৰিয়কৰণ পদক্ষেপৰ বিষয়ে মই উল্লেখ কৰিছিলো, যিয়ে পুঁজি

মুকলি কৰি দিয়াৰ ক্ষেত্ৰত প্ৰয়োজন হোৱা সময় উল্লখযোগ্যভাৱে হ্রাস কৰিছে । এই ক্ষেত্ৰত এই বছৰ আমি লাভ কৰা অন্যান্য সফলতা সম্পৰ্কে মই সদনক অৱগত কৰিবলৈ বিচাৰিছো ।

অনলাইনযোগে প্ৰশাসনীয় আৰু বিত্তীয় মঞ্জুৰী : ২০১৮-১৯ বৰ্ষৰ বাজেটত ঘোষণা কৰা অনুসৰি প্ৰশাসনীয় অনুমোদন আৰু বিত্তীয় মঞ্জুৰীৰ প্ৰক্ৰিয়াটো আমি অনলাইন কৰিছো, যিটোৱে বাজেট কাৰ্যকৰীকৰণৰ প্ৰক্ৰিয়াটো সহজ কৰি তোলাৰ লগতে সমগ্ৰ ৰাজ্যখনতে সৃষ্টি হোৱা মুঠ দেয়ক সম্পৰ্কে এখন স্পষ্ট ছবি দাঙি ধৰে ।

জি আৰ এ এছ (গভৰ্ণমেণ্ট ৰিচিণ্ড একাউন্টিং চিষ্টেম) : এই বছৰ জি আৰ এ এছ (Government Receipts Accounting System) - ৰ জৰিয়তে আমি চৰকাৰী প্ৰাপ্তি সংগ্ৰহৰ প্ৰক্ৰিয়াটো অনলাইন কৰিছো যিয়ে কৰ পৰিশোধকাৰীসকলৰ কৰ প্ৰদান প্ৰক্ৰিয়াটো সহজ কৰি তোলাৰ লগতে চৌৰ্য্যবৃত্তি হ্রাস কৰাটো সহায় কৰিব ।

মহাশয়, ভাৰত চৰকাৰে আৰম্ভ কৰা Government e-Marketplace (GeM) Portal ৰ বিষয়ে আপোনালোক নিশ্চয় অৱগত । GeM ৰ সৈতে বুজাবুজিৰ চুক্তি স্বাক্ষৰ কৰা প্ৰথম ৰাজ্যসমূহৰ ভিতৰত অসম আছিল অন্যতম । চলিত বিত্তীয় বৰ্ষত ৰাজ্যখনৰ বিভিন্ন বিভাগে GeM ৰ পৰা ১০০ কৌটি টকাৰ সামগ্ৰী আৰু সেৱা লাভ কৰিছে ।

মাননীয় অধ্যক্ষ মহোদয়, এই অৰ্থৰহ পদক্ষেপসমূহৰ জৰিয়তে এখন 'দুৰ্নীতিমুক্ত অসম'ৰ লক্ষ্যত উপনীত হোৱাৰ বাবে আমাৰ চৰকাৰে অহোপুৰুষাৰ্থ কৰি আছে ।

ৰাজহ সৃষ্টি : মহোদয়, বিগত ৩ বছৰৰ দৰে এই বছৰো মই ৰাজহ বৃদ্ধিৰ ওপৰত বিশেষ গুৰুত্ব প্ৰদান কৰিছো । মোৰ ভাষণত ইতিমধ্যে উল্লেখ কৰাৰ দৰে সমন্বিত ঐক্যবদ্ধ প্ৰচেষ্টাৰে অভিযান আকাৰে লোৱা কাৰ্যসূচীৰ মাধ্যমেৰে ৰাজ্যখনৰ নিজা সম্পদসমূহৰ যথাসম্ভৱ ব্যৱহাৰৰ বাবে আমাৰ চৰকাৰে 'ReSTART ASSAM' মন্ত্ৰেৰে আগবাঢ়িব বিচাৰিছে ।

আমাৰ চৰকাৰে সম্পদ আহৰণ আৰু ইয়াৰ বৃদ্ধিৰ ওপৰত যথেষ্ট গুৰুত্ব আৰোপ কৰিছে এই ক্ষেত্ৰত আমাৰ প্ৰয়াসক অধিক আগুৱাই নিয়াৰ উদ্দেশ্যে আমাৰ চৰকাৰে এটা অত্যাধুনিক ডাটা বিশ্লেষণ কেন্দ্ৰ (Data Analytics Centre of Excellence, CoE) স্থাপন কৰিব যিয়ে ৰাজহ অপচয় ৰোধ কৰাত গুৰুত্বপূৰ্ণ অৱদান আগবঢ়াব । অত্যাধুনিক ডাটা বিশ্লেষণ কেন্দ্ৰ (Data Analytic) বিভাগৰ আওতাতে স্থাপন কৰা হ'ব আৰু বিত্ত, বাণিজ্যিক কৰ আৰু আৱকাৰীৰ বাবে উমৈহতীয়া মঞ্চ হিচাপে থাকিব ।

বাণিজ্যিক কৰ সংগ্ৰহ আৰু তাৰ আলোকপাত :

মহাশয়, মই কবলৈ বিচাৰো যে বিগত ২০১৭-১৮ বিত্তীয় বৰ্ষত কৰ বিভাগে ১২,০৫৫.৮৭ কৌটি টকা সংগ্ৰহ কৰিছিল, যিটো পূৰ্বৱৰ্তী বৰ্ষত সংগৃহীত ১০,২৯৩.৭৫ কৌটি টকাতকৈ ১৭ শতাংশ অধিক । এই বিভাগটোৱে ২০১৮ চনৰ ডিচেম্বৰ মাহলৈকে ১০,১২৭.০৪ কৌটি টকা সংগ্ৰহ কৰিছে । যোৱা বৰ্ষত এই একে সময়ত ৰাজহ সংগ্ৰহৰ পৰিমাণ আছিল ৮,৮৭১.৮৭ কৌটি টকা । ইয়াৰ বৃদ্ধিৰ হাৰ হ'ল প্ৰতিবছৰে ১৪% । তদুপৰি, ৫ বিধ পেট্ৰ'লিয়ামজাত সামগ্ৰীৰ পৰা সংগৃহীত ৰাজহৰ পৰিমাণ বিগত বৰ্ষত সংগৃহীত ৩,৫১০.৪৩ কৌটি টকাৰ তুলনাত ২৫শতাংশ বৃদ্ধি পাইছে অধ্যক্ষ মহোদয়, এখন ৰাজ্যৰ পৰা আন এখন ৰাজ্যলৈ সামগ্ৰী পৰিবহণৰ বাবে ই 'ই ৰে বিল' ব্যৱস্থা ২০১৮ ৰ ১ এপ্ৰিলৰ পৰা কাৰ্যকৰী হোৱাকৈ প্ৰৱৰ্তন কৰা হৈছে । ৰাজ্যৰ ভিতৰতে সামগ্ৰী পৰিবহনৰ বাবে অন্তঃৰাজ্যিক বিলৰ ব্যৱস্থা ২০১৮ চনৰ ১৬ মে'ৰ পৰা কাৰ্যকৰী হোৱাকৈ বাধ্যতামূলক কৰা হৈছে । ই ৰে বিল' ব্যৱস্থা প্ৰৱৰ্তনে দীৰ্ঘ দূৰত্ব অতিক্ৰম কৰা ট্ৰাক আৰু অন্যান্য

বাহনৰ ভ্ৰমণৰ সময় কমেও এক পঞ্চমাংশ হ্রাস কৰিছে । তদুপৰি, সামগ্ৰী পৰিবহণৰ বাবে ৫০ হাজাৰ টকাতকৈ অধিক মূল্যৰ ই-ৰে বিলৰ আৱশ্যকতাই মাল পৰিবহণ ব্যৱস্থাটো সহজ কৰি তুলিছে আৰু সমগ্ৰ প্ৰক্ৰিয়াটোলৈ স্বচ্ছতা কঢ়িয়াই আনিছে ।

সামগ্ৰী ৰপ্তানিৰ বাবে ধন ঘূৰাই দিয়া আৰু কৰদাতাসকলে অতিৰিক্তভাৱে জমা কৰা ধন ঘূৰা ই-দিয়া কাৰ্য্য ক্ষিপ্ৰ কৰাৰ অৰ্থে ৰাজ্যখনত “ বিশেষ ধন ঘূৰাই দিয়া পষেক ” অনুষ্ঠিত কৰা হৈছে । জি এছ টি ব্যৱস্থাৰ অধীনত উদ্যোগসমূহে প্ৰথমতে জি এছ টি প্ৰদান কৰিবলগীয়া হয় আৰু তাৰ পিছত এই ধন পৰিশোধৰ বাবে বিচাৰে, কিয়নো জি এছ টি ব্যৱস্থাৰ অধীনত এই ধৰণৰ ৰেহাইৰ ব্যৱস্থা নাই । ইতমধ্যে প্ৰদান কৰা ৰাজ্যিক সামগ্ৰী আৰু সেৱা কৰা পৰিশোধ কৰিবলৈ ৰাজ্যখনত এলেকা ভিত্তিক ঔদ্যোগিক উদগনিমূলক ব্যৱস্থাৰ অধীনত Assam Industries (Tax reimbursement Scheme for Eligible Units, 2017) যুগুত কৰা হৈছে । জি এছ টি ব্যৱস্থা প্ৰৱৰ্তনৰ পিছত ইতিমধ্যে পৰিশোধ কৰা ৰাজ্যিক জি এছ টিৰ ক্ষতিপূৰণৰ বাবে এনেধৰণৰ এলেকাভিত্তিক ঔদ্যোগিক কৰ পৰিশোধ আঁচনি ৰূপায়ণ কৰা প্ৰথমশাৰীৰ ৰাজ্যসমূহৰ ভিতৰত অসম অন্যতম । আনকি জি এছ টি ব্যৱস্থা প্ৰৱৰ্তনৰ পিছত স্থাপন কৰা এটা নতুন ঔদ্যোগিক গোট কৰ পৰিশোধৰ বাবে যোগ্য বিবেচিত হৈছে । এই আঁচনিৰ অধীনত যোগ্য উদ্যোগ সমূহলৈ এতিয়ালৈকে ২২৮.৫৯ কোটি টকাৰ ৰাজ্যিক জি এছ টি পৰিশোধ কৰা হৈছে ।

মহোদয়, এই পবিত্ৰ সদনক জনাবলৈ পাই সুখী হৈছো যে অন্যান্য কৰ আৰোপন আইনৰ পৰা সংগ্ৰহ কৰা ধনৰ উপৰিও জি এছ টিৰ অধীনত অসমে প্ৰতিমাহে ৬০০ কোটিতকৈ অধিক টকা আৰু মূল্য সংযোজিত কৰৰ অধীনত ৬ বিধ সামগ্ৰীৰ পৰা প্ৰতিমাহে প্ৰায় ৪০০ কোটি টকা সংগ্ৰহ কৰিছে আৰু জি এছ টি সংগ্ৰহৰ ক্ষেত্ৰত ৰাজহ আহৰণৰ এক ইতিবাচক ধাৰা পৰিলক্ষিত হৈছে ।

আবকাৰী সংস্কাৰ আৰু ৰাজহ আহৰণ : অধ্যক্ষ মহোদয়, আবকাৰী ৰাজহ বৃদ্ধিৰ বাবে আমাৰ চৰকাৰে হাতত লোৱা বিভিন্ন পদক্ষেপ সম্পৰ্কে চমুকৈ কব বিচাৰো । ২০১৭-১৮ বৰ্ষত আবকাৰী বিভাগে ১১১৭.৬৪ কোটি টকাৰ ৰাজহ সংগ্ৰহ কৰিছিল, যিটো পূৰ্বৱৰ্তী বৰ্ষৰ ৰাজহ সংগ্ৰহতকৈ ১৬.৬৫ শতাংশ বেছি । এইবছৰ বিভাগে ১৩০০ কোটি টকা সংগ্ৰহৰ লক্ষ্য লৈছে আৰু ২০১৮ চনৰ ডিচেম্বৰ মাহলৈ বিভাগে ১০৯৩.৬৭ কোটি টকা সংগ্ৰহ কৰিছে । মোৰ বিশ্বাস যে বিভাগে ২০১৮-১৯ বৰ্ষৰ লক্ষ্য নিৰ্ধাৰিত ৰাজহৰ পৰিমাণ অতিক্ৰম কৰিবলৈ সক্ষম হ'ব ।

অধ্যক্ষ মহোদয়, পৰিবহণ বিভাগত যোৱা বছৰত আমি ৫২৫.৩৬ কোটি টকা সংগ্ৰহ কৰিছিলো যিটো আগৰ বৰ্ষবিলাকতকৈও বহুত বেছি । তেনেদৰে বন বিভাগতো ৰাজহ সংগ্ৰহ বৃদ্ধিৰ বাবে ৫৫ টা মহল আতি স্বচ্ছতাৰে আৱণ্টন দিয়া হৈছে । এতিয়া অধ্যক্ষ মহোদয় মই দুটা কৰ ৰেহাইৰ প্ৰস্তাৱত আহিছো । আমাৰ চাহ বাগিচাৰ অঞ্চল বিলাকৰ অৱস্থাৰ কথা চিন্তা কৰি বিশেষকৈ বৰ্ধিত দৰমহা দিয়াৰ ফলত ক্ষুদ্ৰ, মজলীয়া, আৰু বৃহৎ চাহ বাগিচা, তিনিওতাই প্ৰভাৱিত হৈছে । গতিকে এই বাজেটৰ জৰিয়তে মই ২০২১ চনৰ ৩১ ডিচেম্বৰলৈ (Assam Taxation on specified Land Act, 1990) ৰ অধীনত অসমৰ সকলো ধৰনৰ সেউজীয়া চাহপাত, সেই ক্ষুদ্ৰ, মজলীয়া, আৰু বৃহৎ চাহ বাগিচাই হওঁক সকলোকে আমি ৩ বছৰৰ কাৰণে চাহ কৰৰ পৰা ৰেহাই দিয়াৰ কথা আমি ঘোষণা কৰিছো ।

অধ্যক্ষ মহোদয়, এতিয়া মই দুটা ডাঙৰ কথা ঘোষণা কৰিব খুজিছো । এই সদনত আলোচনা হৈছিল যে যেতিয়া জি এছ টি ত দেশত ২০ লাখ টকা সীমা আছিল, আমাৰ সীমা ১০ লাখ টকা হৈছিল । বিৰোধী পক্ষই আমাক সমালোচনা কৰিছিল কিন্তু মেঘালয়, মনিপুৰ ৰাজ্যলৈ

সহমর্মিতা প্ৰকাশ কৰি আমি তেওঁলোকৰ লগত ঠিয় হৈ আছিলো। পৰৱৰ্তী কাৰ্যকালত জি এছ টি ত আমি আবেদন কৰিছিলো যে আমাক দেশৰ আন ৰাজ্য বিলাকৰ লগত যাব দিব লাগে। তেতিয়া আমাক ২০ লাখ টকা লৈকে তেওঁলোকে অনুমোদন কৰিলে আৰু অসম ২০ লাখত যোৱাৰ পিছত মেঘালয়, মনিপুৰ আদিও ২০ লাখলৈকে গুছি গল। তাৰ অৰ্থ এইটো ২০ লাখ টকা লৈকে কোনো ক্ষুদ্ৰ ব্যৱহাৰীয়ে কোনো জি এছ টি দিব নালাগে। মাননীয় অধ্যক্ষ মহোদয় ক্ষুদ্ৰ ব্যৱসায় সকলৰ চিন্তা, মৰ্ম উপলব্ধি কৰি যদিও জি এছ টি কাউন্সিলে উত্তৰ পূৱৰ ৰাজ্য সমূহক ২০ লাখ টকাত থকাৰ পৰামৰ্শ দিছে এই পবিত্ৰ সদনত মই ঘোষণা কৰিছো যে অসমৰ কোনো ক্ষুদ্ৰ ব্যৱসায়ীয়ে ৪০ লাখ টকা পৰ্যন্ত বছৰেকীয়া লেন-দেনত জি এছ টি দিব নালাগে। তেওঁলোকৰ লেন-দেন আগতে আমি যাত্ৰা আৰম্ভ কৰিছিলো ১০ লাখ টকাৰে। আমি এখন আত্মবিশ্বাসী অসমৰ কথা কও। এই আত্মবিশ্বাস মানুহৰ জীৱনত একে দিনাই নাহে। ২০১৬-১৭ চনত মোক কোৱা হৈছিল যে ১০০০ হাজাৰ দলং আপোনালোকে কৰিব মাত্ৰ ৫০ কোটিহে আৱণ্টন দিছে। কিন্তু আজি আমি সেই যাত্ৰা অতিক্ৰম কৰিলো। আজি জি এছ টি কাউন্সিলৰ ৰাষ্ট্ৰীয় মৰ্যাদাৰ খাপ খোৱাই যি ৰাজ্যই ১০ লাখেদি আৰম্ভ কৰিছিল এতিয়া সেই আত্মবিশ্বাসী অসম খনে ক্ষুদ্ৰ ব্যৱসায়ীক ৪০ লাখ টকালৈ জি এছ টি ৰ পৰা ৰেহাই দিব। অধ্যক্ষ মহোদয় জি এছ টি কাউন্সিলে কৈছে ৭৫ লাখ টকালৈ ব্যৱসায়ীয়ে ১ শতাংশ দিলে হ'ব উত্তৰ-পূৱৰ ৰাজ্য বিলাকে। দেশৰ বাকী বৃহৎ ৰাজ্যক কৈছে ইউ,পি মহাৰাষ্ট্ৰক কৈছে যে তোমালোকে এনেকুৱা এটা আঁচনি এটা লোৱা যাতে ১.৫০ কোটি টকালৈকে যাৰ লেন-দেন, সি কোনো কম্পিউতাৰ কৰিব নালাগে ফৰ্ম জমা দিব নালাগে, মাত্ৰ ১ শতাংশ কৰ দিলেই হ'ব অধ্যক্ষ মহোদয়, এই পবিত্ৰ সদনত মই যি বাজেট আনিছো, আজি মই গৌৰৱেৰে ঘোষণা কৰিছো আজি মোৰ বাজেটখনে ১ লাখ কোটি টকা চুব। ইয়াত কোনো অতিৰিক্ত কৰৰ বোজা জাপি দিয়া নহ'ব। এই খন এখন জিৰ' কৰৰ বাজেট।

ড° হিমন্ত বিশ্ব শৰ্মা, বিত্তমন্ত্ৰী : অধ্যক্ষ মহোদয়, মই এতিয়া ২০১৯-২০ বিত্তীয় বৰ্ষৰ বাবে বাজেট প্ৰাক্কলন উত্থাপন কৰিব খুজিছো। প্ৰতিবছৰে অসম বিত্তীয় দায়বদ্ধতা আৰু বাজেট পৰিচালনা আইন, ২০০৫ অনুসৰি ৰাজ্য চৰকাৰে পঞ্চবাৰ্ষিক মধ্যকালীন বিত্তীয় পৰিকল্পনা আৰু প্ৰাসংগিক ধাৰা সমূহৰ আধাৰত দাখিল কৰিব লগীয়া বিৱৰণে পবিত্ৰ সদনত দাখিল কৰি আহিছে। এইক্ষেত্ৰত আপুনি জানি আনন্দিত হ'ব যে আমি ৰাজ্যিক অৰ্থনীতিৰ এটা সামগ্ৰিক আভাস, ৰাজ্যিক বিত্তীয় আৰু ৰাজস্ব সংশোধন আদি অন্তৰ্ভুক্ত কৰি এই বিৱৰণী উন্নীত কৰাৰ চেষ্টা কৰিছো।

২০১৯-২০ বৰ্ষৰ বাজেটত ৰাজ্যৰ একত্ৰীকৃত নিধিত মুঠ ৯৮৩৩৯.০৫ কোটি টকা প্ৰাপ্তি প্ৰদৰ্শন কৰা হৈছে। তাৰে ৮৩১৪৭.৯৯ কোটি টকা ৰাজহ শিতানত আৰু বাকী থকা ১৫১৯১.০৬ কোটি টকা মূলধন শিতানত। বিভিন্ন উৎসৰ পৰা অহা একত্ৰীকৃত নিধিৰ আনুমানিক প্ৰাপ্তিৰ হিচাপ তালিকা ১ নং তালিকাত দেখুওৱা হৈছে। ৰাজহুৱা শিতানত ১৯৬৫৪২.০৮ কোটি টকা আৰু উপ-নিমিত্ত পুঁজিৰ ১০০ কোটি টকা আদায়ৰ পিছত সৰ্বমুঠ আদায়ৰ পৰিমাণ হ'ব ২৯৪৯৮১.১৩ কোটি টকা। ইয়াৰ বিপৰীতে ২০১৯-২০ বৰ্ষত ৰাজ্যখনৰ একত্ৰীকৃত নিধিৰ পৰা সৰ্বমুঠ ব্যয়ৰ পৰিমাণ ৯৯৪১৮.৯১ কোটি টকা বুলি অনুমান কৰা হৈছে। ইয়াৰে ৰাজহ শিতানত ৭৯৭৪২.২৬ কোটি টকা আৰু মূলধন শিতানত ১৯৬৭৬.৬৫ কোটি টকা। ২০১৯-২০ বৰ্ষত একত্ৰীকৃত নিধিৰ মঞ্জুৰী অনুসৰি ব্যয় সমূহৰ প্ৰাক্কলন তালিকা নং ২ ত দেখুওৱা হৈছে। ৰাজহুৱা শিতানত হোৱা ব্যয়ৰ ১৯৪৮৫৫.৪২ কোটি টকা আৰু উপ-নিমিত্ত পুঁজিৰ ১০০ কোটি টকাকে ধৰি বছৰটোৰ সৰ্বমুঠ প্ৰাক্কলিত ব্যয়ৰ পৰিমাণ হ'ব ২৯৪৩৭৪.৩৩ কোটি টকা। একেদৰে বছৰটোত হোৱা প্ৰাক্কলিত লেনদেনৰ বাবদ

আনুমানিক ৬০৬.৮০ কোটি টকা ৰাহি হ'ব। ইয়াৰ লগত বছৰটোৰ আৰম্ভণিৰ ঘাটি ১৭৯৯.৮৪ কোটি টকাৰ হিচাপ মিলালে ২০১৯-২০ বৰ্ষৰ শেষলৈ বাজেট ঘাটিৰ পৰিমাণ ১১৯৩.০৪ কোটি টকা হ'বগৈ।

অধ্যক্ষ মহোদয়, মোৰ আজিৰ ভাষণত মই আমাৰ সমাজ জীৱনৰ প্ৰায় প্ৰতিটো দিশকে চুই যোৱাৰ প্ৰয়াস কৰিছো। আমাৰ সামূহিক পৰিচয়- আমাৰ সংস্কৃতি আৰু পৰম্পৰা- আমাৰ ইতিহাস আৰু ভৌগোলিক অৱস্থিতি-আমাৰ শেহতীয়া সফলতা সমূহ-আমাৰ আশা আৰু প্ৰত্যাশা-আমাৰ সপোন আৰু সাফল্য-সপ্ৰসাৰণ আৰু বিশেষকৈ একত্ৰীকৰণৰ বাবে থকা আমাৰ প্ৰয়াসক এই বাজেটৰ যোগেদি ৰাইজৰ সন্মুখত উপস্থাপন কৰিবলৈ সক্ষম হৈছো বুলি ভাবিছো।

অধ্যক্ষ মহোদয়, আমি নিশ্চিত ভাৱে বহুদূৰ আগুৱাই আহিলো, কিন্তু জিৰণি লোৱাৰ সময় এতিয়াও অহা নাই। আমি সফলতাৰ এক উৰ্ধ্বমুখী ধাৰা সৃষ্টি কৰিব বিচাৰিছো। আমি আমাৰ ৰাজ্যখনক এক নতুন উচ্চতাত আৰোহণ কৰাব বিচাৰিছো-দেশৰ শ্ৰেষ্ঠতম ৫ খন ৰাজ্যৰ মাজত স্থান দিব খুজিছো। মই জানো যে এই পথ ইমান মসৃন নহয়। উচ্চাৰোহণৰ প্ৰতিটো টাপ পিছল আৰু থিয়। সি যি নহওঁক, তাৰ বাবে আমি সাজু। আজি আমাৰ আঁচনি সমূহ অধিক সূক্ষ্ম ভাৱে নিৰীক্ষণ কৰিব লাগিব, খৰচ কৰা প্ৰতিটো টকাৰ বিপৰীতে হোৱা কামৰ মান আমি প্ৰতিটো স্তৰতে পৰীক্ষা কৰিব লাগিব আৰু আমি গ্ৰহণ কৰা প্ৰতিটো সিদ্ধান্তৰ ক্ষেত্ৰতে আমাৰ জনগনৰ কল্যাণৰ কথা মনত ৰাখিব লাগিব।

অধ্যক্ষ মহোদয়, বাজেট প্ৰস্তুত প্ৰক্ৰিয়া আৰু ইয়াৰ ৰূপায়ণ হৈছে আমাৰ সামূহিক প্ৰয়াস। সদনৰ ভিতৰে বাহিৰে ইয়াত উপস্থিত থকা আমি প্ৰতিজনেই আগুৱাই আহিব লাগিব আৰু আজি ঘোষণা কৰা সৰু বৰ প্ৰতিখন আঁচনিৰে কাৰ্য্যকৰী ৰূপায়ণ সুনিশ্চিত কৰিব লাগিব।

অধ্যক্ষ মহোদয়, মোৰ ভাষণৰ আৰম্ভণিতে আমাৰ মাননীয় মুখ্যমন্ত্ৰীৰ ভৱিষ্যদৰ্শনৰ বিষয়ে মই উল্লেখ কৰিছিলো। তেওঁৰ সৰল নেতৃত্বত অসমে উত্তৰণৰ পথত ধাৰমান হৈছে আৰু এই বাজেটখনে আমাৰ বাবে সফলতাৰ শিখৰ বগোৱাৰ বাট মুকলি কৰিছে। আমাৰ পৰিচয়, সম্পদ আৰু অধিকাৰ সমূহ মাথো তেতিয়াহে সুৰক্ষিত হ'ব, যেতিয়া আমি অৰ্থনৈতিক ভাৱে সবল হ'ম। অসমৰ দৰে এখন বহুস্তৰীয় আৰু সাংস্কৃতিক বৈচিত্ৰপূৰ্ণ সমাজৰ প্ৰতিগৰাকী প্ৰকৃত নাগৰিকেই যাতে উন্নয়ণ আৰু বিকাশৰ এই যাত্ৰাৰ সহযাত্ৰী হ'ব পাৰে, সেয়া আমি সুনিশ্চিত কৰিব লাগিব। ২০১৯-২০ বৰ্ষৰ বাবে মোৰ বাজেট ভাষণ সামৰিবলৈ লোৱা প্ৰাক মূহুৰ্ত্তত অতি বিনয়েৰে মই পুনৰবাৰ এখন সুজলা-সুফলা-শস্য-শ্যামলা অসম গঢ়াৰ বাবে আমাৰ চৰকাৰৰ প্ৰতিশ্ৰুতিবদ্ধতাৰ কথা দোহাৰিব খুজিছো। তাকে কৰিবলৈ যাওঁতে উচ্চ-নীচ, ধনী-দুখীয়া আৰু জাতি-ধৰ্ম নিৰ্বিশেষে সকলোকে একতাৰ ডোলেৰে বান্ধি আৰু বৰ অসমৰ ধাৰণাক প্ৰতিষ্ঠিত কৰি আমাৰ ভৱিষ্যত সম্পৰ্কে আশাবাদী মনোভাৱ সৃষ্টিৰ প্ৰয়াস কৰিছো। আমি সেইখন স্পন্দিত আৰু প্ৰাণৱন্ত অসম গঢ়ি তুলিব লাগিব, যাৰ বাবে আমাৰ অগ্ৰজ সকলে যুঁজ দি আহিছিল আৰু নিজৰ জীৱন পৰ্য্যন্ত উৎসৰ্গা কৰিছিল।

অসমৰ প্ৰতিগৰাকী নাগৰিকেই যোৱা আঢ়ৈ বছৰে আমাৰ চৰকাৰৰ কাম-কাজত অক্লান্তভাৱে সহযোগিতা আগবঢ়াই আহিছে আৰু এক ৰূপান্তৰিত অসমৰ শুভাৰম্ভণি ইতিমধ্যেই দৃশ্যমান হৈছে। আমাৰ চৰকাৰৰ সদিচ্ছা আৰু নিষ্ঠা সন্দেহাতীত ভাৱে স্পষ্ট। আমাৰ জনতা জনাৰ্দন স্বৰূপ অসমৰ প্ৰতিগৰাকী নাগৰিকৰ পৰা আজি মই আশীৰ্বাদ বিচাৰিছো যাতে এখন সবল আৰু সজীৱ অসমৰ সপোনক বাস্তৱ ৰূপ দিয়াত আমি সফল হওঁ।

জয় আই অসম

জয়হিন্দ

মাননীয় অধ্যক্ষ : মই বিত্তমন্ত্রী ডাঙৰীয়াক ধন্যবাদ জনাইছো আৰু সদন স্থগিত ৰখাৰ আগতে এটা ঘোষণা কৰিব বিচাৰিছো যে বিত্ত মন্ত্রী ডাঙৰীয়াই বিধান সভাৰ কাষত থকা চামিয়ানাত দুপৰীয়াৰ আহাৰ সকলোৰে বাবে আয়োজন কৰিছে।

অসম চৰকাৰৰ মাননীয় বিত্তমন্ত্রী মহোদয়ৰ হৈ মই সদনৰ সকলো নেতা তথা মাননীয় মুখ্যমন্ত্রী মহোদয়, মন্ত্রী সভাৰ মাননীয় মন্ত্রী সকল, মাননীয় বিৰোধী দলৰ দলপতি, অসম বিধান সভাৰ মাননীয় উপাধ্যক্ষ মহোদয়, মাননীয় সদস্য-সদস্যা সকলক সাদৰেৰে দুপৰীয়াৰ আহাৰ গ্ৰহণ কৰিবলৈ নিমন্ত্ৰণ জনালো। সদনৰ বিথীকাত উপস্থিত থকা অসম চৰকাৰৰ মুখ্য সচিব প্ৰমুখ্যে ডি জি পি কে আদি কৰি জেষ্ঠ আৰক্ষী বিষয়া সকল, জেষ্ঠ চৰকাৰী বিষয়া সকল, বীথিকাত উপস্থিত থকা ছপা আৰু বৈদ্যুতিন মাধ্যমৰ স্কীকৃতিপ্ৰাপ্ত সাংবাদিক বন্ধু-বান্ধৱী সকল আৰু অসম বিধান সভাৰ সকলো বিষয়া আৰু কৰ্মচাৰীক দুপৰীয়াৰ আহাৰ গ্ৰহণ কৰিবলৈ মই নিমন্ত্ৰণ জনালো।

এতিয়া মই সদন কাইলৈ ৰাতিপুৱা ০৯.৩০ বজালৈ স্থগিত ৰাখিলো।